
मोल : १२० रुपया 


सांगंपा सांरकें 


जें सांगपा खातीर दुसऱयांक एक पुराय पुस्तक बरोवचें पडटा, पुस्तक बरोवनूय 
केन्ना केन्ना सांगून जायना, तें आपणाक धा वळीं भितर सांगूंक येवंक जाय, असो 
जर्मन तत्वज्ञ नित्शेने हावेस धरलो आनी Twilight of Idols आनी 
Anti-Christ सारकीं पुस्तकां बरयलीं. हीं पुस्तकां वाचलीं तेन्ना दिसलें, जें 
सांगपा खातीर म्हाका एक पुराय 'स्वगत' बरोवचें पडटा तें धा वळीं भितर सांगूंक 
नाका येवं, पुणून एकं दोन पानां भितर तरी आटोवन सांगूंक येता जाल्यार 
एळोवंक जाय; प्रसारमाध्यमांचे वाडी वांगडा उतरांचें मोल खुबूच उणें जालां, 
उतरां उण्यांत उणीं वापरून तांचें मोल वाडोवं येता जाल्यार पळोवंक जाय. आनी 
ela मदीं मदीं तशें बरोवपाक लागलों. आनी हांगा थंय दिवपाक लागलों. 
असलींच फाटल्या धा पंदरा वर्साच्या काळांतलीं कांय बरपां हांगा गुथून 
काडल्यांत. 

असल्या बरपाचे दोन प्रयोग हाचे पयलीं केल्ले. एक 'वेळे वयल्यो घुलो' पुस्तकांत 
उकताडा आयला. दुसरो, 'सांगातीं'त. हे 'ओथांबे' तेच परंपरेतले, तिसऱ्या 
प्रयोगाच्या रुपान जल्माक आयिल्ले. पावसाची दडक पडून गेले उपरांत झाडांच्या 
पानां वयल्यान टप्‌ टप्‌ करून थेंबे पडटात. तांकां अंत्रुजेंत 'वटामे' वा 'वाटामे' 
म्हणटात. ह्यां वटाम्यांचेंच नागेश करमलींनी 'ओथांबे ' करून दिलां 

सांगचेंशें दिसले तें थोड्या उतरां भितर सांगपाचो हांतूंत»यत्न*केला “क्ले कुसऱ्यांक 
आतां वाचचेंशें दिसचें अशी मनांत उमेद बाळगिल्या न 
साडेचार दसकांचे साहित्य सेवेउपरांत एक पुस्तकं .आपणाक दी म्हूण मागा . 
आयिल्ली 'माणिक पद्म प्रकाशन' ही पयलीच संस्था. जी घरची way: 
भगवानके दरबार में देर है, अंधेर नही' म्हणटात तें फट न्हय. तिचे उपकार: : 
मानुंकूच जाय N 


प्रियोळ. ३.११.९८ re रवीन्द्र केळेकार 

फाटीं पडिल्ली कोंकणी तिच्या भयण-भासांचे पंगतीक 
केन्ना बसूंक पावतली, ह्या म्हज्या were 'लागतीत शें दोनशें 
वर्सा.... आयच्यान वावराक लागुंया... एक दीस उणो जातलो ' 
ही जाप दिवन म्हाका सतरा वर्साचे पिरायेर म्हज्या जिविताचें 
'मिशन' दाखोवन दिल्ल्या... 


शान्त्याक 
( प्रो. शांताराम आमोणकारांक ) 


भौच नमळायेन. 

| १; जिबेचीं कामां दोन, कोडू, गोड, तीख चाखप एक. आनी ay, गोड, 


तीख उलोवप, दुसरें. दोनांचेरूय' नियंत्रण जाय. ना जाल्यार पयलें, मनशाची 
बलायकी इबाडटलें. दुसरें, ताचे संबंद इबाडटलें. 

जिबेक हाड ना. 

कोणें एकल्यान म्हळां, The boneless tongue, so small, so 
weak, can crush and kill. हाड नाशिल्ली ही ल्हानशी जीब केन्ना कोणाक 
चिड्डून मारीत, सांगूं येना. द्रौपदेचे जिबेन अठरा अक्षौहिणी सैन्य मारून काबार 
केल्लें. तरसादे परसूय जिबेची तांक व्हड. हाड नाशिल्ली जीब कसलीं अरिश्टां 
आपोवन हाडीत, सांगूं नज. 

देखून जिबेर नियंत्रण जायच. 

काळजांत आसा तेंच जिबेर येता. काळीज नितळ आसत, जाल्यार 
जिबेर निर्मळ उतरां येतलीं. काळीज बुरशें आसत, बुरशी येतलीं. भोंवतणी स्वर्ग 
उबो करचो काय नर्क हें जिबेर निंबून उरता. 

पांयांनी निसरून पडूं येत. जिबेक निसरूंक दिवंक जायना. 

जिबेक राखता तोच आपणाक राखता. 


२. कसलें काम हातांत घेवचें? 

एक आदर्श : ह्या एकाच जिवितांत करून सोंपोवं येता असलें. 

दुसरो : ह्या जिवितांत सोंपोवंक येवचें ना, इतलेंच न्हय, तर 
एकल्याच्या जिवितांत केन्ना सोंपचें ना असलें. 

पयलो आदर्श धरलो जाल्यार, मनीस आळशी केन्ना जावचो ना. 

दुसरो धरलो जाल्यार, उतार पिरायेरूय म्हातारो जावचो ना. 


ओथांबे १ 


३. शुद्ध भांगर वेगळें आनी पोवनाचें वेगळें. 

पोवनाच्या भांगरांत इल्लें-शें तांबे भरशिल्लें आसता देखून तें चड 
चकचकता. कांय बायलो तें चड चकचकता म्हुण्णूच वस्तीय ह्याच भांगराच्यो 
करून घेतात. पोवनाच्या भांगराचेर तासांय खंय बरीं मारूं येतात. 

पुणून कितलेंय जालें जाल्यार È पोवनाचें भांगर. शुद्ध न्हय. 

शुद्ध आदर्श शुद्ध भांगरा सारके. पुणून कांय जाण aida 
वेव्हारवादाचें इल्लें-शें तांबे भरसून ते चलोवन दाखयतात. आनी भोंवतणचे लोक 
मागीर तांकां 'प्रॅक्टिकिल आयडियलिस्ट' म्हणून तांची तुस्त करपाक लागतात. 

तुस्त करात. पुणून एक गजाल विसरू नाकात, तुस्त जाता ती 
आदर्शवादाची न्हय, वेव्हारवादाची जाता. आनी वेव्हारवादाची तुस्त जावपाक 
लागली म्हणटकूच ह्या 'प्रॅक्टिकल आयडियलिस्टांत'लो आदर्शवाद इल्लो इल्लो 
कडेक पडून तांच्यांतलो वेव्हारवादूच मुखार येवपाक लागता. आनी मागीर - 

भांगर कुशीक पडटा आनी तांबेंच वयर सरत रावता. 

गांधीय आपणाक 'प्रॅक्टिकल आयडियलिस्ट' म्हणटाले. आनी लोकूय 
तांकां तशे मानताले. इतलेंच न्हय, तर ते शुद्ध आदर्शवादी आशिल्ले जाल्यार 
शेणटले आशिल्ले, ते वेव्हार बरो समजताले म्हुण्णूच आदर्शवाद चलोवंक पावले, 
अशेंय म्हणपी कांय जाण आसात. पुणून एक गजाल विसरूंक फावना, गांधींचो 
'प्रेक्टिकल आयडियलिझम' आनी हेरांचो एक नाशिल्लो. दोनां मजगतीं एक मोटो 
फरक आशिल्लो. गांधी आदर्शवादाक वेव्हारवादाच्या पांवड्यार देंवय नाशिल्ले. ते 
वेव्हारवादाक आदर्शवादाच्या पांवड्यार घेवन वताले. ते भांगरांत तांबें 
भरशिनाशिल्ले. ताब्यांत भांगर भरसून ताचो पांवडो वाडयताले. 

म्हूण भांगरूच मुखार येवंक पावतालें. 

वेव्हारवादी मनीस सदां जागरूक आसता. देखून पावल उखलतना तो 
अशे तरेन उखलता की तें ताच्या फायद्याकूच पडटा. तो 'सक्सेसफूल' जाता, 
मुखार सरूंक पावता. मुखार सरूं. वयर सरता व्हय? आपणेंय वयर सरप आनी 
आपणा वांगडा हेरांकूय वयर घेवन वचप म्हत्तवाचें. हें काम आतां मेरेन फकत 
आदर्शवादी लोकांनीच केलां. समाज वयर सरत गेला तो आदर्शवादी लोकांक 


लागुनूच. आयज समाजांत कितेंय सास्वत मोलांचें पळोवंक मेळटा तें आदर्शवादी 
लोकांनीच आमकां दिलां. 


ओथांबे २ 


४. कुडिचे भाशेन मनाच्योय कांय गरजो आसतात. कांय भुको आसतात. 
लोकांनी आपणाक लेखचो ही मनशाच्या मनाची एक मुळावी भूक. 
समज, तूं वाटेवयल्यान वता आनी कोण तुजेकडेन पळेना. समज, 

वाटेर तुका एकलो वळखिचो मेळटा आनी तो तुका हटकिना. जाल्यार, तुका 

कितें जावंक फाव$? तूं भितरले भितर फणफणचो ना? 

हाचे उरफाटें, तूं वाटेवयल्यान वता आनी 'हो तो मरे... तो अमको 
अमको' अशें लोक फुतफुततात तें तूं आयकता. समज, लोक तुजी तोखणाय 
करतात म्हणपाचें तुज्या कानार पडटा. जाल्यार तूं भितरले भितर धादोशी 
जावचो ना? 

दुसऱ्यांनी आपणाक लेखचो म्हूण दुसऱ्यांचे लक्ष आपणाकडेन ओडचें ही 
इत्सा भुरगेपणासावन मनशांत आसता आनी feral आसासर ती ताच्यांत उरता. 
ही इत्सा वायट न्हय, बरीय न्हय. एक सभावीक भूक ती. कुडिचे दुसरे खंयचेय 
भुके सारकी. वायट बरें कितेंय तांतूंत आसा जायत जाल्यार तें भागोवपाचे रितींत 
आसा. खासा भुकेंत न्हय. 

शाळेतलो भुरगो मास्तराचे तोखणाये परस आपणाल्या संवगड्यांचे 
तोखणायेक अदीक लेखता. चोरांक सभ्य लोक fed म्हणटात ed व्हडलें-शें 
लागना. बाकिचे चोर आपणा संबंदान कितें म्हणटात हाचेंच महत्त्व तांकां चड. 
पुर्तुगेजांआड झुजताले तांकां पुर्तुगेज आपणा संबंदान कितें म्हणटात हाचें म्हत्त्व 
नाशिल्लें. पुणून पीटर कितें म्हणटा, त्रिश्तांव कितें म्हणटा हें चड लागतालें. 

हाचो अर्थ, दुसऱ्यांनी आपणाक लेखचो अशें दिसता आसतनाय 
मनशाक हो दुसरो 'कोणूय' उपकारना. ताणें कांय जाणांक आपले म्हूण लेखिल्ले 
आसतात. ह्याच लोकांचें लक्ष आपणाकडेन ओडिल्लें, ह्याच लोकांनी आपणाक 
लेखिल्लो ताका जाय आसता. ह्याच लोकांच्या मत्ताचेर ताची चलणूक, वागणूक 
आनी कर्तुत्व आधारून उरता. 

मनशाची ही मुळावी भूक सोंपे रितीन आनी सभावीकपणान जांची 
भागल्या तेच संवसारांत कर्तुत्वी जावंक पावल्यात. संवसारांत बऱयांतल्यो बच्यो 
करण्यो हांचे हस्तुकीं घडून आयल्यात. 

ही भूक सोपे रितीन भागोवंक आयली ना जाल्यार मनीस ती आड 
रितीन भागयतलो. पुणून भागयतलो हें नित्शीत. भागोवपा खातीर तो fd fad 
करीत, सांगूं नज. 

चडश्या जाणांक आपणाक ह्यो भुको आसात म्हणपाचें सारकें खबर 
लेगीत नासता. देखून आपूण जें कितें करतां तें अमकी एक भूक भागोवपा 
खातीर करतां हाची तांकां जाणवीक नासता. 


ओथांबे ३ 


लोकांनी आपणाक लेखचो ही भूक भागली ना जाल्यार मनीस खासा 
ताकाच खबर नासतना कितें कितें करीत, 'पळोवंया - 

धर, आमी एक संस्था चलयतात आनी तांतूंत असलो एक मनीस 
आसा. तो संस्थेचे दरएके बसकेक येतलो. आमी जी जी थारावणी घेतात तिचे 
आड कितें न्हय कितें उलयतलो, दुबाव काडटलो. हिशेब विचारतलो. ‘Gat पयशे 
खाल्यात' म्हूण आरोप करतलो. आमचे आड लोकांचे कान फुंकतलो. समज, 
ताका भीक घाली ना जाल्यार, तो नवी संस्था काडटलो. सर्तीत देंवतलो. तेंय 
जमलें ना जाल्यार, आमचें कशें पाड घालचें हाच्योच माणण्यो रचतलो. आमकां 
त्रास दीत रावतलो. 

आमकां त्रास दिवपाची ताका इत्सा आसता म्हूण तो त्रास दिता, अशें 
न्हय. तो त्रास दिता हाचें कारण ताका आमी लेखिल्लो नासता हेंच आसता. 
ताका मात ताची खबर नासता. 

कांय जाण चारचौग एकठांय जमले म्हणटकूच उलय-उलय- 
उलयतात. एकासारक्यो आपणाल्योच व्हडविको सांगीत रावतात. कित्या खातीर? 
तांचे कडेन सांगपा सारकें कितेंय तरी आसता म्हुण्णूच न्हय, तांचे भितर कितेंय 
तरी खतखतता तें तांकां 'ओंकपाचें' आसता म्हुण्णूय न्हय, बारकायेन पळेशात 
जाल्यार तुमकां दिसतलें, हांकां आपणाकडेन तुमचें लक्ष ओडचें, आपूण तुमचे 
परस कितलो आगळो वेगळो हें तुमकां दाखोवन दिवचें हीच भूक लागिल्ली 
आसता. 

कांय जाण भेस जगा भायलो करतात. भीस वेगळे तरेची दवरतात, 
खाडां दवरतात, चलता आसतना झेतान चलतात. लोकांचे नदरेंत भरपाखातीर 
तरा तरा करतात. सभा संमेलनांनी वांटो घेवप, संद मेळटा थंय उलोवंक vat 
रावप, संगीत समजनासतना मैफिलींक वचप, वर्तमानपत्रांनीं भौन भौन नांवान 
Ta बरोवप, राजकर्णात ओगीच लुडबुडप, पत्रकां काडप, समाज जांकां व्हड 
मानता तांकां, आपूण लेखिना अशें भांसोवप, वाटे वयल्यान वतना तुका 
हडकिनासतना रावप, पयशे आसत जाल्यार कोणा कडेनूच ना अशी चक्क बरी 
मोटार घेवन भोंवप, एक आनी दोन न्हय, ही भूक भागोवपाच्यो हजार तरा 
आसात. 

हांव एकल्या मनशाक वळखतां. तो मदींच. gia पडटा. आनी मागीर, 
आमी ताच्या समाचाराक गेले म्हणटकूच आपणाल्या दुयेंसाचीं æsi 
आबोनासांवां करून सांगता. तोय हेच जातींतलो मनीस. 

खंयचीय बायल दुसरे खंयचेय -बायलेच्या शिळाच्यो खबरी तुका 
फुतफुतून सांगता जायत जाल्यार धरून चल, तिचे परस आपूण व्हड वा बरी हेंच 

तिका दाखोवन दिवपाचें आसा. दुसऱ्यांनी आपणाक लेखचें ही तिगेली भूक 
भागूंक ना, अशें मानूंक जाय. 

आनीक एक सांगू? धसको बसतलो. तूं कोणाक तुजो खरो इश्ट 
मानता, सांग पळोवया ! जो तुका लेखता ताकाच. 

वयर सांगलां, ही भूक मुळांत वायट न्हय. सभावीक भूक ती. वायट 
कितेंय आसता तें ही भूक भागोवपाचे रितींत. 

ही रीत आमकां कळूंक जाय. 

जाणटेल्यांनी सांगिल्लें, 'आत्मानं विदधि' तूं Gara सारको बरो वळखून 
घे. - 
हांव म्हाका सारको वळखलों जाल्यार दोन लाव जातात. एक, हांव 
दुसर्‍यांक सारको वळखूंक पावतां. आनी दुसरो, म्हज्या मनाच्यो मुळाव्यो भुको 
भागोवपा खातीर हांव कितलों ल्हान जातां, कितलो सकल देंवतां हाची म्हाका 
जाणवीक जाता. 

आनी ज्या खिणाक म्हाका हांव ल्हान म्हणपाची जाणवीक जाता त्याच 
खिणाक हांव तांतुंतल्यान मुक्‍त जातां. 

ही सादी सायकॉलोजी, हांतूंत अध्यात्म खंय आसा? 

म्हाका सारको वळखून घेवपाक हांवें एक करूंक जाय. खिणा-खिणाक 
म्हजे चलणुकेकडेन नियाळून पळोवपाची std म्हज्यांत एक शक्त केळोवंक जाय. 


५. सोक्रेटिसान लोकांक विचारचें, 'तुमचें जोतें तुटलें जाल्यार तें लावन 
घेवपाक तुमी कोणाकडेन वतले?' 

'चामारा कडेन.' लोकांनी जाप दिवची. 

'चामारा कडेनूच कित्याक? मेस्ता कडेन कित्याक न्हय?' सोक्रेटिसान 
परतें विचारचें. 

'जोतें लावपाचें काम चामाराचें, 'मेस्ताचें न्हय म्हूण...' लोकांनी जाप 
दिवची. i 
'बरें आसा' सोक्रेटिसान म्हणचें आनी परतें विचारचें, 'धरुंया, तुमगेली 
आवय दुर्येत पडली, जाल्यार वखद कितें करचें हें तुमी कोणाक विचारतले?' 

'दोतोराक,' लोकांनी जाप दिवची . 

'दोतोराकूच कित्याक, आदवोगादाक कित्याक न्हय?' ताणें परतें 
विचारचें. 

'दुयेंतीक age दिवपाचें काम दोतोराचें, आदवोगादाचें न्हय. लोकांनी 
जाप दिवची. 

सोक्रेटिसान, हे भाशेन, WAR प्रस्न करचे आनी लोकांकडल्यान तांच्यो 
जापो काडून घेवच्यो. मागीर ताणें खळखळून हांसचें आनी म्हणचें, 'जोतें लावन 
घेवचें जाल्यार तुमी चामारासरीं वतले. घर बांदचें जालें जाल्यार इझनेरासरीं 
वतले. घरांत फर्निचर जाय जालें जाल्यार मेस्ताक सांगतले. कोण दुयेंत पडलो 
जाल्यार दोतोराक आपयतले. नस्तें बगलांट आंगार येवन पडलें जाल्यार 
आदवोगादाक विचारले... कित्याक? त्या त्या मळावेले हे जाणकार म्हुण्णूच मू? 
तुमकां सगळे कडेन जाणकार लागतात. आनी... चोरांनो, राज्य मात तुमी 
कोणाय कडेन काडून दितात? राज्य चलोवपाक जाणकार नाकात? . ...तुमचें 
राज्य बरें कशें चलतलें...?' 

स्वराज्य येत पसून आमी कोणाकूय काडून विधानसभेत धाडून दिल्यात. 
कोणाकूय लोकसभेंत धाडून दिल्यात. कोणाकूय मंत्री केल्यात. तांकां कितें येता, 
तांणी हाचे पयलीं कसली सेवा केल्या, खंयच्या प्रस्नाचो अभ्यास केला, कितेंच 
पळोवंक ना. फकत तांची जात पळेल्या... 

परिणाम : राण्यांच्या राज्या परस ताईचें राज्य बरें आशिल्लें, ताईच्या 
राज्यापरस भाऊचे कितलेंशें बरें आशिल्ले, भाऊच्या राज्यापरस फिरंग्यांचें बरें 
आशिल्ले, अशें आमी म्हणीत रावल्यात . 

हाचेर उपाय ना? आसा. समाजांत कोणेंय तरी सोक्रेटिसाचें काम 
करूंक जाय, आनी लोकां कडल्यानूच जापो काडून घेवंक जाय. घडये 
सोक्रेटिसा भाशेन ताका विक्ख घालून लोक मारतले. पुणून, लोकशाय 
तिगोवपाक दुसरो उपायूच ना. 

Dare to be unpopular... 


ठ धर्माक उबगल्ले लोक अध्यात्मूय सोडून दितात. 

धर्म आनी अध्यात्म*एक न्हय. 

अध्यात्म आमकां आमी कोण, हो संवसार कितें, संवसाराचो आनी 
आमचो संबंद fod, हें सांगता आनी जिविताचे खोलायेंत घेवन वता. 

अध्यात्म तत्त्वज्ञान. धर्म कर्मकांड. 

संवसारांत आयजवेर कितलेशे धर्म वयर सरले. कांय पातळ्ळे. कांय 
जल्मा आयिल्ले थंयच उरले. कांय ना जावनूय गेले. खंय खंय एका धर्मातल्यान 

नवे धर्म जल्मा आयले. सगळ्यांक प्रेरणा अध्यात्मा कडल्यान मेळिल्ली. 
अध्यात्माक धरून मनशान आनी समाजान कशें मुखार सरचें हेंच ते दाखोवपाक 
मुखार सरिल्ले. तांचेर काळाचो रंग चडलो. तांकां जल्मा आयिल्ल्या सुवातांच्योय 
शिमो पडल्यो. तसो तसो तांचो रंग बदलत गेलो. 

जे मेरेन ते एकामेकां पसून पयस उरिल्ले ते मेरेन तांची कोणाक बादा 
जायनाशिल्ली. आयच्या संवसारान तांकां एकामेकां शेजरा हाडून दवरल्यात. 
आतां काळाच्यो आनी सुवातेच्यो शिमो तांकां हुपच्योच पडटल्यो. तांकां बदलचेंच 
पडटलें. 

ते बदलपाचे नासत जाल्यार अध्यात्माक तांचे पसून पयस रावर्चे 
पडटलें. ब 


७. खूब जाण वयर सरना फुडें पडल्यात. 

शिकूंक नाशिल्ल्या घराब्यांत जल्माक आयिल्ले, शिकले आनी 
शिकनाफुडें हेरां परस आपणाक वेगळे मानपाक लागले, वेगळेच न्हय, तर व्हड 
मानपाक लागले, तेन्ना पडल्यात. 

गरिबायेंत वाडिल्ले, जोडपाक लागले, जोडून गिरेस्त जाले आनी 
गिरेस्त जायनाफुडें हेरां परस आपणाक व्हड मानपाक लागले, तेन्ना पडल्यात. 

मनीस आपणाक व्हड मानपाक लागता तेन्नाच तो पडटा. 

चडटा केन्ना? आपूण शिकलां खरो, पुणून शिकपा सारकें खूब उरलां हे 
जाणविकेन आयुश्यभर जो शिकत रावता, सदां विद्यार्थीच उरता तेन्ना चडटा. 
व्हड मनशांकडेन पळेता आनी हांगेल्या पांयां पोंदच्या धुल्ल्याच्या कणा येदेंय मोल 
आपणाक ना, अशें मनापसून मानपाक लागता तेन्ना चडटा. आपणाल्या सभावाचीं 
धोंगां-पोंगां दिश्टी पडनाफुडें तीं ना करपाक वावुरपाक लागता तेन्ना चडटा. 

व्हड मनशाक आपूण व्हड केन्नाच दिसना. दिसता तेन्नाच तो पडटा. 


A ताचीं मत्तां साप्प वेगळीं. वेगळीं म्हळ्यार, हांव मानतां ताचे जिस्त 
उरफाटीं. आनी तो म्हजे शेजरा येवन रावला ! 
हांवें किते करपाचें? 


'शीः असल्या मनशाचो शेजारूच नाका' म्हूण पयस वचून रावपाचें? 

। 


जाल्यार, म्हजे म्हाकाच हांव भित्रो दिसतलों. बरें, ताका म्हज्या मत्ताचों करपाक | 
ताचेकडेन वाद घालीत बसपाचे? जाल्यार, म्हजे म्हाका हांव मूर्ख दिसतलों. 
तापलों जाल्यार दुबळो थरतलों. 

म्हजे मुखार एकूच वाट आसा. ताचे पसून पयस वचप ना, ताका 
म्हज्या मत्ताचो करपाकूय मुखार सरप ना. ताचेर तापप तर नाच ना. ताचे 
म्हऱ्यांतूच रावप. ताका ताच्या मत्तांप्रमाण चलूंक दिवप. हांवें म्हज्या मत्तांक धरून 
चलप. जण एकल्याची नदर वेगळी आंसू येता आनी वेगळे वेगळे तरेन येवजूं 
येता अशें मानून ताका संमजून घेवपाचो यत्न करप. 

ल्हवू ल्हवू एक दीस ताकाय वेगळे नदरेन येवजूं येता म्हणपाचें 
कळटलें. आनी ताचीय नदर म्हंजे भाशेन उदार जावन म्हाका समजून घेवपाचो 
यत्न करतली. वेगळ्या मत्तांच्या लोकां वांगडा समजिकायेन रावं येता म्हणपाचें 
दोगांकूय समजतलें. आनी म्हत्वाचें म्हळ्यार, आपणालें मत्त मांडटा आसतना 
दोगांयची भास मोव जातली. 


९. सोंपी आनी कठीण अश्यो दोन वाटो मुखार येवन उब्यों रावल्यो 
जाल्यार मनीस सोंपीच वाट वेंचून काडटलो, पुणून, कठीणं वॉट वेचून काडपीय 
संवसारांत कांय जाण मेळटले. नां म्हणूं नज. संवसार इतलो easy-going 
अजून जावंक ना. 

कठीण वाटेन चलतलो मनीस कणखर जाता, तेजस्वी जाता हें जायत्या 
जाणांक खबर आसा. आनी आपणे कणखर जावचें, तेजस्वी जावचें हो आंवडोय 
जायत्या जाणांच्या काळजांत आसता. ना जाल्यार मनीस एबरेस्टाचेर चडचो 
नाशिल्लो. 

पुणून, a, आमचे मुखार gaia दोन वाटो येवन उब्यो रावल्यो, 
एक येसाची, दुसरी अपेसाची. जाल्यार अपेसाची वाट वेंचून काडपाक कोणूय 
मुखार सरत व्हय? 

कणखर आनी तेजस्वी लोकांतूय कोण मेळचो ना. 

तेजस्वी लोकांचो संवसार लेगीत यशा फाटल्यानूच धांवतल्यांचो. 

अशें आसुनूय यशाक खोंट मारून मुखार वचपी लोक ह्या संवसारांत 
जावन गेल्यात. कांय जाणांक तर आमी खासा आमच्या दोळ्यांनी पळेल्यात. 
गांधी, लोहिया, जयप्रकाश. लौकीक नदरेन अपेशी लोक हे. पुणून अपेसाक 
ATT मुखार वचूंक पाविल्ले. जयप्रकाशजींनी एक कविता बरयल्ली -- 

जीवन विफलताओं से भरा है, 
सफलताएं जब कभी आयीं निकट 
दूर ठेला है उन्हें निज मार्ग से 


तर कितें आपणें हीं पिशेपणां केल्ली? 


नहीं; सफलता और विफलता की 
परिभाषाएं हैं भिन्न मेरी. 
मुझ क्रांतिशोधक के लिए 
अन्य पथ ही मान्य थे... 
जग जिसे कहता विफलता 
थीं शोध की वे मंजिलें 
और मंजिलें तो अनगिनत हैं. 


आनी निमाणें सांगतात- 


रुकना नहीं मुझको कहीं 
अवरुद्ध जितना मार्ग हो... 


जयप्रकाशजींक खंयच थांबपाचें नाशिल्लें. ते आयुश्यभर मुखार आनी 
मुखारूच चलत रावले. तांची Quest तांकां स्वस्थूच aye दिनाशिल्ली. 

यशस्वी मनीस यश मेळना HS थांबता, सोपता, आपुणूय मुखार वचना, 
दुसऱयांकूय व्हरिना. जो यशाक Ge मारूंक जाणा तोच मुखार गेला... एका 
सारको चलत रावला. आनी ताकाच लागून जग मुखार गेलां... 


१०. जपानांत हांवें एका इश्टाक विचारलें, 'हांगासरल्या लोकांक दुयेसां चड 


खंयचीं जातात?' 


'चडशीं मेंटल, ताणें जाप दिली, 'जपानांतले शंबरांतले अंयशीं लोक 


पिशे.' 
'कित्याक लागून?' 

'स्पीड'. ताणें जाप दिली. 'हांगां कोण चलनात. धांवतात. हांगा कोण 
थंडसाणेन उलयनात. बडबडटात. एकले आसले जाल्यार भितरले भितर ते एका 
सारके बडबडत रावतात. 

aid gà, 'ज्या देशांत झेन बुधिझम्‌ वयर सरलो थंय अशें कशें 
जावचें'? 

'उद्देगिकीकरणाक लागून. आमी अमेरिकेकडेन स्पर्धा करूंक 
लागल्यात. जें काम एका वरसांत जावपाचें तें आमकां एका दिसांत जाल्लें जाय. 
हाका लागून आमचें जिवीत स्पिडिचें जालां. मन हरशींय जाल्यार वेगान धांवपी. 
ताका हें स्पिडिचें इंजीन लागलें म्हण्टकूच ते हरशीं धांवतालें ताचेपरस हजार 
वांट्यांनी चड धांवता. आनी मागीर एक खीण असो येता की जेन्ना तें ताण पडून 
लंड 

'हाका उपाय कितें?' 

'जीवन-पद्धत, वे ऑफ लायफ बदलूंक जाय.' 

सांजचो तो म्हाका 'टी सेरेमनी'क घेवन गेलो. टी सेरेमनी म्हळ्यार 
जपानी भाशेंत चा-नो-यू. च्या पियेवपाचो एक विधी. 

स माळयांचे एके बिल्डिगेचे आगाशेर एक सुंदर खोंप. खोंपिच्यो वणटी 
पापेलांवांच्यो. जमीन तातामींची (शेंदऱ्यांची). वयर नळ्यां बदला तण. सगळें सादें 
आनी सुंदर. 

दारांत एक आयदन आशिल्ले. वांकडें तिकडें. पुणून आर्टिस्टिक 
म्हणटात तसलें. तांतल्या उदकान आमी हात पांय धुयले आनी खोंपींत भितर 
सरले. दोगां तिगां वयर Prax कोणाक Bara. चा-नो-यूचे हे धर्मक्रियेंत गर्दी 
उपकारना हो पयलो नेम. 

भितर एकलो 'चा-जीन' बशिल्लो. तो च्या करून दिवपी. आमकां 
पळोवन तो उठलो. 'दो-झो' करून ताणें आमकां कमर बागोवन नमस्कार केलो 
आनी येवकार दिलो. आमकां बसपाक सुवात दाखयली. मागीर, ताणें शेगडी 
पेटयली. उपंरांत भितरले कुडींत वचून तो च्याचीं आयदनां घेवन आयलो. तीं 
एका लेंसान पुसलीं. किटलेंत उदक mA. ती शेगडेर दवरली. तो जें कितें 
करतालो तें इतले सवकासायेन, इतले चारुतायेन (ग्रेसफुली) करतालो की तागेले 
हालचालींतल्यान जयजयवंतिचे सूर वयर सरतात काय कितें असो भास जातालो. 

वातावरण शान्त. इतलें शान्त की किटलेंतलें उदक सळसळ्ळें तेन्ना 
ताचो आवाजूय आयकूंक आयलो. 

च्या तयार जातकूच तितलेच सवकासायेन ताणें च्या पियेवपाचीं 
आयदनां आमचे मुखार हाडून दवरलीं. आनी तितलेच सवकासायेन तांतूंत ताणें 

च्या रकयली. 

दोन घोंट लेगीत जावचे नात इतलीच च्या आशिल्ली आयदनांत. 

ती मागीर आमी देड वर लावन पियेले. आयदन तोंडाकडेन व्हरप 
आनी एक एक थेंब जिबेर घेवन तो रुचीन पियेवप. 

पयलीं धा मिणटां म्हाका कितेशेंच दिसलें. गोंदळ्ळेले भाशेन जालें. 
उपरांत मन धांवतालें तें थांबले, सगळें थंड किण्ण जालें. किण्णसाण आयकूंक 
येवची इतलें शान्त म्हजें मन जाल्लें. जसो fd अनंत काळांत जियेतां अशें 
दिसपाक लागलें. 

मनीस जियेता एक तर फाटल्या काळाचे कोडू गोड उगडास काडून वा 
फुडाराचीं रंगयाळीं सपनां रंगोवन. भूत वा भविष्यांत. दोनूय काळ मिथ्या. 
कित्याक, एक गेलो. दुसरो येवंक ना. आसा तो आमचे मुखार वर्तमान खीण. 
तोच सत्य. तोच जियेवपाचो. 

पुणून आमी कोणूच वर्तमान खिणांत जियेनात. 

त्या दिसा म्हज्या मनांतले भूत आनी भविष्य दोनूय काळ ना जाल्ले. 
मुखार आशिल्लो फकत वर्तमान. खीण. आनी हो वर्तमान खीण अनंत काळा 
इतलो विस्तृत जाल्लो. 

त्या दिसा म्हाका 'सुशेगाद' कित्याक म्हणचें तें कळ्ळे. ताचें म्हत्व 
पटले. 'इटर्नल नाउ' हांतूंत जियेवप म्हळ्यार सुशेगाद जियेवप, वर्तमान. खीण 
रुचीन आनी उत्कटतायेन जियेवपाची ही एक 'वे ऑफ लायफ'. 

फकाणां मारपाची गजाल न्हय ही. 


११. ` जेनांचें एक तत्व आसा - स्यादवाद नांवाचें. 

स्याद म्हळ्यार हिन्दी भाशेंतलें 'शायद.' 

मनीस gaa 'एँगलां'तल्यान सत्याकडेन पळेता तें पळोवपाचें. 
म्हणटकूच ताच्या सत्याचें रूप आमच्या लक्षांत येतलें. 

धरुंया, खंयच्याय पर्यटकान कोणाकूय विचारलें, 'प्रियोळ खंयशें येता?' 
जाप दिवपी मनीस पणजेचो आसत जाल्यार तो म्हणटलो, 'पणजेचे दक्षिणेक' 
आनी मडगांवचो आसत जाल्यार म्हणटलो, 'मडगांवचे उत्तरेक ' 

प्रियोळाक विचारलें 'तूं खेय आसा' काय म्हूण, जाल्यार तें जाप दितलें, 
'हांव जंय आसां थंयच आसां. एक खरें, पणजी म्हजे उत्तरेक येता आनी मडगांव 
दक्षिणेक पडटा. 

हांतुंतली एकूय जाप फट म्हणूं नज. सगळ्यो खऱ्यो. 

सत्याचेंय अशेंच. संपूर्ण सत्य कोणाक समजना. मनीस खंयचे भुंयेर 
रावन ताचे कडेन पळेता ताचेर ताचें सत्याचें दर्शन निंबून उरता. 

संवसारांत वेगळ्या वेगळ्या विचारांचे लोक Beata उरतले. ते जेन्ना 
एकठांय येतले तेन्ना एकामेकांकडेन तांणी कशें चलचें होय प्रस्न सदां 
उपरासतलो. आनी एकूच वाट आमचे मुखार उकती जातली. सगळ्यांनी उदार 
नदरेन एकामेकांक समजून घेवन एकामेकांक सांबाळून सन्मथान चलूंक जाय 
म्हणपाची. 


१२. मोडिल्लीं देवळां नव्यान बांदून काड, तांचो जिर्णोद्धार कर. थंय पुजा 
परबो सुरू कर. लोकांचो लुका आधार मेळटलो. लोक तुका मानतले. विकलांग 
भुरग्यां खातीर शाळा काड, थंय भुरग्यांक शिकय, तांकां आत्मनिर्भर कर. लोक 
लुजेकडेन तोखणायेन पळेतले. तूं मागता तें लुका काडून दितले. अनाथालय सुरू 
कर, GIR पडिल्ल्या लोकांक धीर आनी आधार दी; ओश्पितालां काड, तांतूंत 
दुर्येतिचे कांशे काडपाचें काम कर, तांचे फाटी वयल्यान मायेन हात ओड. लोक 
तुका देव लेखतले. 

समाजांतले अन्याय पयस करपा खातीर वावरूंक लाग; परंपरेन चलत 
आयिल्ले नश्टें, US, Hkh ना करपा खातीर मुखार सर; चुकिचे वाटेन 
चलतल्यांक कानाक धरून नीट वाटेर हाडपाचो यत्न कर; लोकांक नवे विचार 
दी, समाजांत नवीं मुल्यां चलय. लोक लुका मानतले म्हणपाचें खरेपण ना. लुका 
आधार दितले हाची खातरी दिवंक येना. तुका बरो म्हणपी घडये कोण मेळचो 
ना. समाज बदलपाचो वावर आयजवेर जांणी केला तांचे विशीं समाजांत सदांच 
चुकिचे समज पातळळ्यात, लोकांक तांचो रागूय आयला. रागान तांणी तांची 
निंदा-नालस्तीय केल्या, आनी केन्ना केन्ना तांकां दुस्मान लेखून तांचो पोटतिडकीन 
विरोधूय केला. कांय जाणांक तर लोकांनी मारुनूय उडयल्यात. सोक्रेटिस, 
जीझस, गांधी हे तरेचे सेवक आशिल्ले. तांकां दुस्मान आशिल्ले. ते तांचे आड 
दांतवोंठ चाबून उलयताले. केन्ना केन्ना तांचेर खुबून तांकां मारपाकूय फुरफुरून 
येताले. 

तिगांकूय तांणी मारून उडयल्यात. 

तूं समाज बदलपाचो वावर करता आसशीत जाल्यार तुजे आड 
उलोवपी लोक समाजांत आसुंकूच जाय. नासले जाल्यार ga जें कितें केलां 


ओधथांबे १२ 


म्हणटा तें साप किरकोळ काम आसूंक जाय. महत्त्व नाशिल्लें आसूंक जाय. जीव 
ओतून पोटतिडकीन समाज बदलपाचो यत्न कर, तुका दुस्मान आशिल्ले तुका 
दिश्टी पडटले. एकलो म्हणटा, If you have none, small is the work 
that you have done. 

समाज बदलपाचो वावर करतल्याक न्हिदिल्ल्यांचेर थंड उदकाची 
कळसुली रकोवन तांकां जागोवपाचें काम करचें पडटा. केन्ना चिमटे काडचे 
पडटात. केन्ना कुटल्यो मारच्यो पडटात. इतलेंच न्हय, तर केन्ना केन्ना चाबकांनी 
लोकांची फाटूय सोलून काडची पडटा. लोकांचें वायटपणूच न्हय, तर तांची 
तिडकूय मोलावन घेवची पडटा. कोडू सत्यां उलोवन लोकांक दुखोवचेंय पडटा . 
If you have never turned the wrong to right जाल्यार कवी म्हणटा 
You have been coward in the fight. 

झुजारी समाजसेवक अजातशत्रू केन्ना जावंक पावना. 


१३. आपणाक कांयच म्हत्व ना म्हणपाचें जे जाणात ते आपणाक म्हत्व 
मेळचें हे आशेन मनांत कांय हावेस धरून मुखार सरतात. ताका 'महत्वाकांक्षा' 
ह्या नांवान आमी वळखतात. पुणून मनांत महत्वाकांक्षा बाळगुनूय म्हत्व 
नाशिल्ल्यांक केन्ना म्हत्व मेळूंक पावलां व्हय ह्या संवसारांत? खंयच कोणाक 
मेळूंक ना. परिणामी, महत्वाकांक्षी लोकांकडेन फकत 'आकांक्षा'च उरल्यात आनी 
ह्यो आकांक्षा तांकां दिशीं-माशीं सकल ओडीत घेवन गेल्यात. तांकां सामके क्षुद्र 
केल्यात. 

विनोबा म्हणटाले, मनशान 'नम्रताकांक्षी' जावचें. "नम्र झाला भूतां तेणें 
कोंडिला अनंता. जो नमळ (=नम्र) जाता तो 'अनंता'क (ईश्वराक) लेगीत 
आपणाले मुठीत धरूंक पावता. असल्याक मागीर महत्वाकांक्षा उरनात. तो 
महत्वाकांक्षां पेल्यान वता. 

आनी संवसार असल्याच मनशाक म्हत्व दिता. 


१४. ` भायर विल्लीं घेवन म्हार आयिल्लो. 
भायल्यानूच ताणें विचारलें, 'बाय, विल्लीं जाय?' 
बाय रांदचे कुडींत आशिल्ले. ताणें जनेलांतल्यान तोंड भायर काडून 

विचारलें, 'कशीं दिलीं?' 

'चार रुपयांनी एक' म्हारान जाप दिली. 

'कितलीं आसात?' 

पावो... 

बायन ताका दवर म्हळें आनी भितरल्यान वीस रुपये हाडून ताका 
दिले. 

हांव भायले कुडींत बसून बरयतालों. थंयच्यान हांवें हो संवाद 
आयकलो. काल बाजारांत गेल्लों. थंय ह्याच म्हाराक हांवें दोन दोन रुपयांक 
face विकतना पळेल्लो. दोन रूपयांचे विल्लें हांगा येवन चार रुपयांक विकता हें 
पळोवन म्हाका ताची तिडक मारिल्ली. std बायक विचारलें, 'घेतलीं तीं घेतलीं. 
वाणपण करी नासतना कशीं घेतलीं? काल होच मनीस बाजारांत दोनांनी विल्लें 
विकतालो .' 

बायन थंडसाणेन जाप दिली, 'बाजारांत तो रुपयाक लेगीत विकीत 
आशिल्लो. लोक वाणपणां करपाक लागले जाल्यार बाबडो कितें करतलो? ताका 
इतलेंच हें काम येता. आनी हेच जोडिचेर तो संवसार चलयता. ताचे कडेन 
वाणपणां कसली? आमी येद्या व्हडल्या घरांत रावतात. हांगा आपणालीं विल्लीं 
आपूण सांगतां ते RA खपतलीं हे उमेदीन तो आयिल्लो. आतां खोश्शी जावन 
वतलो. ताणें आपणालें काम केलें. sid म्हजें केलें. ह्या घराची इज्जत राखूंक 
जाय म्हाका. 

बायची जाप आयकून हांव शेळेलों. इतलेंय वाचून 'स्वदेशी'चें मर्म 
समजूंक नाशिल्लें तें ल्हानशे हे घडणुकेन समजावन सांगलें. गांवांत एकलो कोण 
आपणाले लागणुकेक चुकता. मागीर सगळो गांव चुकता... 

बाय म्हळ्यार लक्ष्मी म्हज्या घरची. 


१५. लोक आमकां वळखनात म्हणटात ते खरें न्हय. बेस बरे वळखतात, 
आमचें मोलूय ते बेस बरें आंखतात. आमच्यांत नाशिल्लें व्हडपण आमी तांचेर 
लादलें जाल्यार तें ते मोन्यांनी मानून घेनात. आमकां सारके मेजून आमकां 
आमची खरेली Yaga ते दाखोवन दितात. 

एक खरें, कांय जाण आमकां पयसल्यान पळेतात आनी आमचेविशीं 
कांय समज-अपसमज करून घेतात, पुणून, हेवूय लोक एक दीस आमकां सारके 
वळखूंक लागतात. 

लोक कोणाचेरूच अन्याय करिनात. 

खूब लागिंच्या पुणून दुस्वासी लोकांची गजाल वेगळी. तांकां सोडून 
दिवपाचे. पुणून तेवूय आमकां सारके वळखतात. तोंडान कबूल करूं नाका. 
तांच्या काळजाच्या खोल तळांत आमची सुवात नित्शीत जाल्ली उरता. म्हुण्णूच ते 
आमचो दुस्वास करतात. 

पुणून म्हजे मुखार केन्ना केन्ना एकं वेगळोच प्रस्न उबो रावता -- 

हांव म्हज्या मनांत हांव असो म्हूण म्हजीच एक प्रतिमा तयार करतां. 
आनी जांकां हांव म्हजे इश्ट सांगाती वा बरें मागते मानतां तांच्याय मनांत म्हजी 
एक प्रतिमा म्हज्या करण्यांनी उबी- करतां. तांच्या मनांतली ही प्रतिमा म्हजेविशिंचे 
म्हजे प्रतिमेपरस कांय कांय वेळार सकयल्या पांवड्याची आसता. अश्या वेळार 
aid म्हजी खंयची प्रतिमा खरी मानपाची? म्हज्या मनांतली, कांय तांच्या 
मनांतली'? 

म्हजे अस्वडीं लोक म्हज्या संबंदान उलयतात तें केन्ना केन्ना कानार 
येता तेन्ना म्हाका तांच्या मनांतले म्हजे प्रतिमेचो अदमास येता. 

अश्या वेळार तुमकां म्हजेविशीं अशें दिसचेंच कित्याक, अशें शिणपांत 
अर्थ ना. मेले तुमी, म्हाका तुमी सारके वळखनात, अशेंय म्हणपांत अर्थ ना. 
तांच्या मनांत उबी राविल्ली प्रतिमाच म्हजी खरी प्रतिमा अशें मानून Bld अंतर्मुख 
जावंक जाय. मागीर ced ल्हवू म्हज्या मनांतले म्हजे प्रतिमेवेलीं अडेचीं आंगां 
आपशींच गळून पडटलीं. आनी हांव इल्लो Fool करून बदलतलों. 

तेन्ना तांचेय तकलेंतली म्हजी प्रतिमा बदलतली . 


१६. समाज मनशाची कदर करिना म्हणटात तें खरें न्हय. 

मुम्बयच्यान दिल्ली विमानान देडा वराची वाट. पुणून आयज विमान 
तीन वरां उसरां सुटलें. साडे चार वरां म्हाका य. दि. फडक्यान बरयल्लें र. धों. 
कर्वेचें जिवीत वाचपाक मेळ्ळीं. सुंदर बरयलां. म्हजीं पत्रांय भितर आसात. म्हजो 
उल्लेखूय केला. पुणून पुस्तक मात म्हाका राजाध्यक्षां कडल्यान मागून dad 
पडलां. भेट मेळूंक ना. 

र. धों. अण्णासाहेब कर्व्यालो पूत. ध्येया फाटल्यान पिसो जाल्लो. 
त्यागी. ते भायर, Ver परांजप्यांचो भाचो. बुद्धिवादी. परंपरेन चलत आयिल्लें 
मोन्यांनी कितेंच मानून घेवपाक तयार नाशिल्लो. म्हजे बुद्धीक पटना तें मानपाक 
हांव बांदिल्लो ना अशें म्हणपी. धीट आनी व्हड मनीस. 

तो उकतेपणान संततिनियमनाचो प्रचार करतालो म्हूण कांय जाणांक 
तो व्हड दिसता. हेय नदरेन तो व्हड, पुणून ताचें खरेलें es तें काम- 
स्वातंत्र्याचो पुरस्कार करतालो ह्या तागेल्या धाडसांत येता. आयज लेगीत हैं 
धाडस दाखोवपी मनीस ह्या देशांत पळोवंक मेळना. | 

र. धों. ची महाराष्ट्रांत उवेखणी जाली अशें कांय जाणाचें म्हणणें. ताची 
जावंक जाय आशिल्ली तशी कदर खंय कोणेच केली ना. हें कितलेंशें खरें 
मानपाचें? र. धों. चें कार्यक्षेत्र Ge? महाराष्ट्रा येदेंय न्हय. मुम्बय, पुणे, नागपुरा 
.येदेंच. तेदेंय न्हय, ह्या तीन शारांतल्या शिक्षीत संवसारा येदेंच, तागेल्या 
'समाज-स्वास्थ्या'क तीनशां चारश्यां वयर पटयेकार मेळिल्ले आसत, अशें 
दिसना. इतल्या ल्हान वाटारांत काम केल्ल्या ह्या मनशाचीं मराठींत दोन जिवितां 
उजवाडा आयल्यांत | दोनूय आदरान बरयल्लीं. खंयच्या तोंडान म्हणचे, समाज 
मनशाची कदर करिना म्हूण. समाज केन्नाच कोणाची उवेखणी करिना. जाका जें 
फावता तें ताका दिताच दिता. र. धों. कर्वेक फावतालें ताच्याकूय चड समाजान 
ताका दिलां. 


१७. ` 'भैया, कुछ दो' अशें म्हणून तिणें आपणालो हात मुखार केलो. तिगेले 
हाण्डीर एक भुरगें आशिल्लें. हांवें बोल्सांत क्षात घालो. मोड नाशिल्ली. आशिल्लो 
एक अखंड सुब्रो. काडलो आनी दिलो. 

म्हजे वांगडा एक इश्ट आशिल्लो. तो म्हणपाक लागलो, 'भिकाऱ्यांक 
अशें दिवप समा न्हय. भीक मागप आयज बऱ्यांतलो बरो एक धंदो जावन पडला 
कांय जाणांचो. तांकां काम करपाक सांगूंक जाय... 

म्हजे कडेन जाप आशिल्ली, 'समाजानःम्हाका काम Ret ?' काय 
म्हूण. ती दिवं येताली म्हज्यान. जिबेर लेगीत 'आयिल्ली .. पुणून red, भोंगूं. 
दुखावतलो; आनी हांव चलपाक लागलों. 

मन कितल्या-श्या वर्सा फाटल्यान धांवलें. 

रेल्वेच्या तिसऱया वर्गाक दुसऱ्या वर्गाचो पांवडो मेळूंक नाशिल्लो. पुणून 
रिझर्वेशनां निकतींच सुरू जाल्लीं. हांव पश्चिम एक्सप्रेसीन दिल्लीक वतालों. 
वाटेर दनपारच्या कडार गाडी एका स्टेशनार थांबली. थंय म्हजी 'थाळी' आयली. 
पयलीं 'ऑर्डर' दिल्ली, जेवंक सुरंवात करपाक, 'भैया, बच्चे को कुछ al एक 
आवाज कानार पडलो. एकली बायल मनीस एका शेंबड्या पोराक हाण्डीरं घेवन 
भीक मागताली. 

'पाड पडलें हिगेलें. जिस्त जेवपा वेळार आयल्या.' हांवें मनांत E. 
काळीज घट्ट करून तिका 'आगे जाओ' म्हळें आनी हांवें जनेल धांपून घेतलें. 

We, उंडी ताळ्या सकल वचूं नाका? ती कशीच वचना जाली. 
खीणभर घुसमटलों. मनांतल्या मनांत Bid म्हाका खेत्शिलो. म्हळें, हांवें अशें 
करपाचें न्हय. तिका धांवडावपाची न्हय. रोखडोच निर्णय घेतलो. एके चपातेर 
थोडीशी भाजी घाली; म्हाका तितलीच पुरो आशिल्ली उरिल्लें सगळे तिका 
दिवपाक aise. धांपिल्लें जनेल Sad केलें आनी हांवें तिका उलो मारलो. 
लागींच खंय तरी आसतली अशें दिशिल्लें. प्लॅटफॉर्मार देंवलो. खंयच दिश्टी 
पडली ना. : 

म्हजे खातीर वेगळी काडिल्ली चपाती आनी भाजी खावपाचो यत्न 
केलो. पुणून ताळ्या सकल ती देंवली ना. चपाती भाजी थाळयेंत परती घाली 
आनी थाळी धांपून ती बांका पोंदा दवरली. गाडी सुटपाक वेटर आयलो आनी तो 
थाळी आनी पयशे घेवन गेलो. 

म्हजे म्हच्यांत एकलो भुरगो बशिल्लो. इन्टर्व्यूक वतालो. वाचनाची 
आवड आशिल्लो. एन रेंडचीं कांय पुस्तकां घेवन आयिल्लो. ताचे कडेन 
उलोवपांत You उरलों. दीस पड$सर आमच्यो खबरी चल्ल्यो. 

गाडी धांवताली. बरीच रात जाल्ली. खंयच्या तरी स्टेशनार गाडी 
थांबल्या. म्हजी थाळी आयल्या. हांव जेवपाक सुरवात करतां थंय आसां. 'भैया, 
बच्चे को कुछ दो.' म्हज्या कानार तोच आवाज पडटा ! 

'अब्बा! ही आमचेच वांगडा प्रवास करता तर!' हांव मनांत अजापान 
म्हणटां. ती हात मुखार काडटा. हांव बांका पोंदा दवरिल्ली थाळी सोदतां. थाळी 
म्हाका मेळना. अवचीत तिच्या तोंडाकडेन म्हजी नदर वता आनी हांव 
आकूळ-पिकूळ जातां. 'तूं? तुजी गत अशी जावची? भीक मागपाचो प्रसंग येवंचो 
तुजेर?' हांव कळवळून तिका विचारतां आनी 'ना...ना, हांव जितो आसांसर तुका 
भीक मागूंक दिवचों ना...केन्नाच ना....' अशें म्हणटां, म्हज्या गळ्यांतल्यान एक 
हुंदको फुटटा. 

आनी हांव जागो जातां. 

म्हाका सपन पडिल्लें. सपनांत हांवें म्हजे आवयक भीक मागतना 
पळेल्ली .... 

गाडी झुक झुक झुक... झुक झुक झुक करीत धांवत सुटिल्ली . 

तेन्ना सावन. खंयच्याच भिकाऱ्याक 'आगे जाओ' म्हणपाचो म्हाका धीर 
जायना. कितेंय तरी काडून दितां म्हळ्यार दितांच दितां. 

१८. आमच्या नीत-शास्त्रांत नाका नाका जाल्ल्यो गजाली भरसल्यात. हेंच 
पळेयात, मनशान खंय सदां खरें तेंच उलोवचें, सत्यम्‌ ब्रुयात. दुबावूच ना, खरें 
तेंच उलोवंक जाय. खरें न्हय तें निखालूस उलोवंक जायना. पुणून तेच बराबर 
खंय 'प्रियम्‌ ब्रुयात'. म्हळ्यार, fed gaa? गोड तेंच? गोड तें खरें आसतलेंच 
म्हणपाचें खरेपण खंय आसा? YR सोडात, Wes उलोवंया. पुणून आमचें 
नीत-शास्त्र इतल्यार थांबना. तें मुखार वता आनी म्हणटा, 'न ब्रुयात सत्यम्‌ 
अप्रियम्‌’. कोडू सत्य उलोवं नाकात. कसली शिकवण ही? दांभिकपण वाडोवपी 
न्हय? सत्य गोड आसतलेंच म्हूण कोण सांगता? तें कोडूय sy येता. न्हय, 
ase alga आसता. जिवितांतलें नश्टें, पाडे, Gad ना करपाचें आसत 
जाल्यार कोडू सत्य उलोवपाचो धीर मनशाक जावंकूच जाय. आयकतल्याक 
वायट दिसतलें, दिसूं. तो दुखावतलो, Gard. खुबतलो, खुबूं. पुणून तें निर्मळ 
मनान उच्चारिल्लें आसत जाल्यार अंतीं ताचो परिणाम बरो जावंकूच जाय. 

सत्य कोडू आसलें तरूय ताका अंतीं जैत मेळुंकूच जाय. 

काल आनीक एक 'नीत' वाचली. 

wa चलान अधिकारान / wy मित्रेषु बंधुवर्गेषु / नाऽपकृतम्‌ 
नोपकृतम्‌ न सत्कृतम्‌ / किम्‌ कृतम्‌ तेन. 

सुभाशीत पकदस्त दिसलें. अर्थ कितें मेळचो? 'तुज्या हाब्रांत तुर्ताक 
अधिकार आयल्यात. ते सदांकाळ उरपाचे नात. ते आयज आसल्यार फाल्यां ना 
जातले, हे तरेचे. म्हणटकूच, कितें कर, जे मेरेन तुज्या हातांत अधिकार आसात 
ते मेरेन दुस्मानाचें जाता तितलें लुसकान कर. इश्टांचेर जाता तितले उपकार 
कर. आनी घरच्या लोकांचें जाता तितलें बरें कर. तुका हें करूंक आयलें ना 
जाल्यार तुंवे अधिकार हातांत घेवन केलें fed? 'किम्‌ कृतम्‌ तेन... 

अर्थ कळटकूच कपलार हात मारून घेतलो. म्हळें, हे तरेची शिकवण 
ज्या लोकांक मेळळ्या ते वयर सरतलेच कशे? इतली उणाक देख ज्या देशाक 
मेळ्ळ्या तो भ्रश्‍्टाचारा पसून मेकळो जातलोच कसो? 

शी. आमचे पुर्विल्लें नीत-शास्त्रूय आतां घांसून पुसून काडचें पडलें. 


१९. चडांत चड लोक जे वाटेन वतात तेच वाटेन आमी वतात. कित्याक? 
हीच वाट खरी अशें आमकां दिसता म्हूण व्हय? अशें कांय न्हय. चडांत चड 
लोकांच्या सांगातान रावलो म्हणटकूच मनशाक आपूण सुगूर आसां अशें दिसता 
म्हूण. 

मनीस एकलो पडपाक भियेता. 

मनीस परंपरेक धरून चलता तोवूय हेच खातीर. परंपरा खरी अशें 
ताका दिसता म्हूण न्हय. परंपरेक धरून बाकिचेय चलतात आनी तांच्या 
सांगातांत रावन आपूण सुगूर उरतां म्हूण. 

'महाजनो येन गतः स पंथः' 


२०. आमकां दुख्खां नाका -आसतात. तरी आसतना, दुख्खां जिवितांत 
येतात. आपय नासतना येतात. दुख्खान मनीस भितरल्यान गिरेस्त जाता. 
सामान्यतायेन आमकां आमचे शक्तिचो अदमास नासता. दुख्खां 
येतकूच, संकश्टां कोंसळटकूच आमी var तांचो प्रतिकार करपाक मुखार 
सरतात तेन्नाच आमच्यांतले शक्तिचो आमकां अदमास येता. 
एके तरेचो नवो जल्म हो आमचो. जल्मावेळार त्रास जावंकूच जाय. 
पुणून आपणांत भितर कांय शक्‍ती लिपिल्ल्यो आसात हाची जाणवीक 
जावन खोसूय जावंक जाय. 


२१. gA वर्सा आमी हेंच खरें म्हूण मानीत आयिल्ले. आतां तें फट 
म्हणपाचें os. पुणून इतलीं वर्सा जें मानीत आयल्यात तें आतां कशें सोडून 
दितले, हे तरेचो पेंच कांय जाणांक पडटा. 

पयर एकल्याक eid म्हळे, 'गांधीचे वाटेन आमी गेल्ले जाल्यार वीस 
पंचवीस वर्सा भितर देशांतली गरिबी ना जातली आशिल्ली. आमी ती वाट out 
of date मानून सोडून दिली. आनी चाळीस वर्सा उपरांत लेगीत आमी गरिबी 
ना करूंक पावले नात.' 

तो म्हणपाक लागलो, 'हें आमकां आतां कळपाक लागलां. पुणून 
इतलीय ही वाट deel उपरांत आयज आमी ती कशी सोडून दितले? आतां हेच 
वाटेन मुखार वचपाचें.' 

eid म्हळे, 'म्हाड्डोळच्यान पणजे वचपाक भायर सरिल्लो कोणूय 
काणकोणा पावलो जाल्यार fod समजुपाचें? तो वाट चुकला हेंच मू? मनीस 
वाट चुकलो जाल्यार आपूण वाट चुकलां म्हणपाचें ताका समजूंक जाय. समजले 
उपरांत मेकळेपणान आपूण वाट चुकलों म्हूण सांगपाचें ताच्यांत धैर्य आसूंक 

जाय. इतलेंच न्हय, तर हांव हे मुखार हे वाटेन चलपाचों ना. असो निर्णय 
घेवपाचेंय ताका काळीज जावंक जाय. आपूण एकलो पडटलों, हो भय ताणें 
काळजांतलो काडून उडोवंक जाय. 

अख्ख्या संवसाराक weld येत. मनीस खासा आपणाकूच कसो 
फटयतलो? 

गुजराती भाशेंत एक म्हणणी आसा- 'जाग्या त्यांथी सवार'. मनशाक 
जाग येता त्या खिणासावन ताची सकाळ सुरू जाता. चुकिल्ली वाट केन्ना खरी 
जायना. पणजे वचपाक भायर सरिल्लो मनीस काणकोणौ पावलो आनी तेच 
वाटेन मुखार चलत रावलो, जाल्यार तो कारवारा पावत, मंगळुराक पावत, 
कोचिनाक पावत, नीट दक्षिण ध्रुवार पावत, पणजे केन्नाच पावपाचो ना. चुकिल्ले 
वाटेन मनीस कितलोय मुखार वचूं, खरे वाटेर तो केन्नाच येवंक पावना. चुकिची 
वाट ती चुकिची वाट. हेच वाटेन तो मुखार गेलो जाल्यार ताचें प्रत्येक पावल 
चुकिचेच वाटेन पडत रावतलें. खऱ्या मुक्कामा पसून ताका तें पयसूच व्हरतलें. 
'आतां कितें करूं? इतलो पयस पावलां, आतां फाटल्यान कसो सरूं?' असलें 
समर्थन करपांत मनीसपण ना. चुकलां तें चुकलां अशें मानून ती वाट सोडुनूच 
Ria जाय. चुकिचे वाटेन चलचों ना म्हूण ताणें निर्धार करचो. म्हणटकूच 'आतां 
कशें जातलें?' असले तागेले दुबाव ना जातले. दुबाव ना जाले म्हणटकूच 
मनांतलो सगळो गोंदळ, सगळे बोवाळ, सगळे Yous एका खिणांत उबून वतले. 
आनी ताची पावलां पडूंक जाय तेच दिकेन थीरसाणेन पडूंक लागतलीं. कळाव 
नाका. नीट वाटेनूच चल॑पाचें. 


२२. आमकां जाय तसो संवसार केन्ना चलना. तत्वान आमी सगळे सारके. 
पुणून एकलो येवजिता तसो दुसरो येवजिना. जण एकल्याची येवजुपाची तरा 
वेगळी. जण एकल्याच्यो आवडी-नावडीय वेगळ्यो. जण एकल्याची. कार्यपद्धतय 
वेगळी आसता. कित्याक, जण एकल्याचे संस्कार वेगळे आसतात. हाका लागून 
दोन जिवाभावाच्या इश्टां मजगतीं लेगीत मतभेद जातात. sada न्हय, तर तांचे 
मजगती केन्ना केन्ना अपसमजूय पातळटात . 

आयच्या सभ्य' समाजांत औचित्याचे कांय चुकिचे समज पातळळ्यात. 
आपणाक दिसता तें मेकळेपणान सांगल्यार दुसरो दुखावतलो, J .वायटपण 
कित्याक घे, अशें म्हणून आमी तें ताका सांगिनात. बरें, सांगिनात म्हूण उलयनात 
व्हय तर? उलयतात. पुणून तिसऱ्या कडेन उलयतात. केन्ना केन्ना लर लटकी 

| नांवां घेवन बरोवनूय उडयतात ! परिणामी, उलयल्ले त्या मनशाच्या कानार 
पावता आनी बरयल्लेंय कोणे बरयलां तें ताका कळटा. आनी मनां दुशीत जातात. 

खंय तरी एक 'नीत' वाचिल्ली, आयचो तुजो इश्ट फाल्यां तुजो दुस्मान 
जावं येता, हें विसरू नाका. तसो, आयचो तुजो दुस्मान फाल्यां तुजो इश्ट जावं 
येता, हेंवूय विसरू नाका. आयचो इश्ट फाल्यां दुस्मान जालो जाल्यार तुजीं वर्मा 
तो GIR घालीत ही भिरांत आसता. देखून, इश्ट आसतनाय तुजी वर्मा ताचे 
Ferd Wal नात हे तरेची जतनाय घे. तेच भाशेन, आयचो तुजो दुस्मान फाल्यां 
तुजो इश्ट जावं येता. तो sxe जातकूच लजेन मान सकल घालपाचो प्रसंग 
तुजेर येवंक जायना. म्हूण तो दुखावत असली कसलीच करणी तुजे हस्तुकीं 
घडची ना, हाची जतनाय घे.' असो हे शिकवणेचो अर्थ जाता. वयल्या वयल्यान 
ही शिकवण 'वेव्हारवादी' कशी दिसतली. पुणून खोलायेंत देवन चितूंक जाय, हे 
शिकवणेंत कितेंय तरी 'आर्य' आशिल्ले दिश्टी पडटलें. 

कोणाच्याय वर्माचेर घाय जायत असली कसलीच करणी आमचे 
हस्तुकीं घडूंक जायना. 

अवगूण कोणांत नात? आमच्यांतल्या बऱ्यांतल्या बर्‍या मनशांत लेगीत 
कितलेशे अवगूण आसतले. आनी वायटांतल्या वायट वा दुश्टांतल्या दुश्ट 
मनशांत लेगीत कितलेशे गूण दिश्टी पडटले. गुणांच्या आनी अवगुणांच्या आडव्या 
उब्या धाग्यांनीच आमचें सगळ्यांचे जिवीत विणिल्लें पळोवंक मेळटलें. 

मनीस आपणाले अवगूण AA usd न्हय हाची सदां जतनाय घेत 
आयला. जण एकल्याच्या अंतरांत हो आंवडो दिश्टी पडटलो. म्हूण संस्कारी 
मनशान दुसऱ्याचे अवगूण TAR घालपाचो केन्ना यत्न करचो न्हय. कांयच न्हय 
जाल्यार, ताचे अस्वडीं तरी ताच्या वर्मार घाय घालचे न्हय. अस्वड़ीं दुसऱ्यांचे 
वायट उलयतल्या मनशाक गीतेन 'पिशून' war. पिशून म्हळ्यार चाडयाळो. 
आनी चाडयाळ्याक आमी सदां उणाक लेखीत आयल्यात. 

हाचो अर्थ, कोणेंच कोणाची टिका करची न्हय, असो न्हय. करची. 
तोंडार करची. नांवान करची, अस्वडीं न्हय. आनी लटकीं नांवां घेवन तर न्हयच 
न्हय. एका ध्येयान वावुरतल्यां भितर उण्यांत उणी इतली तरी संस्कारिताय 
आसुंकूच जाय. ना जाल्यार, ध्येय फाटीं पडटा. आनी आयुश्यभरची तपश्चर्या 
आनी सेवा मातये भरवण जाता. 


२३. १५ ऑगस्ट १९४७ आदलीं पन्नास वर्सा आनी उपरांतचीं पन्नास वर्सा 

मातशीं नियाळून पळोवचीं. केदो व्हडलो फरक पडला ! 

पयलीं देश गुलाम आशिल्लो. आयज स्वतंत्र जाला. पयलीं देशांत ५६५ 
संस्थानां आशिल्लीं. सगळीं विलीन जावन आयज देश एक जाला. पयलीं देशांत 
लोकशाय नाशिल्ली. आयज लोकशाय चलता. पयलीं आमकां जाय तें करूंक 
मेळनाशिल्लें. आयज जाय तें करूंक मेळटा. आंतरराष्ट्रीय राजकर्णात आमकां 
पयलीं कोण विचारी नाशिल्लो. आयज आमी आमचीय एक शक्त उबी करूंक 
पावल्यात. 

पयलीं आमकां भायल्यान अन्न हाडचें पडटालें. आयज लोकसंख्या 
दुपेटीन वाडिल्ली आसुनूय अन्नाच्या मळार आमी स्वावलंबी जाल्यात. पयलीं 
देशांत व्हडलेशे उद्योग नाशिल्ले. आयज उद्योगीकरणाच्या मळार आमी पयल्या 
पांवड्याच्या आठ देशां भितरलो एक देश जावंक पावल्यात. पयलीं तंत्रज्ञ आमकां 
भायल्यान हाडचे पडटाले. आयज आमचे तंत्रज्ञ आमी भायर धाडूंक लागल्यात. 
. पयलीं कल-मृत्युचें प्रमाण खूब आशिल्लें. आयज तें खुबूच थोडें जालां. पयलीं 
देवी कॉलेरा प्लेग जावन लोक मरताले. आयज हे रोग साप्प ना जावन गेल्यात. 

पुणून पयलीं केदें उत्तुंग व्यक्तिमत्व आशिल्ले फुडारी ह्या देशान 
जल्माक gel ! आयज सामके गिड्डे pent आमच्या वांट्याक आयल्यात. 
पयलीं त्यागाक, चारित्र्याक मोल आशिल्ले. आयज सत्तेक, सुवार्थाक आनी 
दुडवांक मोल आयलां. 

आनी सगळ्यांत म्हत्वाचे - 

पयलीं भोंवतणीं काळोख पातळळेलो आसतालो. पुणून काळजांत भितर 
उजवाड दिश्टी पडटालो. आयज उजवाड भायर सगळे कडेन दिश्टी पडटा. 
भितर काळोख पातळ्ळा. 


२४. आश्रम भजनावलींत एक भजन आसा, 'उठ जाग मुसाफिर भोर भई, 
अब रैन कहां जो सोवत है' हे वळीन सुरू जावपी. ह्या भजनांत एक wed येता, 
'जो कल करे सो आज कर ले, जो आज करे सो अब कर ले'. फाल्यां कितेंय 
करपाचें थारायल्लें आसत जाल्यार तें आयजूच करून उडय. तशें, आयज 
करपाचें, आतांच करून उडय. फाल्यांचें कोणें पळेलां? खरेपणानशीं, समजूंक 
लागत पसून मनशान फायचीं कामां आयज आनी आयची कामां आतांच करून 
उडोवपाची संवंय लावन घेवंक जाय. पुणून तरणेपणांत हें खबर आसून लेगीत 
म्हाका तें जमूंक नाशिल्लें. म्हजे मुखार फुडार शेकानशेक पातळिल्लो आशिल्लो 

आनी ताचो अंत दिश्टी पडनाशिल्लो. आयचें काम फाल्यांचेर धुकलपाक हांव 

अनमन नाशिल्लों. चाळिशी सोंप$सर अशेंच करीत रावलों. पन्नाशी सोंपपाक fed 

करपाचें उरलां हाचो हिशोब लायलो आनी फुडल्या पंदरा वीस वर्सात जें fod 

करपाचें येवजिल्लें ताची आंखणी केली. वेळ होगडावपी कामां सगळीं सोडून 
` दिलीं. तांच्यांतलें आंगूय काडून घेतलें, मनूय काडून घेतलें. साठी सोंपपांक 
' पळेलें, येवजिल्लें तांतलें अर्दै लेगीत काम जावंक ना. साठी उपरांत वर्सा 
| भरभरीत धांवपाक लागलीं. वर्सा इतल्या वेगान हाचे पयलीं केन्ना धांवूंक 
` नाशिल्लीं. म्हजें जगूय आतां आंवळून आयलां. कितले-शे सांगाती जग सोडून 
' गेल्ले पळेतां. आयज म्हाका आयचें काम फाल्यांचेर धुकलप पुटवना. फाल्यांचें 

आयज आनी आयचें आतां करून: उड़य म्हूण म्हाका आयज कोणें सांगचेंय 

पडना. 

म्हाका ह्या दिसांनी दुसऱया कित्याक वेळूच मेळना... 


२५. वाचपाचें कितलें-शें उरलां. भोंवपाचेंय कितलेंशें उरलां. केन्ना जातलें हें 
सगळे? एक जिवीत पावपाचें ना. 

वाचपाचें, भोंवपाचें, पळोवपाचें सगळे तरणे पिरायेरूच करून उडोवंक 
जाय. चाळिसां पयलींच. अशें तशें पन्नासां पयलीं. ते उपरांत तें जावंक पावना. 

बुद्धाचे 'अनागत भयानि' नांवाचें एक सुत्त आसा. तो म्हणटा, आयज 
तूं तरणे पिरायेचो आसा म्हूण सदांच हे पिरायेचो उरतलो ह्या भ्रमांत रावं नाका. 
एक दीस तूं जाणटो जातलो. तुका नाका आसतना जातलो. म्हूण, कितें कर, जें 
समजूंक ना तें समजून घेवपाचो, जें जोडूंक ना तें जोडपाचो तरणे पिरायेरूच 
यत्न कर. म्हणटकूच, फाल्यां जाणटेपण येतलें तेन्ना 'आरेरे, जोडपाचें जोडूंक 
पावलों ना' हे तरेचो पच्छात्ताप तुका जावपाचो ना. आयज जोडलां तें त्या 
वेळारूय तुका उपकारा पडटलें. 

बुद्धान ह्या सुत्तांत पांच 'अनागत भंय' दाखयल्ले. 'अनागत' म्हळ्यार 
जे येवंक नात, पुणून येवपाचे आसात ते. पयलो भंय जाणटेपणाचो, दुसरो, 
हांतुळणार पडपाचो. तिसरो येवजूंक नाशिल्ल्या संकश्टांचो. चवथो मरणाचो, 
पांचवो विसरलों. इतलें लक्षांत Got, जें वाचूंक ना, पळोवंक ना, जोडूंक ना, 
कळूंक ना तें सगळे मनशान तरणेपणांतूच जोडलें जाल्यार तें ताका जाणटेपणांत, 
हांतुळणार पडिल्लेकडेन, संकश्टांत पडिल्लो आसतना, खंयचेय परिस्थितींत 
उपकारतलें. ना जाल्यार आड परिस्थितींत ताचेर पच्छात्ताप करपाचो प्रसंग 

येतलो. गात I 
तात्पर्य “जो कल करे सो आज कर ले । जो आज करे सो अब 


ले ।' नाजाल्यार 'जब चिडियन खेती चुग डाली | फिर पछताये क्‍या होवत है?! 
जिवीत म्हळ्यार साधना एक, जागरुकपण्मन आयुश्यभर करपाची. 


२६. ea ` प्रेमचंदाचें गोदान वाचपाक घेतिल्लें. वाचतां वाचतां होरी आनी 
धनिया हांच्या जिवितांकडेन एकरूप जालों. तांचीं दुख्खां म्हजीं दुख्खां जालीं. 
पांच-सात दिसांनी पुस्तक सोंपलें तेन्ना हांव garai हुंदक्यांनी रडलों. शरतबाबूंची 
'विप्रदास' नवलकथा वाचिल्ली तेन्नाय अशेंच जाल्लें. खूब रडूंक आयिल्लें. 

म्हज्यांत fod बदल घडून आयिल्लो म्हूण हांव रडिल्लों? हांव म्हजे 
कुडी भायर सरिल्लों. भायर सरून हांव दुसऱ्याच्या दुख्खाकडेन एकरूप एकजीव 
जाल्लों. निखटो हांव उरूंक नाशिल्लों. म्हर्जे व्यक्तित्व वाडिल्लें. 

व्यक्तित्वाचे हे वाडीक गीतेन नांव दिलां, अध्यात्म. आनी मनशान 
आपणालो हो अध्यात्म वाडयत वचूंक जाय अशें सांगलां. 

संस्कारितेची हीच मोख आसूं येता. 


२७. विचारीक बरपावळ दोन तरांची - 

एक, जी येवजूंक लायता आनी हजार प्रस्न आमचे मुखार उबे करून 
हांच्यो जापो सोदून काड म्हूण सांगता ती. दुसरी, जी येवजूंक तर लायताच: 
पुणून न्हिदिल्ल्यां आमकां जागयता. जागोवन उबे करता आनी कितें न्हय किते 
करपाची प्रेरणा दिता ती. 

दोनूय गूण एकठांय आशिल्ली बरपावळ बरोबंक येवंक जाय, पुणून, ते 
खातीर बरोवपी फकत विचार करपीच आसून उपकारना, कृतिशिळूय आसूंक 
जाय. 


२८. ताणें म्हाका तुकाराम वाचूंक सांगलो. हांवें म्हळें, 'तुकारामाक बरोवंकूच 
येना. तागेली भास धोंगां-पोंगांची. शाळेंतलो खंयचोय भुरगो आयज तसली भास 


ओधथांबे २४ 






| बरयत जाल्यार परिक्षेत पास जावपाचो ना.' 
i तो म्हणपाक लागलो, 'ताचे भाशेकडेन fed पळेता? ताचेकडेन पळे. 
व्हड मनीस तो. 
हांव ओगी पडलों. 

कांय दिसांनी ताणें म्हाका आनीक एक पुस्तक हाडून दिलें. सुंदर, 
ओडलायणें. eid Fed, 'बरयलां सुंदर. इतले सुंदर रितीन कोणाक बरोवंक 
येवपाचें ना. पुणून, बरयतल्याक हांव वळखतां. फटींग मनीस. दारांत लेगीत Tal 
` करपाचो न्हय ' 

तो म्हणपाक लागलो, "ताचे कडेन fa पळेता? ताणें बरयलां त्या 
पुस्तकाकडेन पळे.' 

हेय खेपे हांव ओगी पडलों. 


२९. हालिंसाराक म्हाका एका पुस्तकान पिशें लायलां, 'पंचतंत्रा'न. 

भुरग्यां खातीर बरयल्लें एक पुस्तक हें अशी छाप पडिल्ली मनाचेर 
ताची. चाळीस पंचेचाळीस वर्सा पयलीं वाचिल्लें. आतां हे उतार पिरायेर परतें 
हातांत घेतलें तेन्ना Had, हें फकत भुरग्यां खातीर बरयल्लें पुस्तक न्हय. 
बरोवपाक भुरगीं निमित्त्याक कारण जाल्यांत. पुणून विष्णुशर्मान तें जाणट्यां 
खातिरूच बरयलां. 

हातूंत नीतिशास्त्र आसा, राज्यशास्त्र आसा, अर्थशास्त्रूय आसा. 

विष्णुशर्मान बरयता आसतना सामान्य मनशाक (भौसाक) आपूण शाणो 
करतलों होच उद्देश दोळ्यां मुखार दवरिल्लो आसूंक जाय. अमरशक्ती 
राजाचे तीग पूत बहुशक्ती, उग्रशक्ती आनी अनन्तशक्ती . हीं भौसाचींच दुसरीं 
नांवां. 

'पंचतंत्रा'न आमचो We घडयला. बरप-अक्षर Rida नाशिल्ल्या 
आमच्या भौसांतल्या कांय जाणांत जें सामान्या भायलें शाणेपण भरिल्लें पळोवंक 
मेळटा, तें पंचतंत्रान तांकां दिलां. 

पंचतंत्र पोरण्यांतल्या पोरण्या पुस्तकां भितरलें एकं. पोरण्या काळांत 
बरयल्लें AY, तें एका Ud चलत आयलां हें म्हत्वाचे. अजून मेरेन नवें ताल्ल 
उरलां. 

सर विलियम्‌ जोन्सान भारताच्या तीन मौलीक - original - गजालिंचो 
उल्लेख केला. तांतूंत बुद्धिबळ, गणितांतली दशमान पद्धत हांच्या सांगातान 

वागां-कोल्यांच्यो, सुण्या-माजरांच्यो, कावळ्या-बक्यांच्यो काणयो सांगून भौसाक 
शाणे करपाचे हे पंचतंत्राचे रितिचोय आसपाव केला 

संवसारांतल्या पन्नास भासांनी पंचतंत्राचे दोनशां वयर अणकार 
मेळळ्यात. एक बायबल सोडीत जाल्यार इतलीं भाशांतरां जाल्लें दुसरें Gada 
पुस्तक विश्व-साहित्यांत पळोवंक मेळचें ना. 

कोंकणींत हें पुस्तक फकत भुरग्यां खातीर न्हय, जाणट्यां खातीर 
तांतल्या नीतिशास्त्र-अर्थशास्त्रा सयत आमी केन्ना हाडूंक रावल्यात? 'अकादेमीन 
अनुदान Raga? बाकिच्या भासांनी तें खासा आपणाले प्रेरणेन अणकारून 
हाडलां. आमच्यांत असलो कोण अजून जल्माक येवंक ना? 

आहवान हें एक, खंयच्याय प्रतिभावंत कोंकणी-भक्ताक. 


३०. एक वाक्य दोन खेपे वाचले उपरांतूय तें सारकें समजलें ना, तर धरून 
चलूंक जाय : ह्या मनशाक सारके बरोवंक येना. विशय कितलोय गडखळ आसूं, 
तो सोंपो करून सांगूंक येवकूंच जाय. शॉपेनहावर, बर्ट्रांड रसेल कितल्या सोंप्या 
SR कठिणांत कठीण विशय समजावन सांगताले ! आनी ते फकत सामान्य 
लोकांखातीर बरयनाशिळ्ले. आपणाल्याच पांवड्याच्या लोकांखातीर बरयताले. 

समजना असलें बरोवप काव्यांत चलता. आनी साहित्याच्या मळार 
सगळ्यांत चड 'बुवाबाजी' काव्यांतूच चल्ल्या. गद्यांत बुवाबाजी वाऱ्यार पडटा. 
गद्याची शैली सादी सोंपी सरळ आनी प्रांजळ आसूंक जाय. मनोहरराय म्हणटा 
ते भाशेन : 'ओता सारकी, इन्द्रधनुष्याचे सातूय रंग आशिल्ली, पुणून एकूय रंग 
दिश्टी पडना असली.' बल्कांवार, तिट्यार, प्रासार वा जेवणा वेळार जे भाशेंत 
आमी एकामेकांकडेन उलयतात तेच भाशेंत आमकां महाभारत सांगूंक येवंक 
जाय. गीता सांगूंक येवंक जाय. शॉपेनहावरूय समजावन सांगूंक येवंक जाय. 

हे तरेची भास बरोवप सोपें काम न्हय. बरेंच कठीण काम हें. बरीच 
साधना करची पडटा हे NA भास बरोवंक येवपाक. स्थेंदालान 'द स्कार्लेंट 
अण्ड द ब्लॅक' हो आदर्श दोळ्यां मुखार दवरून बरयल्या. एकल्यान ताचे शैलिचें 
वर्णन केलां : No fine phrases, no heroics, no broad sweeps of 
imaginative writing, but a story told in the language men use in 
talking to each other by fireside. 

आंद्रे जीद कितलो आंवडेलो आपणाक हे तरेन बरोवंक येवचें म्हूण! 

तॉलस्तॉय हेच तरेचे सोपे, सादे, सरळ आनी प्रांजळ शैलींत बरोवपी 

लेखक. हालींच ताच्या हाजी मुराद, दॅथ ऑफ इवान इलीच, द डॅविल 
वाचूंक मेळ्ळ्यो 'एक आशिल्लो कोलो आनी एक आशिल्ली कोली' हे 
शैलींत बरयल्ल्यो. पुणून त्यो कितले खोलायेंत घेवन गेल्ल्यो ! "द किंग्डम ऑफ 
गॉड इज विदीन यू' आनी ‘die दॅन gg मस्ट डू ' असलीं गंभीर (गंभिरूच 
न्हय, तर न्हीद खळोवपी) पुस्तकांय ताणें हेच सादे सोपे सरळ प्रांजळ शैलींत 
बरयल्यांत. 
| इतलें सोंपें ताका कशें बरोवंक आयलें? 
| एकूच' जाप आसा - ताणें बरयलां ताचे पयलीं त्या विशयाचेर खूब 
' येवजिलां. खोलायेंत देवन येवजिलां आनी येवजिलां तांची सगळीं आंगां तर्जून 
येवजिलां. आनी विशय तकलेंत 'स्पस्ट' जाले उपरांतूच बरोवपाक घेतलां. 
 इतल्यान ताची साधना सोंपूंक ना. 'म्हाका जें समजलां तें Gain समजावन 
सांगल्यार समजुंकूच जाय' हे तळमळीन बरंयलां. 
बरोवंक बसचे पयलीं तीन गजाली तकलेंत स्पस्ट जावंक जाय. आपूण 
कितें बरोवंक बसलां, कोणा खातीर बरोवंक बसलां आनी कित्या खातीर बरोवंक 
बसलां? जाल्यारूच मनीस सोंपे सादे सरळ आनी प्रांजळ शैलींत बरोवंक 
पावतलो. 
चडशे लोक बरयता आसतना येवजितात आनी त्या वेळार येवजता तेंच 
बरयतात... हें बरप दोन दोन खेपे वाचुनूय सारकें समजुपाचें ना... 


३१. बरोवपाक खंय स्फूर्त येवंक जाय. खरें. 

पुणून स्फुर्तिचें एक गणीत आसा. ती आपशीं येना. तूं काम करीत राव, 
येतली. ती येतली ते उपरांत तूं कामाक हात घालतलो म्हूण रावशीत, जाल्यार 
तूं कामाक सुरवात करी सर ती वाट पळेत बसून रावतली. 

हालीं आनीक एक गणीत होलमलां. खंयचेंय काम हातांत घेवचे पयलीं 
तें घेवचें काय घेवचें न्हय, हाचो विचार करचों. एक फावट हातांत घेतकूच तें 
तडीक व्हरपाचो मनांत नित्शय आसत जाल्यार, तें कामूच तुका आपणाल्या 
हातांत घेतलें. तुका स्वस्थ बसूंक दिवचें ना, तुका कामाक लायतलें. 


३२. बरयत रावलो म्हणटकूच मनशाक बरोवपाची संवंय जाता. आनी 

4 
खंयचीय संवंय sar संवंय जाता तेन्ना ती हाता-पांयांची एके तरेची बेडी हि 
पडटा. | 

आमच्या एका सोयऱ्याक संवंय जाल्ली, णव जायनाफुडें फात घालून 
'रेपार्तिसांवा'क वचपाची. तीस वर्सा ताणें 'सिर्विस' केली. उपरांत एक दीस तो 
'रेफोर्माद' जालो. पुणून तागेली ही फात घालपाची संवंय सुटली ना. सकाळच्या 
णवांक तो फात घालतालो. घरांत असो असो पासयो मारतालो. अर्द पाउण वरा 
उपरांत फात देंवयतालो आनी पुडवें न्हेसतालो. 

पावलोव्हच्या 'कंडीशन्ड रेफ्लेक्सा'चो एक दाखलो हो. 

तसो बरोवपी. ताका बरोवपाची संवंय जाली म्हणटकूच बरोवपाच्या 
वेळार तो बरोवपाक बसतलो. सांगपा सारकें ताचे कडेन कितेंय आसूं वा AR, 
बरयले बगर ताच्यान रावं नज जातलें. तो कितेंय तरी बरयतलो आनी 
'सिद्धहस्त' काय कोण जाल्ल्यान, अणभवी जाल्ल्यान, जें बरयतलो तें छापपा 
सारकें जातलें आनी तें छापूंक धाडून दिलें जाल्यार छापुनूय येतलें. 

बरोवप्यान हांगाच आपणाक सांवरून धरूंक जाय. बरोवप ताणें 
आपणालें 'कर्तव्य' जावंक दिवंक जायना; asl 'व्यसन' जावंक दिवंक जायना. 

एक बरें, कितलेंय बरयलें म्हूण लोक तें वाचतलेच हाचें खरेपण ना. 
आमचे उपरांत आमच्या बरपांतलें कितें उरतलें आनी fed उबून वतलें, सांगूंक 
येना. वॉल्तेरान काळीज ओतून जें बरयल्लें तें सगळें व्हडल्या व्हडल्या 
आरमारिंनीं धुल्ल खायत पडलां आनी जें हल्कें फुल्कें बरयल्लें - कान्दीदा सारके 
- तें नवें ताल्ल उरलां, अशें मनोहरराय म्हणी. देखून म्हणटां, आमी जें बरयतात 
तांतलें कितें उरतलें, देव जाणा. तें देवाचेर वा काळाचेर det आनी बरयता तें 
आपणाक उक्तावपा खातिरूच Rad. तांतूंत समाधान मानचें. मागीर, तें कोणेंय 
वाचूँ वा ना वाचूं. बरोवंक जाय म्हूण बरयतां असो प्रसंग मात येवंक दिवचो न्हय. 

केन्ना थांबचें हें जण एकल्यान आपणाकूच विचारून थारावचें. जे मेरेन 
The best is yet to come अशें भितरल्यान दिसता ते मेरेन बरयत wad. 
पुणून ज्या दिसा fed बरोवचें, समजना, कांयच येवजना, अशें दिसतलें त्याच 
दिसा, आनी त्याच खिणाक निर्णय घेवचो : हांव आतां सोंपलां. आतां नवें कांय 
बरोवंचो ना. 

आनी थंयच थांबचें. कोण आमकां शिणपाचो ना. 

३३. रवीन्द्रनाथांनी आयुश्य खर्चिलें शान्तिनिकेतन उबें करपाच्या वावरांत. 
आयज शात्तिनिकेतनांत fed उरला? रवीन्द्रनाथांनी इतलेंच हें काम केल्लें 
जाल्यार शान्तिनिकेतना वांगडा तेवूय सोंपतले आशिल्ले. ते उरल्यात तांगेल्या 
` साहित्यांत. बंगाली भास जे मेरेन संवसाराचे फाटीर उरतली ते मेरेन रवीन्द्रनाथ 
उरतले. 

कोणें wood, याद जायना. 'निनेवे सारक्या wee अवशेश लेगीत 
आयज उरूंक नात... 

उरतात फकत विचार, संस्कार, प्रेरणा. 


३४. आपूण बरयतां तें आपूण जिवो आसतनाच छापून येवंक जाय अशें 
आमकां कित्याक दिसचें? 

काफ्काचीं सगळीं पुस्तकां तो गेले उपरांतूच छापून आयल्यांत. फेर्नान्दु 
पेस्सोआचींय तो गेले उपरांतूच आयल्यांत. आपूण बरयतां तें काळाचे कसवटणेक 
उरतलें ही श्रद्धा मनांत बाळगून लेखकान बरोवंक जाय. 

केन्नाय तरी पुस्तक येतलें. 


३५. rec आवय तिचे मुस्तींतल्या चारचौगां बायलां सारकीच एक 
आशिल्ली. 'शिवलीलामृत' आनी 'भागवत' सोडून तिणें कितेंच ara नाशिल्लें. 
म्हजें शिक्षणाचेर लक्ष व्हडलेशें ना हें पळोवन तिका वायट दिसतालें आनी ती 
म्हाका सांगताली, 'पापया, शीक, शिकले बगर तूं मनीस जावचो ना.' 

शिकप तें 'मनीस जावपा खातीर' हें तिका शिक्षणशास्त्रावयलें एकूय 
पुस्तक वाचिल्लें नासतना खबर आशिल्ले. 

अजाप जाता, तिका जें समजतालें तें व्हडल्या व्हडल्या शिक्षण-तज्ज्ञांक 
कशें समजना? शिक्षण म्हणिना फुडे भुरग्याक खंयचे भाशेंतल्यान शिकोवचें, 
कोंकणींतल्यान, मराठींतल्यान, काय नीट इंग्रजींतल्यान... कितल्यो भासो 
शिकोवच्यो, खंयच्या क्रमान शिकोवच्यो... इतिहास-भुंयगोल कितलो आनी कसो 
शिकोवचो... विज्ञानाची खंयचीं aint शिकोवचीं... गणीत कितले मेरेन 
शिकोवचें... असल्याच प्रस्नांची भासाभास ते चडशी करतात. 

सभाग्यांनो, हे सगळे विशय म्हत्त्वाचे. पुणून हे सगळे विशय शिकोवन 

भुरगो 'मनीस' जातलो व्हय? = 

म्हत्वाचो विशय, शिकूंक येता त्या भुरग्याक 'मनीस' करचो हो आसूंक 
जाय आशिल्लो. हाचेर केन्नाय भासाभास करतात व्हय तुमी? 

अडचणी कितल्योय येवं, धीर खचूंक दिवंक जायना. संकश्टां कितलींय 
कोसळूं, थतर वितर जावंक जायना. केदेंय कठीण काम करचें पडूं, आपणाच्यान 
जावचें ना, अशें म्हणून फाटीं सरूंक जायना, आत्मविस्वास होगडावंक जायना. 
कोणूय कितलोय हुशार आसूं, ताची नसाय करूंक जायना, केदोय लाव जावं 
(वा केदेंय लुसकान जावं) सत्य सोडूंक जायना. हातांनी कामां करपाक लज 
दिसूंक जायना, हें आनी असलें सगळें भुरग्यांच्या आंगांत कशें उतरतलें हाचो 
` हुसको तुमी paa pred नात? 

खरें म्हळ्यार, सगळ्यांत चड चिंतन ह्याच विशयांचें जावंक जाय 
आशिल्लें. भुरगीं संस्कारी कशीं जाललीं, तांची जिज्ञासा सदां जागरूक कशी 
उरतली, कसलींय' कामां तीं फिशालकायेन कशीं करतलीं, ह्या गजालींक जें 
म्हत्व आसा तें इतिहासाक, भुंयगोलाच्या वा गणिताच्या ज्ञानाक आसा व्हय? 

जिज्ञासा जागी उरत जाल्यार ह्याच कित्याक खंयच्याय विशयांचें ज्ञान 
मनीस आयुश्यभर जोडीत रावतलो. अणभवान शिकतलो, प्रयोग करून शिकतलो, 
जाणकारांच्या पांयांकडेन बसून शिकतलो. पुस्तकां वाचून शिकलो. 

जे विशय आयुश्यभर शिकपाचे ते भुरगेपणांतूच शिकोवन सोंपोवपाचे 
आसतात व्हय? भुरगेपणांत मेळूंक जाय ते मनीसपणाचे संस्कार. पुणून हे 
संस्कार दिवपी शिक्षकूच खासा संस्कारी आसूंक जाय. 

शाळेत सगळ्यांत म्हत्त्वाचो विशय आसूंक जाय तो - Character 
formations. ताची उवेखणी करून गणीत इतिहास भुंयगोल बी शिकोवपाचो? 


३६. स्वराज्य मेळत पसून आमी देश गिरेस्त वा म्हणुंया; समृद्ध करपाचे 
दिकेनूच वावर करीत आयल्यात. पुणून, इतल्यान भागता व्हय? 

एक गजाल विसरूंक फावना, आमी गुलाम जाल्यात तेन्ना हो देश 
दळिट्री नाशिल्लो..संवसारांतल्या समृद्ध देशां भितरलो एक आशिल्लो. हांगा जो 
माल तयार जातालो तो आमी संवसारभर व्हरून विकलाले. आमी समृद्ध 
ie म्हुण्णूच तर इंग्रज हांगा आयिल्ले, गरीब देशांत ते कित्याक येतले 
आशिल्ले? 

। मागीर, प्रस्न उपरासता, समृद्ध आसुनूय आमी गुलाम कशे जाले? 
कित्याक लागून आमी आमचें स्वातंत्र्य होगडायलें? जाप एकूच मेळटा : आमकां 
स्वातंत्र्याचे म्हत्व समजूंक नाशिल्लें: स्वातंत्र्याची राखण करची पडटा हें आमकां 
खबर नाशिल्लें. आमी एकामेकांकडेन झगडटाले. एकामेकांक नाडटाले, लुट्टाले. 
एकामेकांक ऊंच-उणाक वा आपले पेले लेखून एकामेकां पसून पयस रावताले. 

आमकां राष्ट्रीय चारित्र्य नाशिल्लें. 

इंग्रजांनी सगळ्यांत पयलीं आमचे भितरले वेगळेचार पळेले. ह्या 
वेगळेचारांक पोसवण दिवन कांय जाणांक फोडले. तांकां sat नोकऱ्यो दिल्यो. 
तरातरांचीं हांयसां दाखयलीं. तांकां आपले केले. आनी तांच्याच आधारान आमचेर 
ते राज्य करूंक लागले. 

आयज? आमचें राज्य आमच्या हातांत आसा. आमी नवे नवे कितले-शे 
उद्योग-धंदे सुरू केल्यात. आर्थीक नदरेन आमी कितलिशी उदरगत केल्या. 
पुणून आमचें राष्ट्रीय चारित्र्य आमी घडोवंक पावल्यात व्हय? सगळ्यांनी 
एकामेकांच्या हातांत हात घालून, एकामेकांक सांबाळून, एकामेकांच्या आधारान 
हो देश वयर काडूंक जाय म्हणपाचें आमकां समजलां व्हय? हे दिकेन आमी 
वावुरतात व्हय? 

आयज देशा मुखार कितलेशे प्रस्न आसात. सगळे पोरणे. हांतलो एक 
तरी प्रस्न आमी सोडोवंक पावल्यात व्हय? 

देश स्वतंत्र जाला खरो. पुणून आमचें मन? इंग्रज आयल्यात त्या वेळार 
आशिल्ले तशेंच उरलां. तेंच मन घेवन आमी आमचें स्वातंत्र्य तिगोवन दवरतले 
व्हय? 
आमचे कडेन मन बदलपाची खंयचीय कार्यावळ आसा व्हय? 


३७. नायबराजजींक etd म्हळे, 'आयज मंजूक घरा पावपाक मातसो कळाव 
जातलो. रातचीं आठ जातलीं. तुमी हुसको करूं नाकात. हांवूच हाडून पावयतां 
ताका.' 

'खंय वचपाचें थारायलां?' 

'बंगाली मार्केटांत, आयस्क्रीम खावपाक. सन्निधींतल्या सगळ्या भुरग्यांक 
घेवन वचपाचों आसा ' 

'कित्याक बेश्टो खर्च करूंक जाय?" नायबराजजींनी म्हळें. 

'कसलो व्हडलोसो खर्च येतलो म्हाका? वीस तीस रुपयांचोच मू? 

पुणून वीस तीस रुपया खर्चून भुरग्यांक जाता ती खोस पळोवन म्हाका जाता ] 
खोस तीस लाख रुपयां परस कितलिशी मोलाची.' हांवें जाप दिली. 

नायबराजजी वोगी रावले. मागीर म्हणपाक लागले, 'लक्ष्मी ती. विष्णुची 
घरकान्न. आमची आवय. आवय भोगपाची नासता. तिची भक्ती आनी सेवाच 
करूंक जाय...' | 


३८. देवाची भेट घेवन तो देवळांतल्यान भायर आयलो तेन्ना सपणाचेरूच 
ताका ती दिश्टी पडली. ती देवाचे भेटेक देवळांत वताली. तिचे बगलेक तिचो 
घोव आशिल्लो. हाचे बगलेक हाची बायल. दोगांयची नदर एकामेकांचेर पडली 
तेन्ना दोगांय थांबलीं. 

'बरो आसा मरे?' तिणें विचारलें. 

'तूं कशें आसा?' ताणें विचारलें आनी आपणाले बायलेकडेन बोट 
दाखोवन म्हळें, 'ही म्हजी बायल.' 

'हो म्हजो घोव' तिणें आपणाल्या घोवाची वळख करून दिली. 

मागीर, 'भुरगीं कितलीं, कितें शिकतात' बी एकामेकांक प्रस्न केले 
आनी दोगांय आपापणाले वाटेन चलपाक लागलीं. 

पंदरा वर्सापयलीं दोगांय एकामेकांच्या मोगांत पडिल्लीं. सामकीं पिशीं 
जाल्लीं. लग्न जावंक सोदतालीं. पुणून, जावंक पावूंक नाशिल्लीं. उपरांत 
एकामेकांक मेळुंकूय पावूंक नाशिल्लीं. कित्याक, हो पयस अमेरिकेक पाविल्लो, 
ती हांगा गोंयांतूच उरिल्ली. 

पंदरा वर्सानी दोगांय एकामेकां पसून इतलीं अलिप्त कशीं जालीं, हो 
म्हाका प्रस्न. हांवें ताका विचारलें, 'पोरणे उगडास उचांबळून आयले नात?' 

'आयले' ताणें जाप दिली. 'पुणून खीणभरूच... कित्याक, ती ती उरूंक 
नाशिल्ली. तिची आवय कशी दिसताली.' 

हावे म्हळें, 'तिकाय घडये तूं तुजो बापूय कसो दिसला जातलो : 

मागीर म्हजे तकलेंतलें चाक सुरू जालें. म्हळें, ' धरुंया, तो तोच 
उरिल्लो, तसोच दिशिल्लो. तशी तिवूय तीच उरिल्ली, तशीच दिशिल्ली. 
जाल्यार, सांगूं नज, घडये दोगांयचे पोरणे उगडास उचांबळीत जावन वयर सरूं 
येताले. पुणून आयज पंदरा वर्सा. उपरांत तो तो उरूंक नाशिल्लो. बदल्लेलो. 
तिवूय ती उरूंक नाशिल्ली. बदललेली. 'काळा'चीच किमया म्हणची पडली ही.' 

काळ मोगाची ओड उणी करता. काळ व्हडांतलीं व्हड दुख्खांय ल्हव 

करता. HOM दुस्मानकायूय ना करूंक जाय. अपमानूय विसरायेर घालूंक जाय. 
पुणून कांय जाण दुस्मानकायूय विसरनात. अपमानूय विसरनात, ते कशे? 
E ते वाडूं, मनान आदीं आशिल्ले तेदेच उरल्यात अशें म्हणपाचें? 


३९. संवसार दुख्खान भरला अशें बुद्धान Wad. इतलेच खातीर बुद्ध 
' निराशावादी आशिल्लो- Pessimist आशिल्लो- अशें म्हणूं येत व्हय? 

संवसार दुख्खान भरला इतलेंच सांगून तो ओगी राविल्लो जाल्यार 
म्हणूं येतालो. पुणून दुख्ख आसा म्हणटा आसतनाच ह्या दुख्खांक कारणां आसात 
म्हूण तो सांगता. हीं कारणां पयस करूं येतात म्हुण्णूय सांगता आनी तीं पयस 
करपाची एक आठ आंगी area तो दाखयता. 

जाणे खंयच्याच गुरुचो, पुरयताचो वा म्हणुंया, देवाचो लेगीत आधार 
घेनासतना आपणालेच तांकीन ही वाट सोदून काडली आनी हेच वाटेन लोकांक 
Sel ताका निराशावादी कसो म्हणूं येत? 


४०. सगळीच उपनिषदां म्हाका प्रिय. ईशावास्य सगळ्यांत चड. एक ल्हानशें 
उपनिषद हें. फकत अठरा श्लोकांचे. म्हाका तें पाठ आसा. केन्ना केन्ना तें तकलेंत 
घोळपाक लागता. पयर अशेंच घोळपाक लागलें. 

सांजची पासय मारूंक लागिल्लों. पंदरा-एक मिणटां तें तकलेंत 
घोळपाक लागलें. पुणून, पयल्याच श्लोकाच्या दुसऱया अर्दा मुखार वचच ना 
जालें. ह्या दुसऱया अर्दात आयलां - 

'तेन त्यक्तेन भुंजीथाः/मा गृधः/कस्यस्वित्‌ धनम्‌'- त्यागून भोगचें. 
कोणाच्याच धनाचेर वसवशी नदर धरची न्हय. चडश्या सगळ्या जाणकारांनी 
ताची हीच अर्थावणी केल्या. आनी सगळ्यांनी ती प्रमाण मानल्या. हांवूय हीच 
प्रमाण मानून चलत आयिल्लों. पुणून आयज एक नवीच अर्थावणी मुखार स्पस्ट 
जायत वचूंक लागली . 

'तेन' म्हळ्यार 'ताणें', ईश्वरान, जें 'त्यक्तेन' सोड़लां (तुजे खातीर) 
तेंच तुंवें खावपाचें, भोगपाचें. ताचे भायलें न्हय. ताच्याकूय aga न्हय. 'मा गृधः' 
azel गिदा भाशेन संवसाराकडेन पळोवं नाका. हो संवसार फकत तुजो 
एकल्याचो न्हय. तो कोणाचो? ताचो. ईश्वराचो. मुखार जें तुका 'यतकिंच जगत्यां 

जगत' दिश्टी पडटा तें ताचें धन. ताणें वसयलां. तें तुंवें लुटपाचें न्हय. 

Wee जालें. म्हळे, उपनिषद आयज म्हाका एकोलोजी शिकोवप 
लागलां काय कितें? तें सांगता, फळ खा. झाड मारूं नाका. दूद पिये, गाय म 
नाका. तुज्यो गरजो भागोवपा खातीर सैमान खूब कितें 'सोडलां' तेंच 
खावपाचें. बाकिचें तूं जें हें तोड, तें तोड करपाक लागला, हें explore कर 
exploit कर अशें करपाक लागला तें करपाचो तुका अधिकार ना. तुका रानां 
मारपाचो हक ना. मारतलोच जाल्यार, तितलेंच मार जितल्याची तुका गरज 
आसा. पुणून तेच बराबर एक झाड मारलें जाल्यार दोन रोये. तीं जतनायेन 
वाडय. मीन काडटलो जाल्यार तितलेंच काड, जितल्याची तुका गरज आसा. 
उण्यांत उणें काड. सगळें काबार करून Geld नाका. सैमाकडल्यान घेतिल्लें जे 
तुका wd सैमाक दिवंक येना, तें तुका काडपाचो हक ना. काडटा तें तुका 
fede येवंक जाय. जमल्यार दुपेटीन दिवंक येवंक जाय. लुर्ताक तूं विकासाच्या 
नांवान जें कितें करता ती लूट. सैम लुटपाची वस्त न्हय. तूं gale गिदा सारको 
जाला. तसो जावं नाका. 

आतां, os, कोणाय जाणकाराक मेळटलों आनी ' 'तेन त्यक्तेन 
Mera अशी अर्थावणी करूं येता जाल्यार विचारतलों. येवंक जाय अशें 
खोलायेन दिसता. 


४१. स्वर्गाची आनी नर्काचीं वर्णनां जायते कडेन वाचिल्लीं. तीं वाचून म्हजेर 
उरफाटो परिणाम जाल्लो. 'च्यॅ, स्वर्गूय ना, आनी नर्कूय ना' अशें हांव म्हणपाक 
लागिल्लों. पयर म्हाका स्वर्गूय आसा आनी नर्कूय आसा म्हणपाचें कळ्ळें. 

मुम्बय गेल्लों. ज्या पॉल सार्त्रचें एक नाटक पळोवंक मेळ्ळें. No exit 
नाटकाचें नांव. 

एक पत्रकार आसता. एका द॑ग्याचें रिपोर्टिंग करपाक वता आनी थंय 
गुळी लागून मरता. मरतकूच खंय वतलो? पुण्य कसलेच जोडूंक नाशिल्लें. म्हूण 
नर्कात पावता. नर्कात तरात्रांच्यो यम-यातना भोगच्यो पडटात अशें बावड्चान 
Mal आसतना आयकल्लें. पुणून हांगा पळेत जाल्यार रावपाक ताका एक 
Ate साल मेळटा. सालांतलें फर्निचर" बच्यांतलें बरें: जेवणूय बऱयांतलें बरें. 
काम ना, धंदो ना; कोण विचारपी ना, पाचारपी ना, जाय तेन्ना Ae, जाय तेन्ना 


उठ, जाय तें कर. ताका दुबाव येता, हो नर्क काय स्वर्ग? नर्कूच म्हूण ताका 
जाप मेळटा. 

थोड्या वेळान यमदूत एके सुंदर बायल-मनशेक हाडून थंय सोडटा. 


| (आनीक थोड्या वेळान आनीक' एकलेक हाडून सोडटा. पत्रकार यमदुताचेर 


'तापता. तेन्ना यमदूत म्हणटा, 'ना, आनीक कोणाक हाडिना. तुमी तिगांनीच हांगा 
रावपाचें. तुमकां जाय तेन्ना, जाय तें मेळटलें'.. तिगांय एका-मेकांकडेन अशे तरेन 
चलतात की नर्क म्हूण आमचे भायर वेगळो ना, हें तिगांकूय पट्टा. 

हय, स्वर्गूय आमचे भितर आसा. Aha आमचे भितरूच आसा. आमचे 
भोंवतणच्या लोकांकडले संबंद गोड आसले, जाल्यार आमचे भोंवलणीं आपशींच 


* स्वर्ग निर्माण जातलो. आमीच तो निर्माण करतले. संबंद कोडू जाले, जाल्यार 


नर्क निर्माण करतले. मरतकूच न्हय, जिवे आसतनाच. 


४२. अन्याय, पिसाय a असलें कितेय पळोवन तुका तिडक मारली 
जाल्यार, तिडकीन ताचे आड उलोवं नाका. ताचीं 'फकांडां मार. फकांडांक 
लागून लोक हांसतात आनी तांचे decid गिन्यानाचो लख्ख उजवाड पडटा. 
आनी तें तांच्या काळजांतलो ज्वालामुखीय पेटयता. 

वॉल्तेरान फकांडां मारुनूच फ्रांस बदल्लेलें. एकल्यान म्हळां, इटालींत 
रेनेसांस जालें. जर्मनींत रेफोर्मेशन, जाल्यार फ्रांसांत वोल्तेर जालो आनी ताणें ह्या 
दोनूय चळवळीं वांगडा रेवोल्यूशनय घडोवन हाडलें. 

हांसुनूच ताणें सगळ्यांक मारून उडयल्ले. 


४३. पयर टाइम्सार एक खबर वाचली. कोणाचेंच लक्ष वचूंक ना. 

एकलो येवरोपेव म्हणटा, आशिया, आफ्रिका खंडांतल्यो आमच्यो 
वसणुको आमच्या हातांतल्यो सुटल्यो. सुटपाच्योच आशिल्ल्यो त्यो. पुणून म्हणून 
आशिया आफ्रिका खंडा वयलो आमचो शेक उणो जाला व्हय? आमचें अजुनूय 
थंय राज्य चलता. एक, आर्थीक मळार आनी दुसरें, संस्कृतायेच्या मळार. 

दोनूय मळांचेर आमी सांगतात तेंच थंयचे लोक करतात. 

संस्कृतायेच्या मळार आमच्योच देखी घेतात. wet येवजुचें, विचार कशे 
करचे हें आमीच तांकां शिकयतात . आर्थीक मळारूय आमीच तांकां कितें aed तें 
सांगतात. 

आशिया आफ्रिका खंडांचे खरे धनी आमीच. 

जवाहरलालानूय आमकां सांगिल्लें- 

'यत्‌ यत्‌ आचरति श्रेष्ठः तत्‌ तत्‌ एव इतरः जनः... स यत्‌ प्रमाणम्‌ 
कुरुते, लोकः तत्‌ अनुवर्तते।' व्हड मनीस जे वाटेन वतात तेच वाटेन हेर सगळे 
वतात. व्हड जी देख घालून दितात, तीच हेर सगळे चिरतात. 

खासा जवाहरलाल तांची देख चिरपाक लागले. आमी जवाहरलालांची 
चिरपाक लागले. 

आयज आमी 'आमचे' उरूंकूच नात. 'तांचे' जाल्यात. 


४४. धुवड्यो भाचयो लग्नाच्यो जाल्यात. आवय बापूय तांचे खातीर थळां 
सोदतात. मागीर, म्हाका विचारतात, हें थळ Het, तें कशे? आनी हांव तांकां 
म्हणटां, चली दिवचे पयलीं एके गजालिची वासपूस काडात. भुरग्याक बापायन 
इश्टेट दवरल्या व्हय? ती मागीर, बेसां भाटांच्या रुपान आसूं वा बँक 
एकाउंटाच्या... 

हय म्हूण जाप मेळत जाल्यार म्हणटां, भुरगो बरो आसूं येता. पुणून 
इश्टेट आशिल्ल्या भुरग्याक चली दिवची न्हय. 

जांणीं भुरग्यांक बेसां भाटां दवरलीं तांणी भुरग्यांच्या कर्तुत्वाचे wis 
मारले. म्हजे पिळगेंतल्या कांय जाणांक eid dar भाटांनी पुरोवन घेतिल्ले 
पळेल्यात. आयुश्यांत ते कितेंच करूंक पावूंक नात. बेंसां भाटांचे ते गुलाम जाले. 
आनी स्वराज्यांत vial तीं वचपाक लागलीं तेन्ना थतरवितर जाले. खूब जाणांचें 
जिवीत बेंसा भाटांक लागून बावलां. 

जांकां बेसां भाटां नाशिल्लीं तांणीच कितेंय तरी कर्तुत्व करून 
दाखयलां. 

बेंसां भाटां आसप भाग्य न्हय. दुर्भाग्य लेखूंक जाय. 


४५. थोरोचें 'वॉल्डन' वाचल्यार खूब dy जालो. पुणून संस्कारांच्या रुपान तें 
भितर खंय तरी उरलां. 

अमेरिकेंत dest नांवाच्या एका तळ्या लागसार थोरोची जमीन 
आशिल्ली. थंय वचून तो राविल्लो. थंयच ताणें आपणाक रावपा खातीर 
आपणाल्याच हातांनी एक खोप बांदून काडिल्ली, लाकडांची. pas खोरें घेवन 

तो जमनीर वावुरतालो. आपणाक लागता तें पिकोवन काडटालो. दोनूच वर्साचो 
| तागेलो हो प्रयोग. तो म्हणी, सादें जिवीत जियेतलों म्हणपाचो तुजो नित्शय 
' आसत जाल्यार, तूं हातांत कुदळ GR घेतलो. खासा आपूण काम करतलो. काम 
केल्ल्यान तुका चुरचुरीत बरी भूक लागतली. भूक लागतकूच तूं रुचीन जेवतलो 
आनी जेविल्लें पचयतलो. तुजें आरोग्य बरें उरतलें. मन प्रसन्न उरतलें आनी 
तुगेलें वाचन चिंतनूय बरें चलतलें. बरोवपी आसशीत जाल्यार जें बरयतलो तें 
बयांतलें बरें बरयतलो... 

पोटाक जाय तितलें उत्पन्न काडपाक व्हडलेशे त्रास पडनात. हूम 
गळोवन पुरो जायसर काम करपाची गरज ना. YA उदार. तूं काम करशीत 
जाल्यार पन्नास शंबर वांट्यांनी चड तुका ती उत्पन्न दितली... 

थोरोन केल्लो हो प्रयोग फाटल्या शेंकड्यांतलो. 'मोडेल' म्हूण आयज 
तो घडये दोळ्यां मुखार दवरूंक येवपाचो ना. दवरप समाय जावचें ना. पुणून 
ताचे कडेन एक दिवो म्हूण पळोवचें. त्या दिव्याच्या उजवाडान आमच्यांनी एक 
एक पावल मुखार घालूंक जातलें. मातशी अक्कल वापरची पड़टली, इतलेंच . 

उत्पादकश्रमाक आमच्या जिवितांत आमी एक भौमानाची सुवात जोडून 
दिवंक जाय. कमरार हात दवरून उबो रावपाचें काम पंढरपुरच्या विठोबान केलें 
तें अठ्ठावीस oie पुरो. आमी आमचे हात मातयेंत घालूंक जाय. कमर 
बागोवन काम करूंक जाय, आमची नदरूच बदलतली . 

घवाड्यांनी 'काम करप ना' असो एक नेम केलो. परिणाम : 'काम 
करप उणाकपणाचें लक्षण' अशें सगल्यांनी मानलें. जे आयजवेर काम करीत 
आयिल्ले तेय आयज धवाड्यांची देख घेवन "काम करप ना' ह्या नेमान चलपाक 
लागल्यात. असलो विठोबाच्या अनुयायांचो हो समाज मोडूंक जाय. ताची प्रतिश्ठा 
उणी करूंक जाय. धवाड्यांनीच उत्पादकश्रमाचीं कामां करून समाजाक आतां 
एक नवी देख घालून दिवंक जाय. 

"काम करप AT ह्या तत्त्वाचेर आधारून धवाड्यांनी 'श्रमविभागा'चें एक 
अर्थशास्त्र निर्माण केलें. ते म्हणपाक लागले, सगळ्यांनी शेतांत काम करप 
पिशेपणाचें.... सगळ्यांनी आपणालें लुगट विणप ताच्याकूय चड पिशेपणाचें. 
खूबश्या जाणांनी शेतांत काम करचे, कांय जाणांनी मिलींनी वचून लुगट विणचें. 
तितल्याच लोकांनी कारखान्यांत वचून काम करचें. 

आनी धवाड्यांनी? लेख बरोवचे, भाशणां दिवचीं, पदां म्हणचीं, नाटकां 
करचीं. संस्कृतायेंत भर घालची. 'तूं रांद, हांव जेवतां' हे तरेचो न्याय हो. होच 
न्याय चलता आयज संवसारांत. तो ASH जाय 

Gest wd dad पडलें वा तसलेंच एक नवें पुस्तक बरोवचें पडलें 

४६: pP जाल्ले वरी दिसचें. नज नजशें जावचें. आड पडचे: कुशी 
परतुच्यो 

दोन दीस सोंसलें 

तिसऱ्या दिसा उठलों. आंगार सदरो चडयलो. जोतें पांयांक घालें आनी 
चलत. रावलों, घरच्यान RA पायणींत. थंयच्यान मंगेशीं. मंगेशींच्यान घरा. वर 
भर चल्लों. पुरो जाल्लेवरी दिसतालें तें खंय GR करून उबून गेलें, कळ्ळेंच ना. 
खरें म्हळ्यार, पुरो जाल्लें आसतना वर भर भोंवन येतकूच अदीक पुरो जावंक 
जाय आशिल्ले, परतें, ल्हमल्हव-शेंःद्रिसपाक लागलें. बांयचेर गेलों. आनी कांय 
POM CAMS तकलेर ओतोवेन&आायलों 

स्व॒र्ग-सूंख' कित्याक म्हणटात तें त्य. दिसा कळळां 

RIG :बाबाचो उगडास जालो.. ताणें; सदां म्हणचे, आळसाय ना 
करतलो जाल्यार रम करूंक जाय. हूम गळोक्क जाय 

श्रम बुन्याद जिविताची. श्रम केले बगर अन्न पिकना, वस्त्र विणून 
मेळना, घर बाँदूनः5जायना. मनशाची खंयचीच “गरज भागना. चडशे आमी सगळे 
आमच्यो गरजो भागोंवपाक Be आमी. श्रम करिनात. पुणून आमी केले नात 
म्हणून कितें जाता, दुसऱ्याके-कोणाक तरी आमचे खातीर ते करचेच पडटात 

आपणा खातीर दुसच्याक श्रम करचे पडप हाची लज दिसूंक जाय 
मनशाक. WA आयचे संस्कृतायेन मनशाक साप्प निर्लज्ज केला आनी ह्या 
निर्लज्ज मनशान आपणाखातीर असो एक समाज निर्माण केला की जातूंत दोनूच 
तरांचे लोक पळोवंक मेळटात, एक, जांकां सुमारा भायर श्रम करुनूय कांय 
मेळना असले. आनी दुसरे, जांकां कसलेच श्रम करिनासतना सगळें मेळटा 
असलें... एकल्याक एके तरेचे परिणाम भोगचे पडटात. दुसऱ्याक दुसरे aa. ही 
समाज वेवस्था मोडूंक जाय. कशी मोडपाची? श्रमाक सभ्य जिविताचें, संस्कारी 
जिविताचें एक पवित्र आंग करून. मनीस कोणूय आसूं, दोतोर आसूं, पाद्री आसूं, 
प्रोफेसर आसूं, लेखक आसूं, फुडारी आसूं, वेपारी आसूं, vere 'व्हड' आसूं. 
कुदळ खोरे घेवन ओट्टांत-वतलों, वर भर तरी काम करून कितेंय पिकयतलों, 
हूम गळयतलों, ते बगर vied ना, असो सोपूत घेवंक जाय ताणें. म्हणडकूच 
दोन गजाली घडून येतल्यो - | 

एक, देशाचे संपत्तीत ताचे हस्तुकीं थोडी भोव तरी भर पडटली आनी 
दुसरी, आळशी, ऐदी कोण समाजांत दिश्टी पडचो ना. मनंशाचो सभावूच 
बदलतलो 

मागीर, आसनां करपाची, जॉगींग करपाची, व्यायाम करपाची, भोंवक 
वचपाची गरजूच भासची ना मनशाक. मनीस आंगान तसो मनान तरतरीत 

प्रभावी साधन हें, अशें सांगपी कोण i 


| उरतलो. आनी (अजून कोणाच्या लक्षांत येवंक ना) मनशां मनशां मजगतचो ऊंच 


उणाक फरकूय ना जातलो. 

सत्यान चलतलों म्हूण सोपूत घेयात म्हूण सांगपी लोक आसात 
संवसारांत. ब्रह्मचर्याचो सोपूत घेवंक जाय अशेंय म्हणपी आसात. अहिंसा, 
अस्तेय, अपरिग्रह ह्या ब्रतांकूय पाळो दिवन चलपी लोक आसात. श्रमाक इतलेंच 
न्हय, तर हाचेकूय चड मोल आसा, मुळावें आनी म्हत्वाचे अशें एकूच व्रत हैं, 
अन्यायी समाज मोडून नवो, न्यायाचेर आधारिल्लो समाज उबो करपाचें एक 


क्रय जप i? एकलोच मेळटलो. 


pp, 'फॅडां' घेवन बशिल्लो Pipes og एमी ताका कुशीक 


< 
उडयला ! 2 
देशाचे केदें लुसकार्ज कै आमी, अदमास आसा BSAA 

४७. जाती ना करूंक जाय Ny è प्रम» फ्रामोहन राय पसून 
डॉ. राम मनोहर लोहिया a ei जातीं खातीर 


जापसालदार धरल्यात. जश्यो fed, तांणीच त्यो निर्माण केल्यो. आनी तांणीच 
त्यो तिगोवन दवरल्यो. खंयच्याच सुधारकान - ब्राह्मण सुधारकान लेगीत - 
ब्राह्मणाक सुके सोडूंक नात. 

गांधीन मात एका उतरान लेगीत ब्राह्मणाक दुशण दिवंक ना. 

हांवें काकासायबांक विचारलें. पुणून हांवें तांकां हो प्रस्न केला त्या 
वेळार तांगेले दोनूय कान गेल्ले. पाटयेर बरोवन विचारचें पडटालें. तांकां म्हजो 
प्रस्न सारको समजलो ना. तांणी म्हाका गांधी वर्ण मानताले ते कित्या खातीर तें 
समजावन सांगले. म्हज्या Wa जाप मेळूंक नाशिल्ली. हांवें दादा 
धर्माधिकारींक विचारलें. तांणी म्हळे, 'हिन्दू नांवाचो मनीस खंय आसा? कोळी 
आसा, माळी आसा, वाणी आसा, ब्राह्मण आसा... हिन्दू समाजांत फकत वेगळ्या 
वेगळ्या जातिचेच लोक आसात. हिन्दू नात, हीय म्हज्या yer जाप 
नाशिल्ली. 

हांवेंच मागीर अर्थावणी केली. म्हळे, जातींत हो हाच्याकूय ऊंच , तो 
aapa ऊंच हे NA सपणां आसात. Hierarchical वेवस्ता ही. एका 
पांवड्यार कोणूच नात. कोण कोणा परस ऊंच ना जाल्यार उणाक. धरुंया, एका 
गांवांत वीस जातिंचे लोक आसले. जाल्यार सगळे अशेच वेगळ्या वेगळ्या 
सपणांचेर बशिल्ले पळोवंक मेळटले. हांतलो पंदराव्या सपणाचेर बशिल्लो 

वयल्या चवदा सपणांचेर बशिल्ल्यांक 'व्हडले तुमी ! तुमी व्हड तुमच्या घरा" 


म्हूण दुशण दितलो. आपणाक ते उणाक लेखतात म्हूण दांत वोंठ चाबून तांचे 
आड उलयतलो. पुणून ताचे सकयल्या पांच सपणांचेर जे बशिल्ले आसतले तांचे 
परस आपणाक ऊंच लेखतलो. म्हळ्यार, सगळेच ब्राह्मण हे. तांचे सारकीच मत 
आशिल्ले. म्हणटकूच, सगळ्यांत वयर बशिल्ल्या ब्राह्मणाकूच खंयच्या तोंडान 
दुशण दिवपाचें. मतीन ब्राह्मण न्हय अशी एकूच जात हिन्दू समाजांत आसा, ती 
भंग्याची. ताचे सकल कोण ना आनी तो कोणाक आपणा परस उणाक मानिना. 


गांधीन हाकाच आपणाल्या हातांत घेतलो. ब्राह्मगाक दितात तो भौमान हाकाय : 


दियात म्हूण सगळ्या सवर्णाक सांगलें. AIA हातांतली सान्न काडून ती 
सवर्णाच्या हातांत दिली आनी, हो आतां तुमचे पायखिळे निवळ करपाक येवपाचो 
ना, आपूण ताका वेद शिकयतलों म्हूण सांगले. आनी जातिसंस्थेची बुन्यादूच 
हालोवपाचो यत्न सुरू केलो. 

गांधी सुधारकांत radical आशिल्ले. 

पुणून तेच बराबर गांधी वर्ण मानताले. इतलेंच न्हय तर वर्णवेवस्ता 
हिन्दूधर्माचें एक खाशेलें आंग, अशें म्हणडाले. एक विज्ञानीक वेवस्ता ही. फाटीं 
फुडें संवसारान हिन्दूं कडल्यान घेवपा-सारकी, अशेंय म्हणटाले. मेस्ताचों भुरगो 
मेस्तूच म्हूण मुखार Ade जाय. वाणयाच्या भुरग्यान व्यापारूच करूंक जाय. 
ब्राह्मणान कसलोय तरी उत्पादक श्रम करून पोट भरूंक जाय आनी वांगडाच 
अध्ययन अध्यापनूय करूंक जाय, अशें म्हणटाले. अनुवंशीक संस्कारांचेर तांचो 
मावार्त आशिल्लो. मेस्तपण कोणाच्यानूय शिकू येता. पुणून मेस्ताचो भुरगोच बरो 
मेस्त जातलो, इतलें अनुवंशीक संस्कारांक महत्त्व आसा, अशें म्हणटाले. मेस्ताच्या 
भुरग्यान चार्टर्ड एकाउन्टंट कित्याक जावंक जाय, मेस्तपण उणाक व्हय तर? 
अशेंय विचारताले. 

आयचें शिक्षणशास्त्र लेगीत हेंच मानता. भुरग्याची natural 
tendency पळेता. आनी तेच RA शिक्षण ताका दिवंक जाय म्हणटा. 

शेतकाम, मेस्तपण,.कुंभारपण - खंयचोच धंदो उणाक न्हय. सगळ्यांचो 
पांवडो एक अशें गांधी म्हणटाले. पुणून, दोन कामां अशीं जीं दायजान करून 
आयिल्ल्या मनशांनी तीं करूंक जायनात, तांच्या हातांतलीं तीं काडून घेवंक 
जाय, अशें ते मानताले. एक, पायखिळे निवळ करपाचें भंग्यांचें काम, आनी 
दुसरें, मेल्ल्या गोरवांचें चामडें काडपाचें म्हाराचें काम. दोनूय कामां तांणी 
सवर्णाच्या हातांत दिल्लीं. अप्पा पटवर्धन चामडेंय काडटाले आनी भंग्यांचेय काम 


करताले. विनोबा तर भंग्याच्या कामांत 'एक्सपर्ट' जाल्ले. दोगूय जातीन ब्राह्मण 
आशिल्ले. 

पळेताले. 


वर्णा मजगतच्यो ऊंच उणाकपणाच्यो वण्टी हे भाशेन ते मोडूंक 


अवचीत एक दीस हातांत भाशमाचें The wonder that was India 


` पुस्तक पडलें. तांतूंत जाती वर्णा विशीं fed सांगलां तें पळेलें. वेदांत fod 


आशिल्ले, स्मृतींत कितें आसा, सगळी जाणकारी बारकायेन तांतूंत आयल्या. 
सगळी जाणकारी दिवन भाशम म्हणटा, फाटल्या साठ सत्तर वर्सातूच जात ना 
जावपाचे वाटेक लागल्या. एक, शिक्षणाच्या प्रसाराक लागून, दोन, सुधारकांच्या 
वावराक लागून. तीन, दलितांत भितर आयिल्ले जागेक लागून. आनी चार, 
लोकशायेसारक्या आदर्शाक लागुन. But when Mahatma Gandhi 
persuaded his followers to sweep their own floors and clean 
their own latrines he sounded the death knell of the old hindu 
social order. एका व्हड इतिहासकाराचें म्हणणें हें. 
कितले खोलायेंत गेल्ले गांधी! 


४८. जियेवपा खातीर मनशाक कसलें न्हय कसलें काम मेळुंकूच जाय. काम 
सोदपाचो प्रसंग कोणाचेर येवंक जायना आनी काम करी नासतना कोणाक 
जियेवंक मेळूंक फावना. 

कामां बगर समाज चलपाचो ना. 

जल्माक आयिल्ल्या जण एकल्याक काम करचें पडटलें आनी कामं 
ताका सदां मेळटलें हे तरेन समाज बांदून काडूंक जाय. 

दोन गजाली म्हत्वाच्यो - 

पयली, मनीस जें. काम करता तांतूंत ताच्या आंगांत आशिल्ले 
कुशळतायेचो पुराय उपेग जावंक जाय. आनी काम करतां करतां ताची ही 
कुशळताय वाडत वचूंक जाय. 

दुसरी, आपूण काम करतां तें फकत. आपणाखातीर करिना, 
समाजाखातीर करतां, चार चौगांक उपकारा पड$ सारकें करतां हाची जाणवीक 
मनशाक आसूंक जाय. ह्याच उद्देशान ताणें काम करूंक जाय आनी ताका तें 
दुसऱ्यांच्या सांगातांत करूंक मेळूंक जाय, करूंक येवंक जाय. 

ह्यो दोनूय गजाली कामांत आसल्यो जाल्यार मनीस जें काम करतलो 


तांतूंत ताका आनंदे. मेळटलो. ताचे सृजनशक्तीक पोसवण मेळून ती अदीक 
सर्जक जावंक पावतली. 

कामांत मनशाचे घुसमटमार जावंक फावनात, ताची कुशळताय मरूंक | 
फावना. ताची सृजनशक्ती दबूंक फावना 

आनी आपूण वेंटिचो वावर करतां अशें ताका दिसूंक फावना. 

काम 'खरें' आसूंक जाय. 'समा' आसूंक जाय. संस्कारी मनशाक 
'सोबता' असलेंच आसूंक जाय. | 


४९. जपानांत आमी दोन म्हयने भोंवले, आगगाडयेन. खंयच्याच स्टेशनार 
आमी कुली वा हमाल पळेलो ना. येवरोष अमेरिकेंतूय अशेंच आसतलें. खंयच 
हमाल वा कुली मेळचो ना. हमाल कुली नाशिल्ल्यान सगळे प्रवासी आपापणालें 
सामान आपुणूच उबारून व्हरतात आनी सामान आपणाकूच उबारचें पडटा 
जाल्ल्यान जण एकलो आपणाच्यान उबारूंक जायत येदेंच बॅग प्रवासाक घेवन 
वता. 

जपानांत जण एकलो आपणालो कुली, आपणालो हमाल. 

थंय आमी वावराडीय कोणागेर पळेली ना. ना म्हळ्यार; ओसाकाच्या 
एका भारतीय व्यांपाऱ्यागेर पळेल्ली. ती दिसाक दोन फावटीं येताली. आपणालेच 
खाशेले मोटारीन. आनी दोनूय खेपे अर्द अर्द वर काम करून म्हयन्याक सुमार 
तीन हजार रुपयांचो पगार घेवन वताली. 

जपानांत जपानी लोकांगेर वावराड्यो नात. वावराडेचें काम घरचीं 
सगळी मनशां सांगातान करतात. आनी वावराडेचें काम घरच्याच मनशांक करचें 
पडिल्ल्यान घरांत लोक Bata उणीं आयदनां वापरतात. 

जपानाची संस्कृताय म्हणुंया, शारांची. चीन आमच्या देशा सारकें. 
लाखांनी गांवांचें. थंयूय आमी कोणागेर' वावराडी पळेली ना. थंयूय खंयच हमाल, 
कुली पळेलो ना. 

तें कित्याक, थंय आमी कोणागेर भंगीय पळेलो ना. चिनांत गांवाची 
Wea टैंकी ude नात. deci निवळ करपाचे पायखिळे आसात. आनी ते 
इतले निवळ आसतात की दुसऱया दिसा ते निवळ करपाक घरचीं मंनशां मात 
लेगीत अनमननात 


चिनांत जण एकलो आपणालों हमाल, आपणालों कुली, आपणालो 
चाकर, आपणालो भंगी 


a कुली, हमाल, वावराड्यो, 'चेडे, Asai, भंगी हें 'प्राणी' आमच्याच 
देशांत पळोवंचे. तेवूय घे म्हूण. मुम्बय, दिल्ली, कलकत्त्यासारकेल्या शारांत तर 

ते सगळ्यांत चड पळोवंक मेळटात. 

सभ्य देशांत खंयच मेळचे नात. 

आमी आमकां हालीं 'सुधारिल्ले' मानपाक लागल्यात. आपणाक 'मॉडर्न' 
लेखपाक लागल्यात. पुणून सरंजामशायेच्या संस्कारांतल्यान आमी अजून मेकळे 
जावंक नात. 

जण एकल्यान आपणालो कुली जावचो, जण एकल्यान रांदपाच्या आनी 
वावराडेच्या कामाची संवंय लावन घेवची, जण एकल्यान आपणालो नोकर 


 ज़ावचो, भंगी जावचो, ही देख ह्या भारतवर्षात एकेच कडेन पळोवपाक मेळटा : 


गांधीजींच्या सेवाग्राम आश्रमांत वा म्हणुंया, देशांत जंय जंय गांधी आश्रम चलतात 
थंयच फकत. थंय जण एकलो आंपणालें काम आपुणूच करता. आपुणूच घरांत 
सान्न मारता. आपुणूच आपणाले कपडे उमळटा, आपुणूच आपणालो पायखिळो 
निवळ करता. जयप्रकाश नारायणांक लेगीत आमी हीं कामां करतना पळेल्यात. 
तें कित्याक, ह्या आश्रमी संस्कारांत वाडिल्ले राजेनबाबू राष्ट्रपती जावन 
दिल्लीच्या राष्ट्रपतीभवनांत रावपाक लागले तेन्ना खंय न्हाले उपरांत माज्र्यांतल्यान 
भायर सरतना आपणालें पुडवें आनी आपणालो सदरो आपल्याच हातांनी उमळून 
भायर येताले.राजाजीय ह्या नेमाक आयुष्यभर पाळो दीत आयिल्ले. 

आतां हीं सगळीं कामां सगळे सभ्य देश करपाक लागले जाल्यार 
गांधींचे आदर्श out of date आशिल्ले अशें खंयच्या तोंडान म्हणपाचें? 

आमी आमचेच कुली, आमचेच चाकर, आमचेच भंगी जातले तेन्ना 
आमच्यो संवंयोय आपशींच बदलतल्यो. आमी प्रवासाक वतना तितलेंच सामान 
घेवन वतले, जितलें आमच्यांनी उबारूंक जातलें. आमी घरांत तितलींच आयदनां 
वापरतले, जितलीं आमकां घांसूंक सोंपीं जातलीं. उमळपाक सोपें जावचें म्हूण 
कपडेय आमी चडशे eo जावंक दिवचे नात. आमच्यो संवंयो मुळाथावन 
बदलतल्यो. आनी जेन्ना आमी आमचेच भंगी जातले तेन्ना पायखिळे तर आमी 
निवळ दवरतलेच. पुणून तेच बराबर वचत थंय घाण करून दवरपाची जी संवंय 
आमकां जाल्या ते संवयेंतल्यानूय मेकळे जातले. 

आमची कामां आमीच करपाक लागतले तेन्ना खरेल्या अर्थान आमी 
सभ्य जातले. खरेल्या अर्थान 'मॉडर्न' जातले. 

आमची "लायफ स्टायलू'च पुराय बदलतली . 

देशांत कुली हमाल वावराड्यो नोकर चाकर भंगी आसप हाचे सारकी 
दुसरी लज ना. 

५०. गार्फार बेंदल्ल ae fede जायना. तशी, सरकारी = 
चिटणिशीय- ब्युरोक्रसीय- age दिवंक जायना. चिटणिशी जितली चड तितर्ल 
सरकाराची कुवेत - एफिशियन्सी - उणी. आनी आमच्या देशांत तर आमी जाय 
आशिल्ली तिचे परस तिपेटीन चिटणिशी वाडोवन दवरल्या. सरकार सारकें 
चलचें, लोकांचीं कामां वेळार जावचीं, अशें खऱर्‍यांनीच आमकां दिसता आसत | 
जाल्यार दोन वांटे चिटणिसांक घरा धाडून दिवंक जाय. दुसरो उपाय ना. तांकां | 
काडून उडोवंक येवचें ना, हें खरें. काडून उडयल्यार ते कोर्टात वतले आनी | 
'स्टे' घेवन येतले. म्हूण, कितें Heard? तांकां सांगपाचें ; तुमकां घेवन आमची 
चूक जाली. आतां तुमी घरा बसात. तुमकां म्हयन्या म्हयन्याक पगार घरा पावतो 
जातलो. एक तर कसलेंय उत्पादक काम करात, शेतकाम करात, कसलोय 
उद्देग सुरू करात, वा मेळटा तो पगार घेवन सुशेगाद बरे देशाचे जांवंय कशे 
घरा रावात. हांगा ऑफिसांत तुमी नाकात. तुमी येतकूच कामां सारकीं जायनात. 

फकाणां-शीं दिसतलीं. हीं फकाणां न्हय, हे लोक चड-शे आळशी. 
जाता तोंवेर काम करचें न्हय, करचेंच पडलें जाल्यार दुसऱ्याचेर धुकलचें आनी. 
धुकलूंक आयलें ना जाल्यार जिवार येवन करचें, हे तरेची एक 'लायफ-स्टायल' 
ह्या लोकांनी केळोवन काडल्या. समाजाक हे लोक कितेंच दिनात: समाजा 
कडल्यान फकत घेत रावल्यात. बेंदल्ल कशे मातल्यात. हांकां श्रमांचें मोल ना. 
परते, हातान काम करप उणेपणाचें अशें ते मानीत आयल्यात . आनी सत्या संपत 
सगळें असल्याच लोकांच्या हातांत आशिल्ल्यान हेर लोकूय 'मासिस्‌ फोलो द 
TARR ह्या नेमान तांचेच देखीन चलपाक आंवडेवंक लागल्यात. हाका लागून 
जालां अशें, उत्पादक कामां करपाक आयज कोणूच मुखार सरना. शेतकाम 
करपी शेतकाम करिना, मेस्त मेस्तपण करिना, गवंडो गंवंडेपण करिना: 
समाजाच्या धारण पोशणा खातीर जीं कामां उपेगाचीं तीं कामां कोणूचः करिनात. 
पिळग्यान fora करीत आयिल्ले लोकूय तीं सोडून दितात आनी चिटणिशी 
पंगडांतल्या लोकां भाशेन चार्टर्ड एकांउंटन्ट, मॅनेजर, वकील, येप्रेगाद; क्लार्क 
असले निरुपयोगी कोणूय जावंक वाबुरतात. तांकांय दुशण fede येना. कशे 
दितले? हीं कामां उणेपणाचीं, तीं करतलेय लोक सकयल्ल्या पांवड्याचे, तांकां 
समाजांत प्रतिश्ठा ना, असो सरगळ्यांचो ह्या चिटणिसांनी समज करून दिला. . 

परिणामी, हीं कामां करपाक आमकां 'घांटी' हाडचे पडटात 

उत्पादक  कामांक समाजांत प्रतिश्‍ठा ना हें आनीक एके गजालीन 
सिद्ध करून दाखयलां. हीं कामां करतल्यांक समाज दिसवाडोय उणो दीत 
आयला. दोन dod जेवणूय सारके मेळचें न्हय, आनी जे कसलेंच उत्पादक काम 
करिनात dd घर भरून दार ओतचें हें पळेतकूच असलीं उत्पादक कामां 

कोण राजी जातलो? श्रम करतल्यांक उणी जोड जावपाक लागली आनी 
करिनात तांकां सुमारा भायर जावपाक लागली जाल्यार, समाज श्रम केन्ना 
करचोच ना. आयज आमच्या समाजांत जो चडांत चड शिकता तो समाजा 
कडल्यान चडांत चड पगार मागता. आपणाक शिकोवपा खातीर सरकारान शाळा 
कॉलेजां काडलीं, तीं चलूंक पावचीं म्हूण समाजान सरकाराक टॅक्साच्या रुपान 
दुडवांचो आधार दिलो, सरकारान म्हळ्यार, समाजान आपणाक शिकोवपा खातीर 
खर्च खूब केलो, ह्या समाजाक आपणें कितेंय तरी fede जाय, ताच्या 
` उपकारांतल्यान थोडो तरी मेकळो जावपाचो यत्न करूंक जाय, हें भानूच ह्या 
' लोकांक उरना. उरफाटे ते म्हणपाक लागतात, 'तुमी आमकां शिकोवन व्हड केले 
` मू? आतां आमकां पगारूय व्हड दियात...' 

समाजांतलीं सगळीं मुल्यांच हाणी आरतीं-परतीं करून उडयल्यांत . 

बारा म्हयन्यांचो पगार घेवन वर्साक साडे स म्हयन्याच्यो सुटयो घेवप 
हो नेम ह्या लोकांनी घडयला. 

समाजाचीं मुल्यां कित्याक लागून उरफाटी जालीं हाचो विचार करूंक 
बसतां तेन्ना विनोबांचो आवाज कानांत घुमूंक लागता. विनोबा सांगताले - 

'तुमी दुडवांक सुमारा भायर म्हत्व दिलें म्हूण अशें जालें. दुडवां हातांत 
तुमी तुमचो सगळो कारभार काडून दिलो. म्हूण सगळे आरतें wd जालें. दुडू 
मुदलांतूच फटींग. ताका खासा आपणालेंच मोल ना. तो आपणालें अवमूल्यन 
एका सारके करीत गेला. एका काळार रुपयाचें मोल रुपयो आशिल्ले. आतां पांच 
पयशे जालां, हाचे वयल्यान समजना? दुडवांक उतराचें मोल ना. दुडवांचें 
अवमूल्यन ज्या. प्रमाणांत जायत गेलां त्या प्रमाणांत तुमचे नितिचेंय आनी 
मनीसपणाचेय अवमूल्यन जायत रावलां. तुमी दुशण आतां कोणाक दितले?' 

दुडवांक लागून लोक 'बेंदल्ल' कशे जाल्यात. ते दुसऱ्याच्या श्रमाचेर 
जियेतले. आनी वयल्यान मेळटा तें पावना म्हूण हाचेर ताचेर हात मारीत 
रावतले. 


५१. _ खंयचें मत्त खरें मानपाचें? मनीस माकडा पसून आयला म्हणटा तें, 
काय मनीस आरंभाक शिकारी अवस्तेत रावतालो आनी सुकणीं सावदां मारून 
खातालो म्हणटा तें? 

दोनूय मत्तां विज्ञानिकांचीं. 

पयलें मत्त खरें धरलें जाल्यार मनीस आरंभाक शिकारी अवस्तेंत 

रावतालो म्हणटा तें मत्त फट म्हणचें पडटलें. कित्याक, माकड सुकणीं सावदां 
मारून खायना. माकड सामको शिवराक. शिवराक माकडा पसून आयिल्लो 
मनीस आरंभाक तरी माकडा सारकोच शिवराक आसूंक जाय. 

उपरांत तो इबाडला आसूं येता. आनी मास खावंक लागला जावं येता. 

मनीस भोळो. कित्याचेरूय भावार्त दवरून चलपी. समाजाचेर धर्माचो 
शेक चलतालो तेन्ना तो धर्माच्या मळावयल्या लोकांचेर भावार्त दवरून चलतालो. 
ते सांगतात तें खरें मानतालो. आयज समाजाचेर धर्माचो शेक व्हडलोसो चलना. 
विज्ञानिकांचो चलपाक लागला. म्हूण विज्ञानीक सांगता तेंच खरें मानून मनीस 
आयज चलपाक लागला. 

विज्ञानिकांचीं मत्तां लेगीत तर्जून पळेले बगर, बुद्दिच्या वरकुलार 
घांसून काडले बगर, मोन्यांनी मानून घेवंक जायनात. 


५२. सिगरेटी सुमारा भायर ओडपी कोणूय खांकेन बेजार जालो आनी 
दोतोरागेर गेलो जाल्यार दोतोरान ताका fed wie जाय? 'सिगरेट सोड. ना 
जाल्यार तुजी खांक वचपाची ना' हेंच मू? gos दोतोर हें सांगिना. तो ताका 
'ग्लायकोडीन' वा असलेंच कसलें शारोप दिता आनी दिसांतल्यान तीन खेपे 
कुलेर कुलेर घे म्हूण सांगता. - 

तसो, THAT, घरांत बसून रावपी कोणूय आपणाक गोडेंमूत जालां म्हूण 
दोतोरागेर गेलो, जाल्यार दोतोर ताका सकाळ सांज वरवर भर पासय मार म्हूण 
सांगिना. ताका 'दाओनिल' वा असल्योच कसल्यो गुळयो घे म्हूण सांगता. 

खांकेक खरो उपाय सिगरेट सोडप आनी गोडेमुताक खरो उपाय 
पासय ARG. ग्लायकोडीन वा दाओनील घेवप न्हय. 

पुणून हो उपाय कोणूच सांगिना. 

कित्याक, हो उपाय सांगलो जाल्यार दोतोरांची दोतोरकी चलपाची ना. 

अशेंच-शें कितें देशाच्या विकास कार्यातूय चल्लां. | 

एका मुम्बय शारांत वर्साक पांच लाख नवे लोक भायल्यान 
पोटा-पाणयाच्या सोदांत येतात. ह्या हिसपान विसावो शेंकडो सोंपता सर मुम्बंयंत 
एक कोटी अंयशी लाख लोक जातले म्हणटात. एका दसका भितर खंय मुम्बय 
सारकेल्या शारांनी धर्तरे वयले अर्दे लोक येवन रावतले. 

लोक गांव सोडून शारांनी येवन रावले जाल्यार शारांचें कितें जातले? 

लोकांक रावपाक घरां मेळचीं नाल. लोक झोंपडपट्ट्यो उब्यो करून 

रावतले. तांगेली परसाकडे वचपाची वेवस्ता करूंक येवची ना, वचत थंय ते घाण 


करीत वतले. घाणीक लागून तरातरांचे रोग शारांत पातळटले. आनी ते व्हडल्या 
बिल्डिंगांनी रावतल्यांकूय पिडटले. सगळ्यांक चाकऱ्यो मेळच्यो नात. म्हूण 
तरणाट्यां मजगतीं चोर आनी वाटमारे वाडटले. 

संवसारांत खंय आयज २८० व्हडलीं शारां आसात. तांतलीं 
महाकाय-अगडबंब शारां, दोन दोन कोटी लोक रावतात तसलीं, खंय २६ 
आसात. विसावो शेंकडो सोंपपाक सगळीं मेळून ३९१ शारां उबीं जातलीं आनी 
महाकाय शारां चाळिसां वयर वतलीं. तांतलीं तेरा आशिया खंडांत आनी ब्राझिला 


' सारकेल्या दक्षीण अमेरिकेतल्या देशांत वयर सरतलीं. 


हें जें संवसाराचे फाटीर चल्लां तें संवसाराक खंय घेवन वतलें? तें 


' संवसाराक विनाशाकडेन घेवन वचचें ना, म्हणपाचें खरेपण आसा? आमी 


'विकास' घडोवन हाडटात तो संवसाराचो विनाश करपा खातीर? हय, तीच 
दिका घेतल्या आयच्या विकासकार्यान. 

जावंक जाय fd? गांवांतल्या लोकांक गांवांतूच काम धंदे मेळूंक 
जाय. थंयच तांचो पोटा-पाणयाचो प्रस्न सुटूंक जाय. पोटा-पाणया खातीर शारांनी 
वचपाचो प्रसंगूच कोणाचेर येवंक जायना. 

शारांनी वचप तें फकत नांव लोकीक जोड़पा खातीर. पोटा-पाणया 
खातीर न्हय. 

WH हें घडोवन हाडपाक अर्थनितिची दिका बदलूंक जाय. चडांत चड 
माल निर्माण करून तो भायर धाडप आनी फॉरेन एक्सचेंज जोडप ही जी आयची 
'विकासा'ची मोख थरल्या तिचे बदला सगळ्यांक काम दिवन गांव आत्मनिर्भर 
करप ही मोख मुखार दवरूंक जाय; पुणून ते खातीर जी वाट आयच्या 
संवसारान धरल्या ती ताणें सोडून fede जाय आनी गांधीन सांगिल्ले वाटेन 
चलपाची तयारी करूंक जाय. 

एक गजाल विसरूंक फावना. विकास म्हळ्यार वाड न्हय. वाडीक 
दुसरें एक नांव आसा ग्रोथ. ग्रोथ म्हळ्यार कॅन्सर. आनी कॅन्सराक उपाय ना. 


५३. केदारनाथाक रातचो पाविल्लों. aa पीठ कशें पातळ्ळेलें आनी शीं 
आकांताचें पडिल्लें. हांव धर्मशाळेत तीन कामळी पांगरून आड पडिल्लों . 
इतल्यांत करंदीकर धांवत आयलो. 
म्हणपाक लागलो, 'यो, देवळांत आरत्यो सुरू जाल्यात. भक्तिचो 

असलो उसळपी सागर तुका आनीक खंयच पळोवंक मेळचो ना... चुकोवं 
हो अणभव. पांय Teci हांव तुज्या...' 

करंदीकर जाणटो. साठ जावन तीन काय चार Oech. म्हजी अर्दान 
लेगीत पिराय नाशिल्ली. तो पांयां पडटा हें म्हज्यान सोंसूं नज जालें. विंचवान 
नांगी maga उसळटलों आशिल्लों तसो उसळ्ळों आनी शाल पांगरून देवळांत 
गेलों. N 

दोनशें अडेजशें लोक 'जय जगदीश हरे' भजन म्हणून नाचताले आनी 
केदारनाथाक वेंग मारताले. घांटी एका UREN वाजत राविल्ल्यो... 

अवचीत म्हजी नदर एके उतार पिरायेचे बायल-मनशेचेर वचून | 
थिरावली. तिका दोळे नाशिल्ले. तिवूय पिशें लागिल्ले वरी ताळयो मारून 
नाचताली. हांवें तिका विचारलें, 'बायें गे, तुका दिश्टी पडना जाल्यार इतलेय हें | 
त्रास काडून हांगा आयली कितें पळोवपाक?' 

'म्हाका नाका दिश्टी पडूं... ताका दिश्टी पडटां हांव. ताची नदर 
म्हजेर पडची म्हूण आथल्यां हांव, पुता. तिणें जाप दिली. 

म्हजी कमर आपशींच बागवली आनी हांवें तिच्या पांयांक हात लायलो. 

करंदीकराचे दोळे भरून आयले. ताणें म्हाका घटट वेंगेंत घेतलो. 





ê 
ms 


५४. तो हालींच प्रोफेसर जाला. प्रोफेसर म्हणटकूच आपणें 'एब्सँट मायंडेड' 
आसूंक जाय असो ताणें समज करून घेतला. शेणिल्ले शेणिल्ले वरी चलता. 
आपणालेच तनरेंत आसता. विसराळो, भोंवतणची सुद्ध नाशिल्लो असो-सो कितें 
जाला. 

हांवें ताका म्हळें, खत्यांनीच तूं असो 'एब्सँट मांयडेड' जाल्लो आसशीत 
जाल्यार तुजे बुद्दिची धार गेल्या, ती झेमी, उबगणी जाल्या अशें म्हणचें पडटलें 


प्रोफेसराची बुद्द सदां अलर्ट आसूंक जाय, जागरूक आसूंक जाय. Rea 
आसूंक जाय 


म्हजेर तो रागार जालो 


बुद्द जागरूक नासता तेन्ना आमचे हस्तुकीं usa जायना तें केन्ना 


केन्ना घडटा. मागीर 'चत्राय उरली ना' अशें म्हणून आमी तें पासून व्हरपाचो 
यत्न करतात. 


घाळपणान मनशाच्या हातांतल्यान कितेंच घडूंक जायना. 
बुद्ध म्हणटालो, घाळ रावशात, शेणटले. जागरूक रावशात, जिखतले. 

बुद्ध अशेंय म्हणी, चित्त इतलें जागरूक दवरूंक जाय की मनशाक बसता तेन्ना 
बसतां, उठठां तेन्ना आपूण उठठां म्हणपाची जागरूक जाणवीक Gea 
जाय. आपणाक राग आयिल्लो आसत जाल्यार 'हो पळे, म्हाका राग आयला', 
रागा भरशीं व्हांवन वता आसत जाल्यार 'हो पळे, रागा भरशीं हांव व्हांवन वतां' 
हाचीय जागरूक जाणवीक ताका जावंक जाय. 

गुपीत खबरों हाडपी मनीस कोणाचेरूय 'नदर दवरता' तेन्ना कितें 
' करता? ताका कळूंक दिनासतना अशे एके सुवातेर वचून लिपून बसता की 
' जंयच्यान ताका तागेर कोण येतात, कोण वतात, सगळें पळोवंक मेळटा. मनशान 
हेच भाशेन आपणांत भितर अशे तरेचो एक सी.आय.डी. बसोवंक जाय की ताका 
आमच्या मनांत कसले विचार येतात आनी कसले येवन वतात ते जागरूकपणान 
कळूंक जाय. मनशाक आपणाकूच नियाळूंक येवंक जाय. 'चत्राय उरली ना' हें 
वाक्यूच ताचे जिबे वयल्यान केन्ना येवंक जायना. 

एब्सँट मायंडेड रावन मनीस मोटार वा स्कूटर चलयत जाल्यार ताका 
एक्सिडँट जावंकूच जाय. vie मायंडेड रावन मनीस पसरो चलयत जाल्यार 
ताचो वेपार बुडुंकूच जाय. एब्सँट मायंडेड् रावन आपूण देशाची राखण करतलें 
अशें सैन्य म्हणीत, देश दुस्मानाच्या हातांत वचुंकूच जाय. 

एब्सँट मायंडेड्नेस म्हळ्यार घाळपण आनी घाळपण म्हळ्यार प्रमाद. 
आनी 'पमादो मच्चुनो पदम्‌'. प्रमाद म्हळ्यार मरण. घाळपण खंयच चलूंक दिवंक 
जायना. खंयचेंच काम घाळपणान मनशान करूंक जायना. 

कांय जाणांक 'उगडास उरना'. has कोणूय अमक्या वेळार येतलों 
म्हूण सांगता आनी येना तेन्ना तो म्हजो अवमान करता अशें म्हाका दिसता. 
म्हाका ताचो मागीर राग मारता. आनी 'उगडास उरलो ना म्हूण पावलों ना' अशें 
सांगता तेन्ना इतली तिडक मारता की ताचे wiper फुलोवचें-शें दिसता. वा 
ताका 'टाडा' लावन भितर घालचोसो दिसता. 

'उगडास उरलो a हें घाळपणाचेंच एक लक्षण. ताचो 'कॉग्निझिबल 
ऑंफेंसां'त आसपाव जावंक जाय. 


५५. कोणाली तें विसरलों. एक कथा वाचूंक मेळिल्ली. 
एक आशिल्लें शेवणें. खूब उडटालें. वयर मेरेन वतालें. पुणून नदर 
सदांच जमनीर दवरून उडटालें, 


एक दीस तें wed वरी उडत वयर गेल्लें. अवचीत ताका सकल एक 

गाडो दिश्टी पडलो. वायटिंनी भरिल्लो. गाडेकारान वायटिचे किडे भरून 
हाडिल्ले आनी तो शेवण्यांक मोट्यान उलो मारून सांगतालो, 'एक पांख | 
दोन किडे घेयात.' 

शेवण्याक वायटी खूब आवडटाल्यो. 

सकल देंवून तें एका रुखाचे ताळयेर बसलें. गाडेकाराक विचारलें, 
'कशी दिली वायटी?' 

'एका पांखाक दोन किडे, बाय.' गाडेकारान जाप दिली. 

शेवण्यान आपणाल्या पाखाट्यांतलें एक पांख चोंचीन ओडून काडलें. तें _ 
गाडेकाराक दिलें. दोन किडे घेतले आनी फुर्रर करून तें उडून गेलें. 

तेदूसच्यान शेवणें एक पांख दिवन दोन किडे घेवपाक लागलें. ताणें 
Waal गाडेकाराची वाट vad dad. तो दिश्टी पडना फुडें सकल cad, एक 
पांख काडचें. तें गाडेकाराक दिवचें. ताचे कडल्यान दोन वायटी-किडे Uda 
आनी उडून वचचें. 

हें पळोवन बापायक वायट दिसचें. ताणें एक दीस शेवण्याक म्हळें, 
'पुता, वायटी आमचें शेवण्याचें मुखेल अन्न न्हय. धर्तरेर तरातरांचे किडे आसात. 
कांय अंतराळांतूय Bed. सगळे कडेन ते मेळटात. अशें आसतना, एकेच 
वायटिच्या नादाक लागप समा न्हय. ते भायर, वायटी-किडे कितलेय गोड 
लागले म्हूण पांख दिवन ते घेवप मातूय समा न्हय. आमचें शेवण्यांचें खरें 
भांडवल म्हळ्यार आमचे पांखाटे. ते आसात म्हूण आमकां उडूंक येता..." 

‘ay शेवण्यान बापायक जाप दिली. 'तुमी पोरणे पिळगेंतलीं शेवणीं. 
पोरण्या विचारांचीं... वायटी-किड्यांत कितें आसा, तुमकां wa खबर !' 

बापायन es, 'पुता, एक दीस तुजेर पच्छात्तापाचो प्रसंग येतलो... 
पळेशीत तूं.' 

पुताक वायटेचीच रूच लागिल्ली. वायटींकिडे खावंक लागत पसून तो 
दुसरो Gada feel चोचींत धरी नाशिल्लो. फळ लेगीत कसलेंच खाय 
नाशिल्लो . 

इल्लीं इल्लीं करून शेवण्याच्या पाखाट्यांतलीं पांखां उणी जायत गेलीं. 
ताका पयलीं भाशेन उडुंकूय येना जालें. मातशें उडटालें. पुरो जातालें. मागीर, 
एके TOA बसून रावतालें. बाकिचीं शेवणीं वयर वयर उडटालीं आनी हें फकत 
तांकां पळेत रावतालें. ताणें मागीर आपणा खातीर एक तत्त्वज्ञान रचून काडलें - 
उडपांत fod अर्थ आसा? उडून उडून हांकां कितें मेळटा? एकाद-दुसरो किडोच 
मू? ... मूर्ख खंयचे कडले. एक पांख दिवन दोन किडे मेळटात. तेवूय वायटिचे. 
तर मागीर उड़पाची कितें गरज आसा? ... 

इश्टांनी ताका सांगचें, 'सभाग्या, तुका पच्छात्ताप जातलो एक दीस !' 
पुणून हें आयकता कित्याक? ल्हवू ल्हवू ताका उडूंक येना जालें. एका 
रुखावयल्यान दुसर्‍या रुखार तरी तें वतालें. तेंवूय आतां ताका जमना जालें. 
चडांत चड एके ताळये वयल्यान दुसरे ताळयेर वचप, इतलेंच तें करपाक लागलें. 
' हाच्याकूय पयस वचप ताका जमना जालें 
एक दीस गाडेकार आयलो ना. शेवण्यांन दीस भर वाट पळेली. त्या 
` दिसा तें उपाशीं उरलें. दुसरो दीस उदेलो. त्याय दिसा गाडेकार आयलो ना. 
' तिसऱ्या दिसाय आयलो ना. शेवणें उबगलें. म्हणपाक लागलें, ‘AH मारलो 
` गाडेकार. हांवूच वायटी किडे सोदून काडटलें.' तें सकल देंवलें. मातशें मुखार 
' गेलें. मुखार एक आकांताची व्हड वायटेची वसणूक ताका दिश्टी पडली. तीन 
' दीस तें उपाशीं आशिल्लें. वायटी किडे दिश्टी पडना फुडें पट पट्‌ करून तें एक 
। एक खायत सुटलें. उपरांत ताका एक माण्णी येवजली. ताणें किडे पुंजावन 
` दवरचे अशें थारायलें. एक गाडो भरीत इतले वायटी-किडे ताणें पुंजायले. 
चवथ्या काय पांचव्या दिसा ताका गाडेकार दिश्टी पडलो. शेवणें 
खुशालभरीत जालें. ताणें गाडेकाराक विचारलें, 'सभाग्या, खंय आशिल्लो तूं 
' इतले दीस...? तुजी वाट पळोवन पळोवन म्हाका पुरो जालें. आतां पळे, कितले 
किडे zid पुंजावन दवरल्यात ते.' 
गाडेकारान od, 'बरें केलें.' 
'आतां हे सगळे किडे तूं SX. आनी म्हजीं पाखां म्हाका परतीं दी.' 
गाडेकार खो खो करून हांसलो. म्हणपाक लागलो, 'हांव किडे दिवन 
पाखां घेतां. पांखां दिवन किडे न्हय. कळ्छें...?' 
शेवणें फणफणलें; fod करचें, ताका समजना जालें. सुखा खातीर 
आपणे आपणालें स्वातंत्र्य होगडायलें, हाचो ताका पश्चात्ताप जाल्लो. इतल्यांत, 
खंयच्यान तरी एक बुकलो आयलो आनी ताणें शेवण्याचेर उडी घाली. शेवणें 
मेले. 


५६. ओपीनियन पोला मुस्तींतली खबर. एका गांवांत एका इश्टाक मेळपाक 
गेल्लों. 

चिंचेकडेन पावपाक बस थांबयली आनी देंवलों. इश्टाचें घर थंयच्यान 
सुमार तीन किलोमिटरांचे वाटेर. चलून वचचें पडटालें. 

वर भर बसून बस धरपाक Weel तेन्ना इश्ट म्हाका पावोवपाक 

चिंचेकडेन आयलो. येतना आपणाल्या पांच वर्साच्या नातवाकय i 
आयलो. हांवें म्हळें, 'तूं पावपाक आयलो तें बरें आसा... हाका बाब 
कित्याक हाडलो?' 

'ताचेच खातीर तर आयलां' इश्टान जाप दिली, 'पावण्याचों भौमान 
कसो राखूंक जाय हें ताका कळूंक नाका?' 


५७. कांय जाणांचो कित्याचेरूय भावार्त. भुतां खेतां, देंवचार म्हारू,' घाडी 
भगत, राहू केतू, मंगळ शनी, कित्याचेरूय. 

ह्या भावार्ताक ते श्रद्धा म्हणटात. 

are चिंती नासतना, तर्जी नासतना आमी मानतात तिका ' श्रद्धा 
न्हय, अंधश्रद्धा म्हणूंक जाय. | 

ईश्वर आसा काय ना, आमकां खबर ना. कांय जाण आसा म्हणटात. 
म्हणटकूच घडये तो आसूं येता. ना म्हणपाचें म्हाका काळीज जायना. खातरी 
नासतना, अणभव नासतना बेश्टो अविस्वास कित्याक दाखोवं? अंधश्रद्धे इतलीच 
अंध-अश्रद्धा कुड्डी. हांव म्हजें मन उकतें दवरतलों अशें म्हणून अणभव 
नासतनाय 'मानप' हिकाय कांय जाण श्रद्धा म्हणटात. 

'कितेंय मानपी' पयले तरेचे श्रद्धावंत संवसारांत पावला कणकणी 
मेळटले. दुसरे तरेचेय खंय खंय पळोवंक मेळटले. 

पुणून श्रद्धेची आनीक एक तरा आसा -- 

समाजांत असत्य कितलेंय चलूं, अंतीं जैत सत्याकूच मेळटलें. असत्यान 
म्हाका कितलोय लाव! जावं, हांव सत्य सोडपाचों ना. असत्यान कितलोय 
अच्छेव AY, सत्या आड कितलेय पुरावे Aes, सत्य सोडप ना म्हळ्यार नाच ना. 
अंतीं सत्यूच जैतवंत जातलें, हांव सत्य सोडपाचोंच ना, हे तरेची श्रद्धा आशिल्ले 
लोक समाजांत कांय जाण पळोवंक मेळटले. समाज अजून मेरेन चलता तो 
असल्या श्रद्धावंतांक लागून. , | 

लोकांची हीच श्रद्धा , वाडोवंक जाय. घट करूंक जाय. खासा 
आपणाली वाडोवन, घट करून. 


५८. करूंक फावना असलें कितेंय मनशान केलें म्हणटकूच आमी ताका 


ओथांबे ५२ 








म्हणटात, 'तुका हें सोबलें ना, आं 
[ | म्हळ्यार, आमी निती कडेन सौंदर्याचेच नदरेन पळेतात असो हाचो अर्थ 


जालो. 


नीत हें सौंदर्याचेंच दुसरें नांव. 


५९. आदर्श जोडपें Wad? भारतीय संस्कृताय जाप दितली : राम-सीता, 
सत्यवान-सावित्री सारके. 


सीतेन आपणालें व्यक्तिमत्त्व रामांत विरगळावन उडयल्लें. सावित्रीनूय 
तशेंच केल्लें. तिकाय स्वतंत्र व्यक्तिमत्त्व नाशिल्लें. ती घोवांत एकरूप जाल्ली. 

घोव केन्ना बायलेंत एकरूप एकजीव जाला व्हय? जो बायलेच्या 
आदर्शा फाटल्यान गेला, असो एक तरी घोव पळोवंक मेळत व्हय? 

बायलेन घोवांत एकरूप जावचेंच. घोवानूय बायलेंत एकरूप-एकजीव 
जावंक जाय. असल्या घोवाचें नांव घेवन हें आदर्श जोडपें अशें म्हणूंक येवंक 
जाय. 

घोव आंगापांगान बायले परस घट. ते भायर, जोडकार. घरांत ताचोच 
शेक चलतलो. बरें आसा, पुणून बायल संवसार चलयता, घर सांबाळटा, 
भुरग्यांक वाडयता. ही तिगेली जापसालदारकी उण्या मोलाची न्हय. जे मेरेन हे 
जापसालदारकेचें महत्त्व घोवाक Hod ना ते मेरेन घोव-बायलेंत समानताय 
येवपाची आस्त ना. समानताय आयल्यारूच एकताय येतली. ही एकताय बायलेन 
आपणालें व्यक्तित्त्व घोवाच्या व्यक्तित्त्वांत विरगळावन येवपाची ना. 

दोगांय एक जावंक जाय खरीं. पुणून एक जावपाक दोगांकय स्वतंत्र 
व्यक्तिमत्वां आसूंक जाय. 


६०. लोहियांक रामाची तिडक. सीतेक लागून चड. एका मडवळान तिच्या 
चारित्र्याचो दुबाव घेतलो म्हूण तिका रामान रानांत व्हरून सोडली, ही रामाची 
करणी तांकां निखालूस मानूंक नाशिल्ली. तिची अग्नि-परिक्षा करून घेतली ही 
करणी तर तांकां भिरभिरी मारपा सारकी लागिल्ली. ते म्हणटाले, आपूण 
प्रजातंत्रान चलपी राजा इतलेंच ताका दाखोवन दिवपाचें आशिल्लें मू? मागीर 
दुसरो कसलोच उपाय ताका कसो येवजलो ना? दुसरो उपाय आशिल्लो : ताणें 

राज्य सोडपाचें आनी सीतेक घेवन wed रानांत वचपाचें. 

पतिव्रतेची जी देख हो देश आपणाल्या बायलांक दीत आयला ते देखी 
आडूय लोहिया उसळटाले. पतिव्रता बायलेची दुसरी एक प्रतीक सावित्री. यमागेर 
वचून ती सत्यवानाक जितो करून घेवन आयली म्हूण तिची तुस्त तोखणाय 
चल्ल्या ह्या देशांत. लोहिया विचारताले, यमागेर वचून बायलेक घेवन आयिल्ल्या 
एकल्या तरी पत्निव्रती मनशाचो दाखलो तुमकां दिवंक येता व्हय? | 

हिन्दुस्तानी मनशान सीता-सावित्रीच्यो कथा रचून हिन्दुस्तानी बायलेक 
मनान दादल्यांची गुलाम केल्या. तिका हे गुलामींतल्यान सोडवची आसत जाल्यार 
तिचे मुखार सीता-सावित्रीची न्हय, तर द्रौपदेची देख दवरूंक जाय, अशें लोहिया 
म्हणटाले. 

'सावित्री काय द्रौपदी' हे तरेचो वादूय तांणी मदीं सुरू केल्लो. 

द्रौपदी एक तेजस्वी बायल. तिचे बगर महाभारतांतलें 'एकूय चाक 
घुंवना. vial vial खंयच्याय पांडवान तिका आपणाली संपत मानपाचो यत्न केला 
तेन्ना dal द्रौपदी उसळ्ळ्या. हांव तुमची घरकान्न, दासी न्हय, हें तिणें सगळ्यांक 
दाखोवन दिलां. राज्यसभेत तिका ओडून हाडले उपरांत तिणें थंय बशिल्ल्या 
जाणटेल्यांक जे प्रस्न केल्ले ते पळोवन लोहिया म्हणटात, 'हम कह सकते हैं कि 
पुरुष के प्रभुत्व पर इतना कडा प्रहार किसी ने भी नहीं किया, व्यवस्था के तमाम 
नियामकों की उपस्थिति में अपने पक्ष को जितनी ताकत के साथ द्रौपदीने रखा 
था, शायद उसके समकक्ष दूसरा उदाहरण आजतक के लिखित-अलिखित 
इतिहास में उपलब्ध नहीं है ।' 

द्रौपदे मुखार सगळे मानो सकल घालून बशिल्ले. कोणाच कडेन तिच्या 
प्रस्नाच्यो जापो नाशिल्ल्यो. एक प्रखर बायल मनीस म्हूण लोहिया द्रौपदेची देख 
हिन्दुस्तानी बायलां मुखार दवरूंक सोदताले. 

हिन्दुस्तानी लोकांची बायलांकडेन पळोवपाची नदरूच बुरशी. एक तर 
ते तिका दासी लेखीत आयल्यात वा देवता मानीत आयल्यात. बायल दादल्यांचे 
बराबरिची हो विचार ह्या देशांत सगळ्यांत पयलो मांडलो तो महात्मा गांधीनी. 
दुसरो, लोहियांनी. बाकिचे सगळे एक तर पुर्विल्ल्यांचे गडे वा येवरोप-अमेरिकेचे 
Rra. 

मौलीक विचारूच जायना ह्या देशांत, खंयच्याच मळार. 


६१. एकल्याची नामना आयकली, मनीस चारित्र्यवान, निर्मळ म्हूण. 

'म्हळ्यार कसलो?' etd विचारलें, 
'रामा सारको. एकपत्निव्रती' ताणें जाप दिली. 'खंयचेच बायल-मनशे 
कडेन वांकडे नदरेन पळोवचो ना असलो ' $ 
म्हाका हांसो आयलो. हांवें ह्या मनशाक सत्ताधिशां मुखार शेंपडी 
हालयत Gal राविल्लो कितलेशेच 'खेपे पळेला. सत्ताधिशां कडल्यान हाडाचो एक 
HSH! मेळटा जाल्यार तो कितलोय सकल देंवता तो पळेला. 
Bid म्हळे, असल्या चारित्र्याक मोल ना. फकत सेक्साच्या मळार मनीस 
। निर्मळ आसलो म्हूण तो चारित्र्यवान जायना. चारित्र्यवान मनशांत दुसरेय 
| कितलेशे गूण आसूंक जाय. | 
पयले सुवातेर मनीस उतराचो आसूंक जाय. दिल्ल्या उतराक पाळो 
दितलो, केन्ना कोणाक फटोवचो ना, दुसर्‍याच्या दुबळेपणाचो केन्ना लाव घेवचो 
ना, लाखांनी कोटिनी रुपया ताच्या हातांत कोणेंय दिले जाल्यार तो एका 
पयशाक लेगीत हात लावचो ना, वेव्हारांत स्वच्छ आसतलो असलो आसूंक जाय. 
दुसरे सुवातेर, तो न्यायी आसूंक जाय. आपणाल्या हातान चूक घडली जाल्यार, 
चूक ती चूक म्हूण कबूल करपाचें धैर्य ताच्यांत आसूंक जाय. चुकिचे प्रायश्चित 
घेवपाचीय तयारी ताणें दाखोवंक जाय. तिसरे सुवातेर, हातांत घेतिल्लें काम 
मदींच सोडून दिवचो ना, परतो, अडचणींक धिरान तोंड दितलो आनी घेतिल्लें 
काम पुरें करतलो, असलो आसूंक जाय. वोत वारो पावस सोंसपाची, श्रम 
करपाची, तकालस काडपाची, बारीक बारीक गजालींत लक्ष घालपाची ताच्यांत 
तांक आसूंक जाय. चवथे सुवातेर, तो विवेकी आसूंक जाय. बरें वायट 
पारखुपाची आनी वायट तें सोडून बरें तें घेवपाची तांक ताच्यांत आसूँक जाय. 
अणभव आनी कल्पना, कल्पना आनी आदर्श हांतलो फरक कळपा इतली ताची 
बुद्द तीख आसूंक जाय. पांचवे सुवातेर, केदीय व्हडली पदवी Ad, केदोय 
व्हडलो भौमान मेळूं, केदीय सत्ता ताच्या हातांत येवं, आपणा परस व्हड 
संवसारांत जायते जाण आसात, कांय जाणांच्या तर पांयां पोंदच्या धुल्लाच्या 
कणा इतलीय योग्यताय आपणांत ना, हाची जाणविकूय ताका आसूंक जाय. मुखा 
वयलो मनीस पिरायेन वा पदवेन कितलोय ल्हान आसूं, ताचे मुखार ताच्याकूय 
ल्हान जावंक ताका येवंक जाय. सवे सुवातेर, ताका अन्यायाची आनी असत्याची 
तिडक आसूंक जाय. अन्याय आनी असत्य चलोवपी मनीस केदोय व्हड आसू, 
ताका शिंगार घेवपाची तांक ताच्यांत आसूंक जाय. सत्या खातीर पुराय संवसारा 
आड उबो रावतलो, सत्य उलोवपाक केन्ना कोणाक भियेवचो ना, कोडू सत्य 
उलोवपाक तर मात्‌ लेगीत अनमनचो ना, असलो आसूंक जाय. तो धीरवान 
आसूंक जाय; दुख्खां, संकश्टां, अरिश्टां कोसळ्ळीं जाल्यार थतर वितर जावचो 

ना, Panicky जावचो ना असलो आसूंक जाय. आनी सगळ्यांत i 
म्हळ्यार, तो स्वाभिमानी आसूंक जाय. कोणाचे धमकेक भीक घालचो ना. कितेंर 
मेळचें म्हूण सत्ताधिशां मुखार शेंपडी हालोक्चो ना, लेंगें लेंगें करचो ना, असलो 
आसूंक जाय. चारित्र्यांत ह्या आनीक असल्या जायत्या गुणांचो आसपाव जाता. 
सेक्साचे नदरेन निर्मळ ताकाच चारित्र्यवान लेखप समा न्हय. तो बाप्पा शिवराक 
आसूं येता. 


६२. कांय जाण 'तत्वां'चे मनीस आसतात. दुसऱ्यांकूय ते तत्त्वांच सांगतात. 

तांचो गुन्यांव ना. एकाद्रे तत्त्व मनशाक पटिल्लें आसलें, जाल्यार तें 
ताका सस्त बसूंक दिना. दुसऱ्यांक सांग म्हूण सांगीत रावता. आनी जे मेरेन 
मनीस तें दुसऱ्यांक सांगिना ते मेरेन ताका समाधान जायना. पुणून, जाता 
वेगळेंच. दुसरे ताची परिक्षा घेवपाक लागतात. आमकां हो जें सांगता तें ताच्या 
जिवितांत कितलें-शें आसा, हें ते पळोवपाक लागतात. आनी खंय तरी तो उणो 
पडिल्लो तांकां दिश्टी पडटा. ते बराबर 'हो मेलो आमकां तत्त्वां सांगतलो... 
पयलीं तूंच तीं चलोवन दाखय' अशें म्हणून ते ताका नापास करतात. 

आनी चलत आयल्यात तशेच चलत रावतात. 

धरुंया, लोकांचे हे परिक्षेंत Gai सांगतलो पास जालो. हो सांगता 
तसोच चलता म्हणपाचें तांकां दिसून आयलें, जाल्यार 'तूं खंय आनी आमी खंय? 
तुका जमलें म्हूण आमकां जमतलें व्हय? तूं म्हात्मो... चार चवगां सारंको न्हय' 
अशें म्हणून ते ताची तुस्त गायतले. 'मनीस खरो आं,' अशेंय Ameo ताळ्यान 
म्हणटले. पुणून, तो सांगता तें करतले व्हय? ना. चलत आयल्यात तशेच चलत 
रावतले. 

चाळीस वर्सा वयल्या रासवळ जिवितांत हांव एक शिकलां. सुधारकान 
आपूण चारचवगां परस वेगळो अशें चुकून लेगीत भासोवंक जायना. हेरां सारकोच 
आपूण एक दुबळो, स्खलनशील मनीस म्हणपाचें ताणें जाणोवन दिवंक जाय, 
'आमी चलतात तशें चलप समा न्हय. अमकेच भाशेन चलूंक जाय. जाल्यार, 
आमचेंय बरें जातलें, दुसऱ्यांचेंय जातलें' अशें सांगूंक जाय. जाल्यारूच लोक 
थोड्या भोव प्रमाणांत तरी ताच्या सांगातान मुखार वतले. दुसऱ्यांच्या सांगातांत 
रावनूच सुधारणा घडोवन हाडूं येतात. आपूण दुसत्यां पसून कडेक सरून आनी 
डुसऱयांक आपणा फाटल्यान येयात म्हूण सांगून न्हय. 

ऋषिपुत्राक तिडक मारता. तिडके भरशीं तो श्राप दिता. श्राप Ragpa 
पच्छात्ताप जाता. आपणें बेश्टो श्राप दिलो अशें ताका दिसता आनी तो 
कितें करूं, श्राप तोंडांतसून भायर सरलो. हांव जल्मांत केन्ना फट 
: ना. म्हूण, म्हज्या तोंडांतल्यान भायर सरिल्लें केन्ना फट जावचें ना. श्राप 
ताका लागतलो. म्हज्यान एकूच करूं येता, ताका उश्राप दिवन श्रापांतल्यान 
मेकळो करूं येता. 
पुराणांत असल्यो कितल्यो-श्यो काणयो मेळटात 
जाच्या तोडांतल्यान केन्नाच फट भायर सरूंक ना ताच्या तोंडांतल्यान 
' भायर सरता तें उतर केन्नाच फट जावचें ना, तें खरें जावंकूच जाय, केदो भावार्त 
'हो ह्या लोकांचो सत्याचेर? 
कोणाचें "उतर फुकट वचना? - केषां अमोघ वचनम्‌? शंकराचार्य 
' विचारता आनी जाप दिता, जो सदां खरें उलयत आयला ताचें. जो गरजे परस 
` एक उतर चड़ उलयना ताचें. जो गरज पडटा तेन्नाच उलयता ताचें. उलयता तें 
' मेजून उलयता ताचें. उलयतना तिडक ओडी सारके अवगुण आडवे येवंक दिना 
ताचें. असल्याच मनशाचें उतर फुकट वचना. तें अमोघ आसता. तें खरें जाताच 
जाता 






वाचा शुद्धीक इतले मानताले लोक आमच्या देशांत. 
जिबेची शक्‍ती ही. हे शक्तिची फाव$ ती जतनाय घेवन उपेग करीत 
जाल्यार जग बदलपाक शस्त्रांची अस्त्रांची कसलीच गरज भासची ना. 


६४. एकल्यान म्हळां, मनीस जल्माक येतना मेकळो येता. पुणून जल्माक 
येनाफुडें ताच्या हातां-पांयांक तरांतरांच्यो बेडयो पडटात. कांय लोखणाच्यो, कांय 
रुप्याच्यो, कांय भांगराच्यो. कसल्योय आसूं त्यो, पुणून बेडयो. ह्यो बेडयो ताका 
बंदो करतात. 

चोंय दिकांनी भोंवन येयात, तुमकां सगळेकडेन बंदेच बंदे पळोवंक 
मेळटले. शिश्य गुरुंचे बंदे. गुरू राजांचे बंदे. राजा धर्माचे बंदे. धर्म रुढिंचे बंदे. 

जिब्रानाचें एक गद्य-काव्य वाचिल्लें. अजून थोडें भोव मतींत उरलां. 
तो म्हणटा, आपणें संवसारांत सगळेकडेन Hes बंदेपण पळेलें, जें मनशाक 
ताच्या म्हालगड्यांच्या कुळाचारांकडेन बांदून दवरता आनी बाविल्ले-झडिल्ले 
रीत-रवीस ताचेकडल्यान मनोवन घेवन ताचे तरणे कुडींत मर्तमडे आत्मे भरता. 
आपणें संगळेकडेन A बंदेपण पळेलें, जें दोळ्यां मुखार नाका आशिल्ल्या एका 

दादल्याक एके बायल-मनशेचें जिवीत ओंपता आनी तिका नाका आसतना 
आपणाली कूड तिका ताच्या विकारां सुवादीन करची पडटा. आपणें संवसारभर 
भेड्डें बंदेपण पळेलें, जें मनशाच्या कानाक गुड्डे मारता आनी ताचे तकलेचीं 
दारां जनेलां धांपून मेकळे विचार भितर वचपाचे आडायता. आपणें विद्रूप बंदेपण 
पळेलें, जें मनशाची मान सुलताना मुठींत दिवन ताका ऊठ बस करूंक लायता 
आनी तो ऊठ बस करता. आपणें थोंटें बंदेपण पळेलें, जें निश्पाप पोरांक गिरेस्त | 
अन्नाड्यांगेर जल्माक घालता आनी तांकां भ्रश्ट, अपराधी करून लोकांच्या 
माथ्यार बसयता. आपणें VAY बंदेपण पळेलें, जें शिंदळकेक बुदवंतकाय म्हूण 
तोखेता, फुरफुऱया फेणेराक गिन्यान लेखता, दुबळेपणाक नमळाय म्हणटा आनी 
भिजुडकायेक सदाचार लेखता. हे भाशेन, पांगळे, शिरकळें, विद्वाटें... तरातरांचें 
बंदेपण पळोवन आपणाक पुरो जालें, आंग मोडून आयलें. तेन्ना आपूण युगांचे 
Gerd एकलोच cael आनी चलत चलत अंत आनी पार नाशिल्ल्या दुख्खांनी 
भरिल्ले एके न्हंये ASR पावलों. थंय मध्यान रातच्या बेळशेल्ल्या चान्र्यांत आपणें 
एक मर्तमडी बायलमनीस पळेली. ती आपणाले दोळे चंद्राकडेन लावन बशिल्ली. 
आपूण तिचे म्हऱ्यांत गेलों आनी तिका विचारलें, 'बाय गे, कोण तूं... तुजे नांव 
ford?’ 

'म्हजें नांव स्वतंत्रताय', तिणें जाप दिली. 

'तुका पूत नात?' 

'आसात' 

'खंय आसात ते?' 

दोळ्यांतलीं दुकां पुशीत तिणें जाप दिली, 'एकल्याक ह्या चांडाळांनी 
खुर्सार मारलो. दुसरो पिसावन मेलो. तिसरो अजून जल्माक येवंक ना.' 


६५. आयज आनी फाल्यां मजगतचें अंतर फकत एकाच दिसाचें, प्राकृत 
मनशाचे नदरेन आसूं येता. कित्याक, प्राकृत मनशाचो फायचो दीस आयच्या 
दिसा सारकोच आसतलो. 

पुणून कर्तुत्वी मनशाचे नदरेन आयच्या आनी फायच्या दिसा मजगतचें 
अंतर खूब Sse आसता. रोयले बगर लुंवक येना ह्या नेमान ताका जें फाल्यां 
लुंवपाचें आसता तें तो आयज रोयता. 

देखून तागेल्या दोनूय fai मजगतीं अंतर पडटा तें - 

१-यत्नाचें. २-श्रद्धेचें. ३-निष्ठेचें. 

६६. म्हाका एक संवंय आशिल्ली : जंय पावतालों थंयचो एक ल्हान-सो 
फातर घेवन घरा येतालों. हांवें, हे भाशेन, कितलेशे फातर एकठांय केल्ले. 

पयर वाराणसीक पावलों. वाराणसीकूय एक राजघाट आसा. थंय 
सर्व-सेवा-संघाचे कॉलनींत एकल्या इश्टागेर रावलों. म्हजो हो इश्ट जैन. पुणून 
बुद्धाचे त्रिपिटक कोळून पियेल्लो. तसो हिंन्दुंच्या धर्मशास्त्रांतूय खोलायेंत ' 
पेंविल्लो. चार दीस तागेर उरलों. तो म्हाका सगळेकडेन घेवन भोंवलो. 
कितल्याश्या जाणांकडेन ताणें म्हज्यो वळखी करून दिल्यो. भायर सरलां त्या 
| दिसा फांतोडेर दशाश्वमेध घाटार वचून गंगेंत पर्थून एक फावट न्हालों. म्हळे, 
परतो केन्ना पावतलों, कोणाक खबर ! हेच खेपे aia निमाणी बुचकळी मारिल्ली 
' बरी. न्हावन घाटाचीं सपणां चडटालों, थंय म्हाका एक ल्हानसो गुळगुळीत फातर 
दिश्टी पडलो. उखल्लो आनी बोल्सांत घालो. इश्टान म्हळे. 'काल सारनाथाक 
तुंवे असोच थंयचो एक फातर उखल्लेलो... तूं फातर कित्याक एकठांय करता?' 

'खूब एकठांय केल्यात हांवें', ed जाप दिली. 'जंय vig पावलां थंय 
थंयचो एक फातर घेवन आयलां... आतां जाण्टेपण आयलां. आतां मेरेन भोंवलों 
तसो हे मुखार भोंवूंक पावतलों, अशें दिसना. म्हूण आतां Bid एक बेत केला. 
म्हज्या घरा मुखार आंब्याचे एक गार्फ आसा. ताच्या मुळांत एक सोंपो बांदून 
घेतलों म्हणटां. जमयल्ले सगळे फातर तांतूंत घालून ताचेर एक पाशाणी फातर 
बसयतलों म्हणटां. आनी तिचेर 'यत्र भारतम्‌ भवति एक नीडम्‌' म्हूण कोरांतून 
घेतलों म्हूण आसां... सांजचो ताचेर वचून बसतलों आनी पळेल्ल्या सगळ्या 
थळांचो उगडास काडीत रावतलों...' 

तो हांसलो! 'जवाहरलालांकूय असली संवय आशिल्ली. अलाहाबादेच्या 
तांगेल्या आनंद भवनांत तांणी जमयल्ले कितलेशे फातर sid पळेल्ले...' 

'अशें?' Bld अजापान म्हळें. 'म्हाका खबर नाशिल्ली ...' 

वयर सरतकूच आमी घरा वचपाक एके Rela बसले. ताणें wo, 
'वाराणसींतली मातीच न्हय, तर मातयेचें आयदन लेगीत वाराणसी भायर व्हरूंक 
जायना, असो एक नेम आसा, खबर आसा तुका? 

‘AT... कोणें घडयला हो नेम?' 

"शास्त्रांनी ...' 

' कित्या खातीर? ...' 
ताणें जाप दिवपा बदला म्हाका विचारलें, "तूं पावापुरीक पावला?' 
'ना.' | 

"एक तीर्थ-स्थळ तें जैनाचें ... थंय एक आयस पयस तळे आसा आनी 
तळ्यांत मदीं एक देवूळ आसा. 'जल-मंदिर' म्हणटात ताका... ताची एक 

आख्यायिका आसा. महावीराचे निमाणे संस्कार खंय हे सुवातेर जाल्ले. ह्या 
निमाण्या संस्कारां वेळार मनिसच न्हय, तर देव, यक्ष, गंधर्व, किन्नरूय खंय 
आयिल्ले. आयिल्ल्यांनी सगळ्यांनी वतना एक एक चिमटी माती आपणा वांगडा 
व्हेल्ली. ताका लागून थंय एक व्हडलो फोंडारो जालो. ह्या फोंडाऱ्यांत मागीर एक 
झर फुटली आनी ताचें हें तळें जालें.' 

पावापुरीची ही आख्यायिका सांगून ताणें म्हळें, 'कितलिंशीं युगां जालीं, 
वाराणसी हिन्दुंचें एक तीर्थ-स्थळ जालां... आयुश्यांत एक फावट तरी वाराणसीक 
येवंक जाय, काशी-यात्रा करूंक जाय, अशें युगांची युगां जालीं, हिन्दूंक सदां 
दिसत आयलां. हाका लागून वर्सान वर्स लाखांनी लोक हांगा येतात आनी गंगेत 
न्हावन पावन जावन घरा वतात. णव खंड धर्तरी, तर धावो खंड काशी, अशी ह्या 
थळाची नामना ... भारतवर्षात जितलेय धर्मविचार वयर सरले तितलेय ह्या 
थळांत येवन रावल्यात... आमचो सर्वोदय लेगीत आतां हांगा येवन रावला... 
धरुंया, हांगा पाविल्ल्या जण एकल्यान चिमटी-चिमटीभर माती आपणा वांगडा 
व्हेल्ली जाल्यार, हें थळ उरतलें आशिल्लें? तें गंगेंत बुडून gad नाशिल्लें?' 

म्हाका खरें दिसलें. sid रोखडोच बोल्सांत हात घालो आनी फातर 
काडून थंयच वाटेर उड़यलो. 

ताका वायट दिसलें. ताणें म्हळें, ‘Ad फातर भायर उडोवचो म्हूण तुका 
già हें सांगूंक नाशिल्लें.' 

'हांव जाणां' Bid म्हळे, 'हांवें होच फातर न्हय, तर ताचे वांगडा फातर 
एकठांय करपाची संवयूय आयज सोडून दिल्या... काशी-थळांत मनशान कितेंय 
तरी सोडूंक जाय, अशें म्हणटात न्हय? हांव आयज कितल्या-श्या वर्साची फातर 
एकठांय करपाची म्हजी संवय सोडून दितां...' 

कितल्या-श्या वर्साची म्हजी एक संवय हे खेपेचे म्हजे काशी-यात्रेंत 
id सोडून दिली. 


६७.  मनशांत एक पशू आसा तसो ताच्यांत एक देवूय आसा. ताच्यांतलो देव 
ताका दाखय नासतना फकत पशू दाखोवप, चूक. देव दाखयता आसतना 
ताच्यांतलो पशू ताका दाखोवप ना, व्हडली चूक. दोनांय पसून ताका अज्ञानांत 
दवरप सगळ्यांत व्हडली चूक. ताका ताच्यांतल्या पशुचीय वळख करून दिवंक 
जाय, देवाचीय करून दिवंक जाय. म्हणटकूच आपणाक खंयच्यान खंय वचपाचें 
आसा हें ताचे ताकाच कळटलें. 

६८. आमच्यांनी कोणाकूय fed येता अशे तरेची एक वस्त आमचे कडेन 
आसा. खंयची? एक कवी जाप दिता - a smile. मुमुरखो एक हांसो. दारांत 
कोणूय येवं, मुमुरख्यांनी हांसून ताका येवकार दियात. ताचेकडेन उलयतना 
मुमुरख्यांनी हांसून उलयात. ताच्या काळजाक तुमी स्पर्श करूंक पावतले. तुमचें 
कितेंच सरपाचें ना, कितेंच उणें जावपाचें ना. परते, तो दिवन तुमीय भितरल्यान 
गिरेस्त जातले. A smile costs nothing, but gives much. It enriches 
those who receive without making poorer those who give. एक 
वेगळेच तरेचें गणीत हें. दिवन लाख वांट्यांनी घेवपाचे. आमचो फकत एक खीण 
' खर्चतलो. फकत एक खीण. पुणून जाका तुमी तो दितले ताच्या जिवितांत तो 
सदांकाळ तिगून उरतलो. । takes but 8 moment, but the memory of 
it lasts for ever. तो दिवन गरीब जाल्लो संवसारांत कोण ना आनी जाका 
ताची केन्ना गरज भासली ना इतलो गिरेस्तूय कोण ना. No one is so rich or 
mighty that he can get along without it. And no one is so poor 
that he can be made rich by it. हांसो घराचें वातावरण प्रसन्न करता. 
दुसऱयां Heel संबंद गोड करता, इश्टागतूय घटमूट करता. A smile creates 
happiness in the home, fosters goodwill in business and is the 
countersign of friendship. मनीस जिवाक उबगल्लो आसत जाल्यार 
आमचो एक मुमुरखो हांसो ताची उबगण ना करतलो. निर्शल्लो आसत जाल्यार 
निर्शेणी उबोवन व्हरतलो. दुख्खांत पडिल्लो आसत जाल्यार तें gee खिणांत ना 
करतलो. ।t brings rest to the weary, cheer to the discouraged, 
sunshine to the sad and is nature's best antidote for troubles. 
लोकांचे सगळे त्रास, सगळे कश्ट, सगळीं दुख्खां ना करपाचें मुमुरख्या हांशा 
सारकें दुसरें वखद ना. हो हांसो विकतो मेळना, कोणाकडल्यान तो मागून 
हाडूंक येना, उश्णो घेवंक येना आनी कोणाकूच तो तुजेकडलो चोरून व्हरूंक 
येवपाचो ना. ॥ cannot be bought, begged, borrowed or stolen. तो 
दुसऱ्यांक दिले बगर ताचें मोल कळना. It is something that is of no 
value to anyone until it is given away. तो दिले उपरांतूच ताचें मोल 
Hoel, दितल्याकूच कळटा, घेतल्याकूय कळटा. कित्याक दिनात तो आमी 
दुसऱ्यांक? दिवन उडयात. हिमटे जावं नाकात. कवी म्हणटा, कित्याक दिवन 
उडयात म्हणटां, जाणात? तुमकांच ताची सगळ्यांत चड गरज आसा म्हूण. No 
one needs a smile 50 much as he who has none to give. कवी 
मागीर म्हणटा, जिवीत सुखाचे आसत जाल्यार हांसो दिवप ae. पुणून 
जिवितांत सगळे सकल वयर जाल्लें आसतना जो दुसऱयांक हांसो दिवंक पावता 

तोच मनीस खरो. । is easy enough to be pleasant when the | 


flows along like a song. But the man worthwhile is the one who 
will smile when everything goes dead wrong. 
पाठ करूंक जाय सगळ्यांनी ही कविता. न्हय? 


६९. मनीस एकलो आसता dara कितेंय निर्माण करूंक पावता. सृजनाची 
प्रक्रिया एकलेपणाचे जाणविकेंतल्यान सुरू जाता आनी एकलेपणांतूच पूर्ण जाता. 

पुणून मनशाची वाड एकलेपणांत जायना, ती चारचौगांच्या सांगातांत 
जावंक जाय. 

चार-चौगां सांगातांत रावनूच मनशाक एकलो रावंक येवंक जाय. 

ना जाल्यार मनीस कोल्ली जातलो, कोल्लीच उरतलो. 


७०... -सभावान आमी विभूति-पूजक. जो आमचो 'हिरो' जाता ताचेच भाशेन 
आमी उलोवपाक चलपाक लागतात. 

पयर दिल्लीक एकलो मेळिल्लो. बद्द लोहिया. उठप, बसप, उलोवप, 
करप सारके लोहिया वरी. लोहिया आशिल्लोच तसो : fost लायतालो 
सगळ्यांक. तशें हाकाय ताणें लायिल्लें म्हणूंक जाय. ह्या प्रभावान तो लोहिया 
भाशेनूच चलता जावंक जाय. पुणून लोहिया भाशेन उठलो बसलो म्हूण मनीस 
लोहिया जायना. मिथ्याचार हो. 

मुंबय पुण्यावेटेन एका काळार कितले-शे साने गुरुजी दिश्टी पडटाले. 
सर्वोदयवाद्यांत कितलेशे. विनोबाय पळोवंक मेळटाले. सगळे मिथ्याचारी लोक 
हे; 

मिथ्याचाराच्यो आनीक कांय तरा आसात - 

दुसऱ्याचे तकलेंत आमची एक प्रतिमा आमीच आमच्या करण्यांनी उबी 
करतात. ती भंगची न्हय म्हूण मागीर आमीच Gs जतनाय घेवपाक लागतात! 
होय मिथ्याचारूच. 

दुसऱ्याक बरें दिसचें वा दुसऱयान आपणाक बरो म्हणचें म्हूण मनीस 
केन्ना केन्ना खासा आपणाचेर अन्याय करता. लेन्नाय तो मिथ्याचार करता. काल 
एके तरेन उलयल्लों, आयज दुसरे तरेन उलयलो जाल्यार आपूण दुसऱ्यांचे 

तकलेंतल्यान पडटलों ह्या भयानूय मनीस काल उलयल्लो तेंच आयज उलयता. 
तेन्नाय तो मिथ्याचार करता. 

भोंवतणच्या संवसारांत असले कितलेशेच मिथ्याचारी पळेले म्हणटकूच 
काळीज ल्हवूच कानांत फुतफुतता : Dare to be yourself... 


' ७१. वॉल्तेर रुसो सारकेल्या तत्वचिंतक रुशिनी मनीस-कुळयेक एक मंत्र 


दिलो. संवसारांत सूख नंदोवचे आसत जाल्यार तीन तत्त्वां संवसारान मानून 


` घेवंक जाय, अशें तांणी सांगलें. खंयचीं तीन? Liberty, Equality आनी तिसरें 


Fraternity. 

हे मुखार राजांचीं राज्यां चलचीं नात. लोकांचींच चलतलीं. लोकूच 
आपणालो राजकारभार आपूण पळेतले. कोण कोणाचो गुलाम आसचो ना. 

हे मुखार कोण कोणा परस ऊंच आनी कोण कोणा परस उणाक 
आसचो ना. सगळे एका पांवड्याचे आसतले. सगळ्यांक सारके अधिकार 
आसतले. आनी - 

तीन, कोण कोणाक परकी लेखचो ना. सगळे एकामेकांचे भाव 
आसतले; भाव कशेच एकामेकांलागीं चलतले. 

आयज ह्या मंत्राचो कोणाचेर व्हडलोसो परिणाम जायना. पुणून जे 
मुस्तींत तो पयलोच कानार पडलो ते मुस्तींत लोकांचीं काळजां उचांबळीत जावन 
आयिल्लीं. 

परिणाम -- पयली क्रान्ती फ्रांसाक जाली. फ्रांसांतले लोक उठले, तांणी 
राजाची गोमटीच कातरून उडयली आनी लोकांचें राज्य थंय सुरू केलें. उपरांत 
थोड्या दिसांनी लोकांचें राज्य सोंपलें. नेपोलियना सारके सरमुखत्यार वयर 
सरले. फ्रांसाचे क्रान्तीक प्रति-क्रान्तीन गिळून उडयली. पुणून- 

स्वातंत्र्याचे aR जें थंय व्हांवपाक लागिल्लें तें व्हांवपाचें बंदूय जालें ना 
आनी फकत फ्रांसांतूच बंदिस्त रावलें ना. तें अख्ख्या संवसारभर व्हांवपाक 
लागलें. आनी - 

सगळे कडलीं राजांची राज्यां सोंपलीं. 

ज॑य लोकांनी राजांक दवरले थंय ते लोकांच्या हातांतलीं बावलीं कशे 
जावन रावले. 

"लोकां'च्या स्वातंत्र्या आड उलोवपाचें काळीज आयज संवसारांत 
कोणाक जायना. आड वागूं ते. पुणून उलयनात. 

dard दुसरें आंग आशिल्लें - कोण कोणा परस ऊंच वा कोण कोणा 
परस उणाक आसचो ना, हें. तें चलणुकेंत हाडपाक लेनीनाक जल्म घेवचो 
पडलो. ताणें रशियेंत एक क्रान्ती घडोवन हाडली. फ्रांसांतले भाशेन रशियेंतल्या 
राजाक (झाराक) सत्ये वयलो निखळावन ताणें लोकांच्या हातांत सत्या दिली. 
खंयच्या लोकांच्या? समाजांतल्या सगळ्यांत सकयल्या पांवड्या वयल्या. युगान 
युगां चिड्डल्ल्या, चेपिल्ल्या कश्टी लोकां भितरल्या. लेनीनान फकत राजाचीच 
सत्या ना केली अशें न्हय. लोकांक पिडपी, नाडपी, भांडवलदारांचीय ना केली. 
देवा-धर्माच्या नांवान लोकांक फटोवपी चर्चाचीय ना केली. 

रशियेंत १९१७ पसून काल पयर मेरेन कामदारांचीच सत्या चलताली. 
आयज ती ना जावं, पुणून 'सगळ्यांक सारके अधिकार आसतले' म्हणपाचें जें 
वारें थंय घोळपाक लागिल्लें तें रशियेंतूच फकत घोळत रावलें ना. तें 
संवसारांतल्या सगळ्या स्रमजिवी लोकांभोंवतणी घोळत रावलें. आयजूय घोळत 
आसा. समानताये आड उलोवपाचें काळीज संवसारांत आयज कोणाक जायना. 
समानताये आड लोक Ae, पुणून उलोवंचे नात. 

वेव्हारी नदरेन फ्रांसाची जाली तशी रशियेंतलीय क्रान्ती अपेशी थरली. 
uu- 

स्वातंत्र्याचे आनी समानतायेचें “तत्व अपेशी थरलां अशें म्हणूं येत व्हय? 
तें संवसारांत सगळे कडेन प्रस्थापीत जालां. 

तें प्रस्थापीत करपाक रगताचे व्हाळ व्हांवचे पडल्यात. आकांताचें मोल 
मनीसजातीक दिवचें पडलां. 

कोण कोणाक परकी लेखचो ना, सगळे एकामेकांचे भाव जाल्ले वरी 
एकामेकांकडेन चलतले. हें मंत्राचें तिसरें आंग आशिल्ले. तें अजून प्रस्थापीत 
जावपाचें उरलां. तें कोण प्रस्थापीत करतलो? भारत न्हय? इतिहास विधात्यान हें 
'मिशन' ह्या देशाखातीर राखून दवरलां. ह्या देशांत संवसारांतल्या सगळ्या 
देशांतले लोक येवन रावल्यात. सगळ्यांच्यो आपापणाल्यो परंपरा आसात, 
आपापणाले धर्मविचार आसात, आपापणाल्यो चालिरिती आसात. असलो 
विविधतायेन भरिल्लो संवसाराचे फाटीर दुसरो देस ना. Fraternity ची साधना 
आनी तिचो प्रयोग केल्यार ह्याच देशान करपाचो. आहवान हें, तशी. बऱ्यांतली 
बरी संदूय बी ही. हो देश हें आहवान पेलून घेत व्हय? हे संदिचो लाव घेत 
व्हय? 

काळजांतल्यान एक आवाज येता - हय, ह्या देशाचेंच काम हें. न्हय 

जाल्यार महात्मा गांधी ह्या देशांत जल्माक येवचोच नाशिल्लो. भावके खातीर 
रगत व्हांवोवचें पडना. आनी समानतायेचो आनी स्वतंत्रतायेचो भोबन भोवन जपूय 

करपाची गरज उरना. गांधी हांगा जल्माक आयलो आनी भावकी कशी हाडची 
हाची वाटूय दाखोवन गेलो. 

ताचो जल्म आमी फुकट वचूंक दितले व्हय ? 

स्वतंत्रतायेची आनी समानतायेची क्रांती कुड्डी आशिल्ली म्हूण रगताचे 
व्हाळ व्हांवंक पावले. भावकेचे क्रांतींत कुड्डेपणाक सुवात ना. AS vod 
दवरून करपाची क्रांती ही - घिरान पावलां घालपाची. 


७२. आमचे कडेन ना तेंच आमकां जाय आसता. सत्या ना, सत्या जाय. 
संपत ना, संपत जाय. ख्याती ना, ख्याती जाय. 

जाय तें आमकां मेळ्ळें जाल्यार आमी सुखी जातले असो आमचो समज. 

पुणून, जांचे कडेन सत्या-संपत-ख्याती सगळे आसा ते सुखी आसात व्हय? 

दिसा उजवाडे लापयांव घेवन तांकां सोदचे पडटले. 

सूख सत्या-संपत-ख्यातींत ना. ज्ञानांत आनी चारित्र्यांत आसा. 

गोंय स्वतंत्र नाशिल्लें dar आमकां गोयचें स्वातंत्र्य जाय आशिल्ले. एक 
फावट स्वातंत्र्य मेळूं दी, मागीर पळेयात तुमी, गोंयचें आमी कितें करतात तें, 
अशें आमी म्हणटाले. 'सात लाख गोंयकार आमी युग नवें फुलयतले' म्हूण 
मोट्या मोट्यान गायताले. 

स्वातंत्र्य मेळळें. गोंयचें आमी कितें केलें? कसलें नवें यूग फुलयलें? चोरांच्या 
फटिंगांच्या आनी वाटमाऱ्यांच्या हातांत काडून दिलें मू आमी तें? 

स्वातंत्र्य जायच आशिल्ले. पुणून तितल्यान भागनाशिल्लें. स्वातंत्र्याचो उपेग 
कसो करचो हाचें ज्ञान गरजेचें आशिल्लें. ते खातीर ‘Wad वाटेन वचचें' हाची 
जाणवीक आसूंक जाय आशिल्ली. 

देशाकडेन जाय तितलीं अण्वस्त्रां नात. तो अण्वस्त्रां जाय म्हणटा. विज्ञान 
आनी तंत्रज्ञान ना. विज्ञान आनी तंत्रज्ञान जाय म्हणटा. उद्योगधंदे नात, व्हडले 
व्हडले उद्योगधंदे जाय म्हणटा. ते खातीर रिणां काडटा. अंतरराष्ट्रीक मुद्रा 
कोश आनी संवसारबँकेचे पांय धरता. हांव विचारतां, wea, तुमकां हें सगळें 
Food जाल्यार पंजाब, काश्मीर, आसामचे लोक तुमचे सरीं रावतलेशे तुमकां 
दिसता? मुसलमान, ख्रिस्ती, तुमचे जातलेशे दिसता? भ्रश्‍्टाचार ना जातलोसो 
दिसता? 

देशाक गरज आसा ती अण्वस्त्रांची न्हय, विज्ञान-तंत्रज्ञानाची न्हय, 
उद्योगधंद्याची न्हय. सगळ्यांत चड गरज राष्ट्रभक्तिची आसा, मनीसपणाची 

आसा, एकामेकांक सांबाळून घेवपाचे नदरेची आसा.. राष्ट्रीय चारित्र्याची आसा. 
आत्मशुद्धिची आसा. 

आत्मशुद्धिचें काम लेक्चरां दिवन जावपाचें ना. तें शासनाच्या हातानूय 
घडून येवपाचें ना. 

फकत देखीन जातलें. 

देख कोणाची? तुमची आमची. आमी Gar एकामेकांकडेन इश्टागतीन, 
भोवमानान, विश्वासान चलपाक लागतले तेन्ना कोण्ण आमकां फोडूंक पावचो ना. 
देशाची अखंडताय कोण मोडूंक पावचो ना. 

समाजांत धृती जाय. Cohesion जाय. लाडवांत जशें तूप गरजेचें तसो 
समाजांत 'स्नेह' गरजेचो. तो नासत जाल्यार देशाचे कुडके करपाक खंयचेंय 
कारण पुरो जातलें. 

देशाक सैन्य, अण्वस्त्रां, विज्ञान-तंत्रज्ञान एकठांय दवरूंक पावपाचें ना. 


७३. गरज गरज म्हूण आमी जें एकठांय करून दवरतात तें सगळे 'अर्थ 
नाशिल्ले' म्हणपाचें आमकां केन्ना कळटा, मरणा धडेक तेंकतात dara मू? हें 
एकठांय केलां तांतलें कितेंच आमचे बरोबर येवपाचें ना हें आमकां त्याच वेळार 
कळचें मू? 

कितलें निर्बुद्द जिवीत जियेतात आमी | 


७४. विनोबान खंय तरी म्हळां - 

अहिल्या 'शिळा जावन पडिल्ली.. कितल्या-श्या जाणांचे पांय हे शिळेक 
लागिल्ले. पुणून रामाचो पांय लागलो तेन्नाच तिचो उद्धार जालो 

दुसरे वाटेन, कितल्या-श्या शिळांक रामाचे via लागिल्ले. उद्धार फकत 
अहिल्येचेच शिळेचो जालो. 

खंयचेय शिळेचो उद्धार जायना: आपणालो उद्धार जावचो म्हणपाची 
तळमळ जिका लागिल्ली आसता ते अहिल्येचोच जाता. तोवूय कोणाचोय पांय 
लागतकूच न्हय, रामाचोच लागतकूच जाता. 

: ५. कांय जाणांचें बरप सुंदर आसता, रुचीक आसता. पुणून तांतूंत खोलाय 
नासता. बरपांत खोलाय आसूंक जाय, depth आसूंक जाय. पुणून बरोवप्याच्या 
' जिवितांतूच खोलाय नासली जाल्यार ताच्या बरपांत ती खंयच्यान येतली ? 
| जिवितांत खोलाय येवपाक खंय मनशान अपमान सोंसूंक जाय, ताचेर 
अन्याय जावंक जाय. संकश्टां, अरिश्टां ताचेर कोसळूंक जाय. ताका अपेसां 
येवंक जाय. दुख्खां सोंसले बगर खंय जिवितांत खोलाय येना. 

हे लोक दुख्खांक खूब म्हत्व दितात. दुख्ख हेंच बरोवप्याचें खरेलें धन अशें 
मानतात. 

दुख्ख मनशाक खोलायेंत घैवन वता म्हणटात ती गजाल खरी. दुख्ख 
मनशाचें काळीज घटमूट करता हिवूय गजाल खरी. पुणून, दुख्खां सोंशिल्ले 
सगळेच खोलायेंत देंवल्यात अशें ना. देंवक पावल्यात अशेंय म्हणूंक येना. तशें, 
दुख्ख सगळ्यांचे काळीज घटमूट करता अशेंय ना. कांय जाण तर दुख्खां सोंसून 
सोंसून थतर वितर जाल्ले पळोवंक मेळटात. दुबळे, अंदुखी, दुर्मुखी, मत्सरी, 
दुस्वासी, आपल्या वांदडाचे जाल्ले दिश्टी पडटात. कांय जाणांचो मनीसपणा 
वयलो भावार्तूय उडून गेल्लो पळोवंक मेळटा. 

ged मनशाचें जिवीत आनी ताचे भोंवतणचें वातावरण नरका पाश्ट जाल्लें 
पळोवंक ना व्हय आमी ? 

दुख्खाक हे लोक दितात तितलें म्हत्व फावनां. 

मागीर मनशाच्या बरपांत खोलाय कशी येतली ? 

जिवितांत आनी बरपांत खोलाय येवपाक मनशांत प्रज्ञा आसूंक जाय. आनी 
प्रज्ञा जागी जावपाक ताचें चित्त प्रसन्न Geo जाय. कल्पना करात, गिमांत 
सांजचो फुटबॉल खेळून तुमी घामाघूम जावन घरा आयल्यात. बांयचेर वचून 
घसऽ घसऽ करून माथ्यार उदकाच्यो कळसुल्यो ओतून तुमी न्हाल्यात. न्हावन 
येतकूच तुमकां कशें दिसतलें ? प्रसन्न दिसचें ना ? दुसरी एक कल्पना करात, 
तुमकां काम करून करून चुरचुरीत बरी भूक लागल्या आनी जिस्त ह्या वेळार 
तुमकां रुचीक बरें जेवण मेळ्ळां. जेवतकूच तुमकां कशें दिसतलें ? प्रसन्न दिसचें 
ना? 

ही प्रसन्नताय म्हत्वाची. ती सुख-दुख्खा पेलेकडली. ती चिंतनानूय जोड़ूं 
येता. बुद्धाचें सगळें आयुश्य सुख-दुख्खां पेल्यान वचून चित्ताची प्रसन्नताय कशी 
जोडची हें शिकोवपांतूच खर्चलां आनी हे प्रसन्नतायेक ताणें 'निर्वाण' म्हूण एक 
नवें नांवूय दिलां. 

असल्या विमुक्ति-सुखाचो आनंद अणभवूंक येतल्या प्रसन्न चित्तांतूच प्रज्ञा थीर 
जाता आनी ही प्रज्ञा आमकां जिवितांत खोलायेंत आनीक कोणाय परस चड 

घेवन वता. 

खोलाय जोडपा खातीर दुख्खांच सोंसूंक जाय अशें ना. 

मळबाची खोलाय मेजपाक खंयचीच तळी मळबांत उडून गेल्या व्हय ? 
आपूण शांत रावल्या, एक लेगीत ल्हार तिणें आपणाल्या उदकाचेर येवंक दिवंक 
ना तेन्नाच मळब आपणाले खोलायेन तिच्यांत पडबिंबाच्या रुपान दिश्टी पडलां. 


७६. तो असो; तो तसो म्हूण एकलो एकल्याक तासपाक लागलो. 'म्हळ्यार, 
तुजे म्हजे सारकोच मरे ?' हांवें मदींच ताका विचारलें आनी म्हळें, 'सगळे आमी 
एकामेकां सारके. कोण दुसऱ्या परस वेगळो न्हय. दुसरेय आमचे सारके, आमीय 
gaai सारके. गुणां अवगुणांनी भरिल्ले 

डॉ.ज॑किल आनी मिस्टर हाइड संगण्ब्य़ांत आसात 

त्यागी मनशांत आमकां केन्ना भोगी दिश्टीःप्रडना व्हय? आदर्शवादी मनशांत 
वेव्हारवादी दिश्टी :प्रडना? बारकायेन पळोवंक जाय, अहंकारी मनशांत आमकां 
एक नमळ मनिसूय दिश्टी पडटलो. भिजूड मनशांत धिटूय पळोवंक मेळटलो . 
धीट मनशांत ताचीं- कितलिंशींच रुपां लिपिल्लीं आसतात. केन्ना Gad रूप वयर 
सरत, सांगूं येना. मनीस म्हळ्यार पाशाणाचेंः बावलें ' न्हय. जिव्या तट्टटीत 
खंयच्याय मनशाक  सुकर्थी, दुस्वासी,--आळशी, मोगाळ, नमळ, अहंकारी, धीट 
भिजूड Gade विशेशण cde "येना आनी तो अमकोच म्हूण ताका नांवूय 
दवरूंक येना. | contain multitudes अशें वॉल्ट विटमन म्हणटालो, आनी 
वॉल्ट विटमन फकत आपणालीच गजाल सांगी नाशिल्लो. सगळ्यांची सांगतालो . 

इतलें सांगून हांवें ताका म्हळें, ‘Gd केन्ना तुका सारको नियाळून पळेला 
व्हय? खासा आपणाक नियाळून पळोवपाची मनशान संवंय लावन घेवंक जाय. 
दिसा उजवाडे आपणाक नियाळून पळोवप कठीण. -कित्याक, दिसा उजवाडे 
मनीस तरातरांच्या संकल्प-विकल्पांनी घुस्पल्लो उरता. दिसा उजवाडे ताचें 
सुप्त-मन जागें नासता. सुप्त मन चडशें रातचेंच जागें जाता. sea, राच्या 
दोना-तिनांक तुका जाग आयली.* तूं भायर वचून आयलो आनी परतो हातुळणार 
येवन पडलो. तुका परती न्हीद लागसर मदीं वर अर्द वर वतलें. ह्या वर अर्द 
Rit तुजें सुप्त-मन जागें जातलें आनी लुज्यांत भितर चिड्डून उरिल्लें कितलें-शें 
भायर सरतलें. केन्ना कोणें लुका fed म्हळें वा केल्ले ताचो उगडास जातलो. 
आनी तूं फणफणपाक लागतलो. तटस्थपणान तूं आपणाक त्या वेळार नियाळन 
पळोवंक पावलो जाल्यार तूं कितलो उणाक, कितलो ल्हान, कितलो हिमटो, 

कितलो दुश्ट, कितलो दंभी, कितलो भश्ट, कितलो अहंमन्य, कितलो पोकळ 
हाची तुका खोलायेन जाणवीक जातली. तुज्यांतल्यान जें कितें भायर सरता 
o ताचेकडेन लुका बारकायेन नियाळून पळोवंक येवंक जाय. दिसा उजवाडे तुका हें 
RA पडना. wad दिश्टी पडटा आनी तेंय उगड्या नागड्या रुपान दिश्टी 
पडटा. हिंवूय तुजीं कांय रुपां. तीं दिसाचीं वयर सरलीं नात म्हूण कितें जालें? 
तीं तुज्यांत आसात हें पुरो ना? तूं दिसता तसो न्हय असो हाचो अर्थ जालो 
ना? तुजीं हीं चिड्डून भितर उरिल्लीं wut तुज्या भायल्या रुपाइतलींच खरीं. तूं 
कोण तें समजून घेवपा खातीर तुज्या भायल्या रुपा वांगडा ह्याय रुपांकडेन तुका 
पळोवंक येवंक जाय. क्रियेटिव्ह “आर्टिस्ट तूं एक - एक सृजनशील कलाकार 
जाल्यार jà तुजीं हिंवूंय रुपां सारकीं पळोवंक जाय. जाल्यारूच तूं Gain 
वळखूंक पावतलो आनी तुज्या बरपांत तूं आंवडेता ती खोलाय - ती depth 
जोडूंक पावतलो 
हीं रुपां तुका दुसच्यांत faye 
gà gm कित्याक दिवंक 







PERN तसो म्हूण ताका 
रुपां तुका दिश्टी 


(“| k 
Sad तूं नालस्ती 
4 


करता तोय तुजेच सारको. geen oh ! 
सुप्त 20५ / 
मनशाक ताच्या सुप्त- देखुनूच तर आमचे 
म्हालगडे आमकां ‘know D घे म्हूण सांगताले 


understand is to pity and forgive’ - मागीर, कोणाक दुशण' दिवपाचो 
कोणाक धीर जावचो ना. 

तो असो तो तसो अशें जाचे संबंदान तूं म्हाका सांगता ताकाच वचून मेळ 
आनी तुका कितें दिसता तें ताकाच सांग. जाय जाल्यार झगडून यो. हें जमना 
जायत जाल्यार एक कर - ताका तुजे तकलेंतलो पुसून उडय. ताचे संबंदान 
उलोवपाचें चिंतपाचेंच बंद कर. पुणून- 

ताचे अस्वडीं तिसर्‍याकडेन वायट कांय उलोवं नाका. 

आनी टोपण नांव घेवन ताचे आड कांय बरोवं नाका. 

टोपण नांवान कविता बरय, कथा बरय, नाटक बरय. टिका करचीच आसत 
जाल्यार नांवान कर. 

टोपण नांवान आमी टिका करतात तेन्ना आमच्यांतलो मिस्टर हाइड तकली 
वयर काडटा आनी तो सगळे वातावरण विखाळ करून उडयता. 

७७. संत संत जावंक पावले, कित्याक - 

१) परिस्थिती खोस मानपा सारकी नाशिल्ली तेन्ना ते खोशयेन जियेले म्हूण. 
२) धीर धरपाचों कोणाक धीर नाशिल्लो तेन्ना ते धीर धरून रावले म्हूण. 

3) विसंव घेवं येतालो, तेन्ना ते मुखावयली वाट चलत रावले म्हूण. 

४) उलोवं येतालें त्या वेळार ते ओगी रावले म्हूण. 

५) कोडू जावं येतालें तेन्ना गोडसाणेन वागले म्हूण. 


७८. ` मेले उपरांत लोक तुका विसरले जाल्यार तुजें व्हडपण कसलें ? मेले 
उपरांतूय लोकांनी तुजी याद काडूंक जाय. Gol प्रभाव तूं नासतलो तेन्नाय, 
लोकांचेर पडूंक जाय. तुजी प्रेरणा सदांच काम करीत रावंक जाय. 

साहित्यिकानं लरी हो हावेस बाळगूंक जाय. 

आपणाले लिखणेंतल्यान एक तरी पुस्तक असलें भायर सरचें की जें 
आठ धा वीस पिळग्यो मेरेन लोक रुचीन वाचतले, असो हावेस साहित्यिकान 
दवरुंकूच जाय. आमकां गीते सारकेलें पुस्तक बरोवंक येवं नाका. ज्ञानेश्वरी येवं 
नाका. वॉर अँड पीस येवं नाका. पुणून 'गलिव्हर्स ट्रॅवल्सां' सारकेलें तरी बरोवंक 
येवं नाका? तेंय आमकां कोणाक बरोवंक येना. 

आमचें सगळे साहित्य खिणयाळें. आमच्या खिणयाळ्या जिविता सारकें. 


७९. खबरे-पत्रां वाचता आसतना नदर, पाड पडिल्ली, पडूंक जायना 
असल्या खबरांचेर वचून पडटा. आनी मागीर जीव सकल-वयर जाता. 

असलेच एके खबरेचेर पयर नदर पडली - 

उत्तर प्रदेशांतल्या बांदा जिल्ल्यांतल्या एका गांवांत चन्द्रबली नांवाच्या 
एका धा वर्साचे पिरायेच्या भुरग्यान गोळाक हुमकळून खंय जीव दिलो. | 

कित्या खातीर? परिक्षेत नापास जाल्लो म्हूण? न्हय. आवयन दुखपा 
UNG कितेंय म्हळळें म्हूण? न्हय. तर खंय Beat उठून सुकी भाकरी मिठाक 
लावन खातालो ताका तो उबगल्लो. ताका आयुश्यांत एकूच फावट कसलेय तरी 
भाजये वांगडा भाकरी खायन दिशिल्ली. आनी तागेली ही इत्सा भागूंक 
नाशिल्ली. तागेली आवय एक विधवा. तिका भाजी करप yea नाशिल्लें. तिची 
जोड असले चैनीक पावनाशिल्ली. चन्द्रबली आदल्या दिसा राखण्यां वांगडा 

z नांत गेल्लो. राखणे दनपरां जेवपाक बशिल्ले. तेन्ना भाकरे वांगडा ते भाजी 
खाताले तें ताणें पळेल्लें. चन्द्रबलीच्या नाकांत भाजयेचो वास गेलो. आपणाक 
थोडीशी मेळची अशें ताका दिसले. पुणून, राखण्यांनी ताका घे म्हळे ना, हाका 
मागपाचो धीर जालो ना. सांजचो घरा येतकूच तो आवयकडेन हट घेवन बसलो, 
'आयज म्हाका भाजी करून दी.' आवय दुसरें कितें करतली? ती रडपाक 
लागली. 

चन्द्रबलीक हें सोंसलें ना. आवयचें रडप आनी खावंक भाजी ना मेळप 
हाचे परस जीव दिल्लो बरो, अशें म्हणून ताणें जीव दिलो... 

ही खबर वाचून म्हजो जीव सकल वयर जालो. 

कितले चन्द्रबली आसात जातले आमच्या देशांत? हजारांनी? लाखांनी? 
घडये कोटिंनीय आसूं येतात. स्वराज्य मेळून आतां अर्दे शतक जालें. अजुनूय 
चन्द्रबली ह्या देशांत आसचे? पन्नास वर्सा पसून कितें करता सरकार? फ्रीज, 
टीवी, स्कूटर, मारुती गाडयो आनी असल्योच वस्तू भायर धाडून फॉरेन एक्सचेंज 
जोडपाचेंच काम मू? फॉरेन एक्सचेंज जोडप म्हत्त्वाचें, काय चन्द्रबली सारकेल्या 
लोकांक भाजी मेळोवन दिवपाचो विकास घडोवन हाड़प महत्त्वाचें? दिल्लींत 
रावतात ते 'लॉर्ड' जातात, तांकां हिन्दुस्तान दिश्टी पडना, आनी चन्द्रबली सारके 
भुरगे तर निखालूस दिश्टी पडनात. हे दिल्लींतले 'लॉर्ड' देशाचें 'प्लॅनींग' करतात 
आनी - 

सगळी शक्त फॉरेन एक्सचेंज कशी जोडची हेच विवंचनेत खर्चितात. 

देशांत फ्रीज जातले, टीवी जातले, शेम्पू शाबू जातले, स्कूटरी मोटारी 
जातल्यो, फॉरेन एक्सचेंज घे म्हूण मेळटली. फकत चन्द्रबलींक भाजी खावंक 
मेळपाची ना. 


८०. फाटीं एका टुरिस्टान विचारलें, 'गोयांत खंयूय वच. सगळे कोंकणींत 
उलयतात. मराठीचें एक उतर लेगीत आयकूंक येना. मागीर, हांगा पसऱ्यांचे बोर्ड 
मराठींत कित्याक? 

'म्हाका खबर ना' Bid जाप दिली. 

पयर आनीक एकल्या टुरिस्टान विचारलें, 'गोंयची भास मराठी म्हूण 
आयकल्लें. मागीर, गोंयांत जे केरळी, मराठी, पंजाबी लोक येवन रावल्यात तांचीं 
भुरगीं एकामेकांकडेन कोंकणींतल्यान कित्याक झगडटात?' 

'म्हाका खबर ना' हांवें जाप दिली. 

काल आनीक एकलो आयलो. म्हज्या मेजार एक सरकारी . आमंत्रण 
पडिल्लें - मुक्तिदिनाच्या सुवाळ्याचें. ताणें आमंत्रण चार भासांनी छापिल्लें 
पळोवन विचारलें, 'चार भासो कित्याक? गोंयची राज-भास खंयची?' 

'म्हाका खबर ना,'.हांवें जाप दिली. 


८१. बायल हें उतर अबला ह्या उतरा WIM आयलां अशें कांय जाण 
म्हणटात. अबला म्हळ्यार दुबळी. 

पयर अबला ह्या उतराचो एक नवोच अर्थ वाचूंक मेळळो. अबला 
म्हळ्यार जिच्या बळाचो मातूय अदमास लागपाचो ना असली. 

सर केल्या तिची झाडांच्या मुळांकडेन. मुळां पळोवपाक नाजूक 
दिसतलीं. कश्याय कशीं हाताळळीं जाल्यार सट्ट करून तुट्टलीं. मुळांक तांचे 
रितीन age दिवंक जाय. उदकाचो तळ लागऽसर नीट जमनी भितर cad 
रावतलीं. फातराळ भूंय लेगीत Ala करतलीं. 

दुबळीं नाजूक Yor इतलेंय हें कर्तुत्व कशीं करूंक पावतात असो 
तुमकां प्रस्न पडटलो. 

बायलेंतूय हेच तरेचें बळ आसा. खडपा सारकीं काळजां लेगीत तिका 
फोडूंक येतात. सुक्या सड्या सारक्या काळजांत लेगीत तिका मायेचे वझरे 
व्हांवते करूंक येतात. परक्याच्या घरांत गेली जाल्यार कांय न्हय-शें करून चार 
दिसां भितर तें घर तिका आपलें करूंक येता. घराची ती कब्जोय घेता 

दुबळी म्हूण तिका अबला म्हणपाची काय तिच्या बळाचो आमकां 
अदमास लेगीत ना म्हूण अबला म्हणपाची? 


दिवन उडयात देशाचो सगळो कारभार तिच्या हातांत आनी पळेयात 
देश कसो बदलता तो. 


८२. एक खबर आयकल्ली - 

एकले बायल-मनशेक ब्रॅस्ट कॅन्सर जाल्लो. कॅन्सर आसा म्हूण कळ्ळां 
तेन्ना ती गुरवार आशिल्ली, पांच म्हयने जाल्ले. कॅन्सराचें ऑपरेशन जाता तितले 
बेगीन करून घेवंक जाय म्हूण सगळ्यांनी तिका सांगलें. 'ना, आनीक चार म्हयने 
रावतां... आयज ऑपरेशन केलें जाल्यार भुरग्याचेर कसलो विपरीत परिणाम 

न सांगूं नज' अशें ती सगळ्यांक सांगपाक लागली. चार म्हयन्यांनी+ ती 
बाळंत जाली. चलो जालो. चलो जायनाफुडें तिणें आपणाले फाटले भय्गीक 
 आपोवन घेतली आनी चल्याक तिचे सुवादीन करून ती ऑपरेशनाक गेली. 
ऑपरेशन जालें. तरूय वीस म्हयने तिका कॅन्सराआड झुजचें पडलें. झुजली 
आनी अखेरेक गेली. 
कोण म्हणटात, कॅन्सर जाला म्हूण कळळां त्याच वेळार तिणें ऑपरेशन 
करून घेतिल्लें जाल्यार घडये भुरगें दगावतलें आशिल्ले, पुणून ती वाटावतली 
आशिल्ली. तिका ही खबर आशिल्ली. पुणून तिका आपणा परस चड भुरग्याचें 
पडिल्लें. आपूण दगावल्यार उपकारता, भुरगें वाटावंक जाय अशें तिचें म्हणणें 
आशिल्ले. अखेरेक आवय ! भुरग्या खातीर प्राण लेगीत ओंपपी... 
संवसारभरच्यो सगळ्यो आवयो अशोच आसतात. 
पयर फ्रांसांतले एके आवयची खबर वाचली. तिकाय कॅन्सर जाल्लो. 
dere घेताली. पुणून ह्या ट्रीटमेन्टान कांय जावपाचें ना, असो तिचो समज 
जाल्लो. तिका घोव नाशिल्लो. तो भायर पडिल्लो. पुणून तिका दोगां धाकटी 
भुरगीं आशिल्लीं. तांचे खातीर खंय तरी काम करताली. पुणून जें मेळटालें तें 
कित्याक पावनाशिल्लें. सामके गरिबायेंत दीस काडटाली. (हय, फ्रांसांत लेगीत 
असले लोक आसात.) भुरग्यांक मोव पाव दिवन हो केक म्हूण तिका सांगचें 
पडटालें आनी भुरमीं केक म्हूण पाव खातालीं. तिका हें सोंसनाशिल्लें. तिचें 
काळीज कळवळून येतालें. ती रडटाली. कितें करचें तिका समजनाशिल्लें. 
नातलांचे दीस आशिल्ले. पारीस शारांत वचत त्या 'मिठाई'च्या दुकानांत 
केक विकपाक दवरिल्ले तिणें पळेले. घेवपाक पयशे नाशिल्ले. दोगांय भुरगीं 
तिच्या दोळ्यां मुखार उबीं रावलीं. पयलीं आपणाल्या नशिबाक दुशण दीत 
रावली. मागीर अकस्मात तिणें निर्णय घेतलो. कोण पळेनासो पळोवन एका 
दुकानांतलो एक केक चोरलो. आनी - 
सांपडली ! 
न्यायाधिशान तिका विचारलें तेन्ना तिणें खरें तें सांगलें, 'म्हजे कडेन 
पयशे नाशिल्ले. केक घेवप म्हाका पुटवनाशिल्लें. नातलांचे हे परबेक सगळ्यांची 
भुरगीं केक खातलीं, म्हज्याच भुरग्यांक तो खावंक मेळचो ना हें येवजून म्हजें 
काळीज कळवळून आयिल्लें म्हूण sid केक चोरिल्लो! 
न्यायाधिशान तिका सोडली. 'हें food केलें तुंवें?' कोणें एकल्यान ताका 
विचारलें. न्यायाधिशान ताका जाप दिली, 'मनशान घडयल्ल्या कायद्या परस 
व्हड दुसरे कांय कायदे संवसारांत चलतात. मनशांनी घडयल्ल्या कायद्यांक 
धरून हांव चलिल्ल्लों जाल्यार तिका ख्यास्त करचीच पड़टली आशिल्ली 

म्हाका... पुणून हांव दुसऱ्या कायद्यांक धरून चल्लों. आवय ती, दोगां = 
भुरग्यांक केक दिवंक येना म्हूण तिचें काळीज कळवळून आयिल्लें. म्हूण तिणें 
केक चोरिल्लो. म्हज्या ह्या दुसऱया कायद्यान ही चोरी चोरी जायनाशिल्ली. म्हूण 
gid तिका सोडून दिली.' 


८३. देशी भासो, देशी साहित्य, देशी कला, देशी संगीत, देशी नृत्य, देशी 
खेळ - देशी संस्कृतायेचीं जितलींय आंगां आसूं येतात तितल्यांकूय स्वराज्याच्या 
ह्या चार दशकांत सुमारा भायर पोसवण मेळ्ळ्या. ह्या आंगांची वाड जावंची म्हूण 
केन्द्रीय तशीं राज्य सरकारां उदका भाशेन पयसो खर्च करतात. कितल्योश्यो 
अकादेम्यो चलयतात पुणून खंयच्याच वावरांत प्राण आसा-सो दिसना. 

कित्याक? लोकांचें मन देशी उरूंक ना. तें विदेशी जायत वचूंक 
लागलां म्हूण. 

खंयचेय वाटेन पळोवचें, आयज इंग्रजी भास, इंग्रजी साहित्य, इंग्रजी 
संगीत, इंग्रजी नाच, इंग्रजी खेळ, इंग्रजी चाली-रिती, इंग्रजी वेव्हार, हांचीच 
GANT भायर वाड जाल्ली फळोवंक मेळटली. तें कित्याक, भगवद्‌-गीता आनी 
उपनिषदां ह्या देशी ग्रंथांवयलीं चिन्मयानंदालीं प्रवचनां लैगीत आयज आमकां 
इंग्रजीत आयकूंक मेळटलीं. कित्याक? मध्यम-वर्गीय भारतीयाचें मन इंग्रजीचे 
दास जालां. आनी लक्षांत घेवपा सारके : देशाचें हें इंग्रजीकरण घड़ोवन हाडपा 
खातीर देशांत एकूय अकादेमी चलना. 

देशी संस्कृतायेची dsm तुस्त-तोखणाय करप आनी केलदावणी 
(अनुकरण) मात इंग्रजी संस्कृतायेची करप हें मध्यम-वर्गीय भारतीयाचें खाशेलें 
आंग जावन पड़लां. 

देशाच्या इंग्रजीकरणाच्या वावरांत मात्शी खंयूय  सदळसाण दिश्टी 
पडल्यार पुरो, आमी फाटीं पडटले, आमचो स्टँडर्ड देंवतलो, हे तरेची बोबाबोब 
सगळे कडेन सुरू जाता. इंग्रजीकरणाच्या मळार आमी wre} पडूंक जायना म्हूण 
जतनाय घेवप हाका हालीं आमी 'मॉडर्निझम्‌' मानूंक लागल्यात. 

इंग्रजी संस्कृतायेकडेन घेवपा सारकें जायतें आसा. जपानान जायते 
घेतलां. पुणून आपणाले संस्कृतायेंतलें feta सोडी नासतना घेतलां आनी जें 
घेतलां ताचें जपानीकरण करून घेतलां. देखून; जपानी संस्कृतायेंतलें खंयचें आंग 
जपानी आनी Gad इंग्रजी (युरोपीय) तें सोदून काडप कठीण जावन बसलं. 

आमच्यांनीय अशें करूं येतालें. मन देशी दवरून इंग्रजी संस्कृतायेचें 
o भारतीयकरण करूं Yael. कठीण नाशिल्लें. dara Gen अर्थान आमी मॉडर्न 
जावंक पावतले आशील्ले. 

आयज? धड इंग्रज न्हय, धड भारतीय न्हय, असले धेडगुजरी जावन 
आमी पडल्यात. गांवठी सायब जाल्यात. 

गांधी म्हणटाले, NO country can become a nation by 
producing a race of imitators. फट न्हय. संस्कृतायेच्या मळावयलें 
इंग्रजांचे हें शिश्यत्व खूब SRT पडपाचें आसा, ह्या देशाक. 


८४. हिन्दुस्तान स्वतंत्र जायनाफुडें प्रस्न उपरासलो- स्वतंत्र हिन्दुस्तानांतलो 
राजकारभार आतां खंयचे भाशेंत चलतलो? 

ते आदीं देडशें-दोनशें वर्सापसून इंग्रजी भास राजभाशेची सुवात घेवन 
बशिल्ली. प्रशासन हे भाशेंतल्यान चलतालें. शिक्षणूय हेच भाशेंतल्यान चलत 
आयिल्लें. न्यायदान हेच भाशेंतल्यान जातालें. रासवळ मळार हीच भास मुखेल 
भास जावन राविल्ली . 

पुणून ही गुलाम हिन्दुस्तानाची भाशीक परिस्थिती आशिल्ली. स्वतंत्र 
हिन्दुस्तानाचो राजकारभार गुलाम हिन्दुस्तानाचे भाशेंत चलूंक जायना; इंग्रजीक 
आयच्या संवसारांत Hey म्हत्व आसलें, आमकां मुखार सरपाक तिची कितलीय 
गरज आसली तरूय - 

राजकारभार हे भाशेंत चलचो ना, केन्द्रांत तो हिन्दुस्तानी भाशेंत 
चलतलो. आनी प्रान्तांनी त्या त्या प्रान्ताचे भाशेंतल्यान चलतलो अशें म्हणपी एक 
व्हड पंगड ते मुस्तींत आशिल्लो. 

ह्या पंगडाचें दळवयपण महात्मा गांधी करताले. 

गांधींक राजकारभारांतूच न्हय तर शिक्षणांतूय, न्यायदानांतूय आनी 
रासवळ मळारूय मुळाथावन बदल घडोवन हाडपाचे आशिल्ले. इंग्रजीचें म्हत्व ते 
बेस बरे जाणा आशिल्ले. एक विशय म्हूण ते इंग्रजी सक्तिची करुंकूय तयार 
आशिल्ले. पुणून देशी भासांक बळी दिवन ते इंग्रजी दवरूंक कशेच तयार 
नाशिल्ले. 

गांधींच्या ह्या Wrst आड तीन शक्‍ती वावुरताल्यो- 
१) इंग्रजींतल्यान प्रशासन चलयत आयिल्ल्या प्रशासकांची - आय. सी. एसांची. 

२) इंग्रजींत शिक्षण घेवन मुखार सरिल्ल्या धवाड्या मदल्या वर्गाची आनी - 
) हिन्दू मुसलमान हांचे मदले फुटिची 

पयल्या दोन शक्तीक इंग्रजी गेल्ली निखालूस. नाका आशिल्ली आनी 
तिसरे शक्‍तीतल्या हिन्दूंक उर्दू उरिल्ली नाका आशिल्ली तर मुसलमानांक हिन्दी 
आयिल्ली नाका आशिल्ली 

परिणाम : dat निर्णय घेवचो पडलो तेन्ना आमच्या. फुडाऱ्यांनी 'धोशी | 
नाकात' हें निमित्य मुखार करून एक निर्णय घेतलो = 

तुर्ताक राजकारभार चलता तसोच इंग्रजींतल्यान चलतलो. धा. वर्सा 
उपरांत केन्द्र सरकार एक ऑफिशियल लँग्वेज कमिशन नेमतलें. ते उपरांत ह्या 
प्रस्नाचो नव्यान विचार जातलो. 

हाचेर पन्नास वर्सा गेलीं. सरकारान कमिशनां नेमली, सगळ्या 
कमिशनांनी इंग्रजीची सुवात देशी भासांनी घेवंक जाय म्हूण शिफारसी केल्यो. 
तरूय - 

इंग्रजी जी गोमटेर बशिल्ली ती तशीच उरल्या. इतलेंच . न्हय, तर 
दिशीं-दिशीं घट जायत गेल्या. 

खंय चुकले? 

गातानुगतीक शक्ती समाजांत कसलोच बदल घडोवन हाडूंक दिनात; 
तांचे कडेन तडजोड करूंक फावना; खंयच्याय निमित्त्यान तांचे कडेन तडजोड 
केली जाल्यार त्यो दुबळ्यो जावपा बदला घट जातात आनी 'सध्या अमकें 
करुंया' म्हणटात तेंच सासणाच्यो . उरच्यो म्हूण वावुरतात .-. हें आमच्या 
फुडाऱ्यांच्या लक्षांत आयलें ना. हीच सगळ्यांत व्हडली चूक जाली. 

गांधी त्या वेळार नाशिल्ले. आशिल्ले जाल्यार ते ह्या शक्तींकडेन केन्नाच 
तडजोड करचे नाशिल्ले. ते गतानुगतीक शक्तींचे gol बेस बरें .वळखताले. 
ताका ते कशेच पोसवण दिवचे नाशिल्ले. लुर्कस्तानांतल्या केमाल पाशा भाशेन ते 
विचारतले आशिल्ले - 

इंग्रजीक तिचे सुवाते वयली निखळावपाक आनी तिची. सुवात देशी 
भासांक मेळपाक कितलीं वर्सा लागतलीं? धा मूं? asl जाल्यार, धा वर्सा आयज 
सोंपलीं अशें धरात आनी फुडली आंखणी आयजूच करात. | 


ओधथांबे ७६ 


| ८५.  'आमच्या भुरग्यांक खंयच्या माध्यमांतल्यान शिक्षण दिवचें हें थारावपाचो 
अधिकार खंय आमचो - आवय-बापांयचो.' 

'कोणें दिला तुमकां हो अधिकार' तर खंय लोकशायेन....! 

लोकशाय फकत भारतांतूच चलता? संवसारांत हेर खंयचेच कडेन 
चलना? 'लोकशायेक मानपी दोन तरी राष्ट्रां आमी वळखतात. एक इंग्लंड, दुसरें 
अमेरिका. ह्या राष्ट्रांतले लोक भुरग्यांक खंयच्या माध्यमांतल्यान शिक्षण दितात? 
खंयच्या माध्यमांतल्यान भुरग्यांक शिक्षण दिवचें हें थंय कोण थारायता? लोक? 
काय राष्ट्राचे जाळवणदार? ह्या राष्ट्रांनी 'आमी थारायतले खंयचे भाशेंतल्यान 
भुरग्यांक शिकोवचें तें' अशें सांगपी तुमचे सारके आवय-बापूय आसात? नात मू? 
कित्याक नात? 

खंयच्याच देशांत हांगा चलता तसलें अराजक चलना. आमच्याय देशांत 
चलूंक जायना. लोकशाय म्हळ्यार अराजक न्हय. 'आमकां जाय तें आमी 
करतले' अशें म्हणपी लोक लोकशाय म्हळ्यार कितें तें जाणात अशें म्हणूं येना. 

इंग्लंडांतल्या भुरग्यांचे शिक्षण इंग्लीश माध्यमांतल्यानूच चलता. 
इंग्लंडांत तीन चार भासो आसून लेगीत. अमेरिकेंतलें शिक्षण इंग्लीश 
भाशेतल्यानूच चलता. थंयूय शेंकड्यांनी भासो आसून लेगीत. शिक्षण खंयचे 
भाशेतल्यान दिवचें, कसले तरेचें शिक्षण दिवचें, शिक्षणांत कितें कितें आसचें - 
असलें सगळें ह्या देशांनी लोक थारायनात. सरकार थारायता. सरकारूय 
आपणाक जाय तें करिना. तज्ज्ञांक आपोवन तांकां विचारता- 'कितें केल्यार बरें?' 
आनी तज्ज्ञ जें सांगतात ताका धरून सरकार आपणालें धोरण थारायता. 

इंग्लंड अमेरिकेंतूच न्हय, तर फ्रान्स, जर्मनी, इटली, जपान, चीन, 
रशिया - संवसारांतल्या सगळ्या देशांनी शिक्षणाचें माध्यम लोकांक - भुरग्यांच्या 
आवय-बापांयक - विचारून थारावंक ना. तज्ज्ञांक विचारून थारायलां. 

तशेंच ह्या देशांत चलूंक जाय. 

माध्यम थारावपाचो अधिकार जर घटनेन आवय-बापांयक दिल्लो 
आसत जाल्यार ती घटना बदलूंक जाय. कोर्टान हो निर्णय दिल्लो आसत 
जाल्यार कोर्ट चुकलां अशेच म्हणूंक जाय. 

माध्यम थारावपाचो अधिकार आवय-बापांयक आसूंक फावना. 

जे अराजक आनी लोकशाय हांतलो फरक वळखनात तांकां लोकशाय 
खरेपणानशीं फावना. 

दुसरो प्रस्न - 

भुरग्यांची आवयभास अमकीच म्हूण थरिल्ली आसतना ती तांची 
आवयभास न्हय, तांची आवयभास आमी सांगतात ती, अशें फट सांगून तुमी 

भुरग्यांक शाळेंत घालतले? असत्याच्या दरवट्यांतल्यान विद्यामंदिरांत भितर 
सरतले? आनी हाका तुमी 'शिक्षण' म्हणटले? कोणाचो हो अधिकार? कोणें 
दिला? 

संवसारांत कोणाक हो अधिकार मेळ्ळा? 

फकत तुमकांच? जांवय काय कितें तुमी आमच्या सरकाराचे? 


८६. जोर ही पिडा न्हय. पिडेचें तें एक लक्षण. तिचो एक Symptom. 

कुडींत खंय तरी इन्फेक्शन जाल्लें आसता तेन्ना कूड 'म्हाका इन्फेक्शन 
जालां, इन्फेक्शन जालां... कितेंय तरी वखद करात... बेगीन करात' अशें 
सांगपाक लागता. तेन्ना ती जोराचे भाशेंत उलयता. | 

जाका ही भास समजता तो वखद जोराक करिना; इन्फेक्शन खंय 
जालां तें सोदून काडटा आनी त्या इन्फेक्शनाक वखद करता. 

क्रॉसिन, एस्पिरीन बी yout घेवन जोर देंवयलो म्हूण मुदलांतलें 
इन्फेक्शन ना जायना. थोडेंशें बरें दिसत. पुणून मुदलांतल्या इन्फेक्शनाक वखद 
करूंक जाय. तरूच मनीस पूर्ण बरो जायत. 

आयज शाळांच्या माध्यमाच्या प्रस्नाचेर जो वाद चल्ला ताचेंय रूप हेंच. 
आमच्या राजकी जिविताक खंय तरी एक इन्फेक्शन जालां आनी तें म्हाका 
इन्फेक्शन जालां, इन्फेक्शन जालां, कितेंय तरी वखद करात हें ह्या वादाचें रूप 
घेवन सांगपाक लागलां. आमकां ताची भास सारकी समजूंक ना. देखून वखद 
आमी ह्या वादाच्या रुपान उपराशिल्ल्या जोराक करपाक लागल्यात. खरेपणानशीं 
इन्फेक्शन खंय जालां तें Wet काडूंक जाय आनी वखद त्या इन्फेक्शनाक 
करूंक जाय. मुळाव्या शाळांच्या माध्यमाचो प्रस्न सोडोवन आमकां तात्पुरतें बरें 
दिसत. पुणून मुदलच्या इन्फेक्शनाक वखद केले बगर आमचें राजकी जिवीत पूर्ण 
बरें जावपाचें ना. 

आमचें खंय चुकलां? आमी कोंकणीच्या माथ्यार राजमुकूट चडयला. 
राजदंड तिच्या हातांत दिवंक ना. तो इंग्रजीच्या हातांतूच दवरला. इंग्रजीच्या 
हातांतलो राजदंड कोंकणीच्या हातांत काडून दियात - पिडा साप ना जातली. 

आनी आमचें राजकी जिवीत पूर्ण बरें जातले. 

जे भाशेच्या हातांत राजदंड आसता तीच भास पोटाची भास जाता. 
पोटाची भास जे मेरेन इंग्रजी आसतली ते मेरेन शाळेचीय भास इंग्रजीच उरतली. 
ती कोणाक चुकोवंक येवपाची ना. पोटाची भास जे मेरेन इंग्रजी आसतली ते 

f; रेन संस्कृताये खातीर भुरग्यांक पयलीं चार वर्सा कोंकणींतल्यान शिक्षण दियात 
- मानसशास्त्राचे नदरेन, भुरगें जेन्ना आवयभाशेंतल्यान मुळावें शिक्षण घेता तेन्नाच 
तें खरेंपणानशीं शिकता - असलीं सगळीं तत्त्वज्ञानां 'परोपदेशे पांडित्यां'त 
मोडटलीं. पोटाची भास बदलात. संस्कृतायेचे भाशेक पोटाची भास करात. 
मानसशास्त्राचो आनी पोटाचो मेळ जुळोवन हाडात. आमच्या राजकी जिविताक 
जाल्ल्या इन्फेक्शनाक Uh वखद केल्लेवरी जातलें. ना जाल्यार - 

बरोवन दवरिल्लें बरें : एक दोन पिळग्यां भितर - फकत दोन पिळग्यां 
भितरूच - लोकांची आवयभासूच बदल्लेली पळोवपाचो प्रसंग सगळ्यांचेर येतलो. 


८७. डेमोक्रेंसीत सगळे सारके. सगळ्यांक एक मत. प्रधानमंत्र्याकूय एक, 
तागेल्या चपराशाकूय एक. सरसेनापतिकूय एक, तागेले फौजेंतल्या 'जवाना'कूय 
एक. श्रीमंताकूय एक, गरिबांतल्या गरिबाकूय एक. अंयशीं वर्साच्या जाण्टेल्याकूय 
एक आनी अठरा वर्साच्या भुरग्याकूय एक. 

ही डेमोक्रेसी. ल्हान व्हड हांगा कोण ना, सगळे सारके. 

सगळे सारके आसुंकूय जाय. खंयच कोणे कोणाच्या माथ्यार चडून 
बसूंक जायना, कोण दुख्खी आसूंक जायना. कोण्ण अपमानीत स्थितींत उरूंक 
जायना. कोण फाटीं पडूंक जायना. जेवंक खावंक सगळ्यांक सारके मेळूंक जाय. 
वयर सरपाच्यो संदीय सगळ्यांक सारक्यो मेळूंक जाय. 'सर्वत्र सुखिना सन्तु... 
आमची हीच प्रार्थना आसूंक जाय. पुणून - समानताये परस बरो दुसरो आदर्श 
मनशाकडेन आसचो न्हय? म्हजे कडेन एक आसा - समानतायेपरस वयल्या 
पांवड्याचो . आत्मीयतेचो. 

घरांत घोव बायले भायर जाणटीं आवय-बापूय आसतात. धाकटी 
भुरगीय आसतात. सगळी 'सारकीं.. तरी आसतना आमी भुरग्यांकडेन आनी 
जाणट्यांकडेन चड लक्ष दितात. भुरगीं एक दीस आपणालीं कामां आपूण करूंक 
लागतात. स्वावलम्बी जातात. जाणटीं मात दिशीं-दिशीं परावलम्बी जायत 
रावतात. देखून तांचेर आमकां सगळ्यां परस चड लक्ष दिवचें पडटा आनी आमी 
तें आनंदान दितात. 'घरंदाज' घरांतलें वातावरण असलें आसता. 

समाज ह्या नेमान चलोवंक येवचो न्हय? येवंक जाय. 

८८. ताका हालीं कविता 'येवपाक' लागल्यात ! कश्यो, खंयच्यान खबर ना. 
ताकाय सांगूंक येना. अजाप दिसता ह्या भुरग्यांचें. व्यासंग ना, अभ्यास ना. 
साधना, तप, कांयच ना. तरी आसतना तांकां कितें कितें 'येता !' 

तोखणायूय दिसता. 

फाटीं आयिल्लो. म्हणपाक लागलो, 'कोंकणी कवींत अमको अमको 
सगळ्यांत व्हड कवी. येदो व्हड कवी मराठींत ना.' 

म्हळें, 'अशें केन्ना म्हणचें न्हय. कम्पॅरिझन्स्‌ आर ऑडियस्‌... तुंवे 
मराठींतले सगळे कवी खंय वाचल्यात?' 

आपणाली ह्या कवी कडेन वळख करून दी म्हणपाक लागलो. हांवें 
म्हळे, कविता वाचून ताची जी प्रतिमा तुज्या मनांत उबी जाल्या तिचीच पुजा 
कर. म्हर्‍यांत वचूं नाका. निर्शेतलो. आमच्यांतले व्हड मनीस आमचें येदेच 
आसतात. केन्ना केन्ना आमकां ते आमचे परसूय ल्हान दिसपाक लागतात. व्हड 
जाल्ल्यान तांगेले अवगुणूय आमच्या अवगुणांपरस आमकां व्हड दिसतात आनी 
आमी निर्शेतात. 

आयकना जालो. हांवें चीट बरोवन दिली. 

दोन म्हयन्यांनी परतो आयलो. म्हणपाक लागलो, 'मनीस सामको 


फूंच.... 
म्हज्या दोळ्यां मुखार गेटे उबो रावलो. 


जर्मन भाशेंतलो हो एक व्हडांतलो व्हड कवी. व्हडांतलो व्हड 
नाटककार, व्हडांतलो SS नवलकथाकार. ताणें आत्मकथा बरयल्या : बऱर्‍यांतली 
बरी. प्रवासवर्णन बरयलां : बऱ्यांतलें बरें. ताची सुमार तेरा हजार पत्रां उजवाडा 
आयल्यांत : बऱयांतली बरीं. एक्करमान नांवाचो तागेलो एक भक्त. ताणें 
ताचेकडेन केल्ल्या खबरांचें एक पुस्तक बरयलां, 'कन्वरसेशन्स विथ्‌ गेटे' ह्या 
नांवान तें इंग्रजींत मेळटा. नित्शेच्या मत्तान तें जर्मन बरपावळीतलें 'बऱ्यांतलें बरें' 
पुस्तक. शॉ म्हणटालो, एका एका काळार साहित्याच्या मळार असो एक मनीस 
जल्मा येता who reaps the whole harvest and reduces those who 
come after to the rank of mere gleaners - एकलोच सगळे शेत लुंवन 
व्हरता. बाकिच्यांक वेंचून काडपाक शेतांत कांय दाणेच फकत दवरता. तशे, 
एकल्या गेटेन जर्मन साहित्यांतलें सगळें व्हडपण लुंवन व्हेल्लें. उपरांतच्या लोकां 
खातीर कांयच दवरूंक नाशिल्लें. 

पुणून मनीस ह्या रुपान खंय तो सुवार्थी, अंदुखो, आत्मकेन्द्रीत 
अहंमन्य, दुस्वासी आशिल्लो. तो कोणाक लेखी नाशिल्लो. कोणाक वयरूय 
सरूंक दिनाशिल्लो. वयर सरतल्याक सकल ओडटालो. 

सॉमरसेट मॉमान गेटेचेर एक निबंद बरयला. तांतूंत ताणें गेटेचे गूण 
3 अवगुणूय दाखोवन दिल्यात आनी असल्या मनशाकडेन पळेता 
आसतना खंयच्या हारश्यांतल्यान पळोवंक जाय, हें सांगपाक एक परिकथा 
_ सांगल्या - 
एक खंय राजकुंवरी आशिल्ली. खूब सुंदर. खूब म्हळ्यार खुबूच. तिका 
एक शाप आशिल्लो : तूं सुर्याच्या कोटांत बंदिस्त उरतली. तुजे खातीर जीव 
संकश्टांत घालून कोणूय थंय पावलो जाल्यारूच तुजी सुटका जातली. 
कितल्याश्या जाणांनी जीव संकश्टांत घालून तिका सोडोवन हाडपाचो यत्न 
केलो. सगळे अपेशी थरले. कोणाक ती मेळ्ळी ना. अखेरेक कितल्याश्या वर्सा 
उपरांत एकलो थंय पावलो आनी : 

तिका पळोवन ताका आकांताचो धसको बसलो ! 

तिचे केंस पिकिल्ले. तोंडार सुरकुत्यो पडिल्ल्यो. तिची कात कवळ्ळेली . 
दोळे बांयंत पडिल्ले भाशेन खोल गेल्ले. ताणें राजकुंवरेक विचारलें 'तूंच ती 
राजकुंवरी, जिची तुस्त आख्खो संवसार करीत आयला?' 

तिणें म्हळे, 'हय, हांवूच ती. पुणून तूं पळेता त्या दोळ्यांनी तुका म्हजें 
खरेलें रूप दिश्टी पडपाचें ना. हो हारसो घे. ह्या हारशांत पळे. तुका म्हजें खरेलें 
रूप तांतूंत दिश्टी पडटलें. हारसो केन्ना फटयना.' 

राजकुंवरान हारशांत पळेलें. हारशांत ताका संवसारांतली सुंदरांत सुंदर 
एक अप्सरा दिश्टी पडली. 

कविचें खरेलें रूप आमकां ताचे कवितेच्या हारशांत पळोवंक येवंक 
जाय. कविच्या eid वचूंक जायना. 


८९. कौरवांचें सैन्य इकरा अक्षौहिणी, पांडवांचे फकत सात अक्षौहिणी. 
तरूय, भारतीय झुजांत जैत पांडवांकूच Food. कित्याक? पांडवांच्या पंगडांत 
श्रीकृष्ण आशिल्लो, आनी श्रीकृष्ण आसता त्याच पंगडाक जैत मेळटा अशी 
भीष्मान जाप दिल्या. 

पुणून ही जाप नितीशास्त्राची. धर्मशास्त्राची, झुजाशास्त्र कितें जाप 
दितलें आशिल्ले? 

पांडवांचे सैन्य संगठीत आशिल्ले. ह्या सैन्यांतलो कोण कोणाक फितूर 
जावंक नाशिल्लो. सगळे एकामेकांक सांबाळटाले. शिपायक, घोडेस्वार, सगळे 
सैनीक सेनापतिचे सुवादीन आशिल्ले. सगळे पांडवांच्या जैताचेंच येवजिताले. 

आनी म्हत्वाचें म्हळ्यार, खंयच्या प्रसंगार fed aed हें सांगपी श्रीकृष्ण तांच्या 
पंगडांत आशिल्लो. 

सैन्य जेन्ना हे तरेन संगठीत आसता तेन्ना तें संख्येचे नदरेन ल्हान 
आसलें तरूय सदांच जैत जोडटा. 

झुजाशास्त्राचो हो नेम आमच्यांनी आमच्या जिविताक लावंक येत व्हय? 
जिवीत म्हळ्यार झुजा-मळूच एके तरेचें. हांतूंत, इन्द्रियां हें आमचें सैन्य. मन 
सेनापती. बुद्द सारथी. तिगांय मजगतीं एकराग घडून येवंक जाय. इत्सा, 
वान्सा, तिडक, ओड, भंय असल्या घरभेदी तत्त्वांक आमच्यांत भितर रिगूंक 
दिवंक जायना. 

आमी रागा सुवादीन जाले, जाल्यार आमचें सैन्य Hes जातलें. भंया 
सुवादीन जाले, भियेवन मेळत ते वाटेन पळत सुट्टलें. वान्सां सुवादीन जाले, 
विस्कळीत जातलें. तिडकी, ओडी सुवादीन जाले, धोशिंनी घुस्पतलें. ह्या सगळ्या 
घर-भेद्यांक जिवितांतल्यान धांवडावन भायर घालूंक जाय आनी जिवीत 
अंस्कर्णांत बशिल्ल्या श्रीकृष्णा सुवादीन करूंक जाय. 

आमकां जिविताच्या झुजामळार जैत मेळुंकूच जाय. 


९०. आमची परंपरा खंय आमी सांबाळूंक जाय, परंपरा खंय होगडावंक 
दिवंक जायना... 

खंयच्यो परंपरा सांबाळपाच्यो? 

परंपरा सांबाळपाचे जायते यत्न ह्या देशान केल्यात - 

TRA आमकां जात मेळिल्ली. ती सांबाळपा खातीर आमी हाच्या 
हातचें खावप ना, ताची सावळी लेगीत पडूंक दिवप ना, हे aa जायते नेम 
केल्ले. पदरांत कितें पडलें? ज्यांच्या हातचें आमी खाय नाशिल्ले, जांकां लागीं 
येवंक दिनाशिल्ले ते आमकां सोडून दुसऱ्यांच्या गोपांत गेले. 

RRA आमकां एक भास मेळिल्ली, संवसारांतली सुंदरांतली सुंदर 
अशी. बऱ्यांतल्या बऱ्या साहित्यान भरिल्ली. ती ब्राह्मण सोडून दुसऱ्यांचे जिबेर 
घोळपाक लागली जाल्यार भश्टतली असो आमकां भय दिसपाक लागलो. भास 
सांबाळपा खातीर ती 'भायल्या लोकां'चे जिबेर चडूंक जायना, तांच्या कानार 
लेगीत पडूंक fede जायना, हे Ra कांय कडक नेम आमी केले. पदरांत किते 
पडलें? 'मायले लोक' नेणार उरले. तांकां दुसऱ्यांनी आपणाल्यो भासो शिकयल्यो . 
आनी तांकां आपणाले करून घेतले. 

परंपरेन आमकां एक धर्म मेळिल्लो. तोवूय तसलोच - सगळ्यांक 
| आपणांत आसपावन घेवपी. सगळ्यांक जाय ते तरेन उपासना करपाची मेकळीक 
दिवपी. तो आमकां सांबाळून दवरपाचो आशिल्लो. भायल्या देशांत आमी गेले 
जाल्यार तो बुडटालो. आमी कितें केलें? भायल्या देशांनीं आमी वचप ना, असो 
नेम केलो. समुद्र-यात्रा करप ना अशें थारायलें. 

पदरांत कितें पडलें? भायल्या देशांतले लोक हांगा आयले. तांणी 
आपणालो धर्म आमच्या लोकांक दिवन तांकां आमचे पसून फोडले. 

परंपरा सांबाळपा खातीर ह्या देशान जें जें fod केलें तें तें सगळे 
आंगलट आयले. आमी सांबाळून दवरूंक पावले तीं फकत आमचीं दुबळीं आंगां. 
आमी अशीर मनाचे आनी मोटवे-नदरेचेच लोक जावन उरले. 

एकलोच जावन गेलो ह्या देशांत, जो सांगतालो - परंपरा सांबाळटले 
जाल्यार एक करात : उक्ती करात तुमचीं सगळीं दारां आनी जनेलां. घोळूंक 
दियात सगळीं वारीं वेगळ्या वेगळ्या संस्कृतायांचीं तुमच्या घरा भोंवतणी. तुमचे 
परंपरेत तिगपा सारकें आसा तें सगळें तिगतलें. उबपा सारकें सगळें उबून वतलें. 
उबून वता तें वचूंक fea. तिगून उरतले तें संवसारा मुखार दवरात. 
संवसाराक दिवपा सारकें तुमचेकडेन जें आसा तें ह्या उक्त्या वातावरणांत दिवन 
उड़यात. जें Ud येता तें घेवन मेकळे जायात. फकत एकूच करात - आपणाक 
खोले मात करून घेवं नाकात - refuse to be blown off by any of 
these cultures. 

परंपरा सांबाळूंक जाय अशें म्हणटकूच आमी नश्टें पाडें सगळें सांबाळून 
दवरतात आनी परंपरा मोडूंक जाय अशें म्हणटकूच RA सगळें मोडून 
उड़यतात. 

विवेकाक सुवातूच ना काय कितें आमच्या जिवितांत? 


९१. पयर एकलो मेळ्ळो. दांत-वोंठ चाबून म्हणपाक लागलो, fe-quata 
कितलेंशेंच नश्टें पाडे कुस्कें Wel. ताका सुधारपाची आस्तूच ना. एक सुरींग 
लावन तो फोडुनूच उड़ोवंक जाय - blow off करूंक जाय. 

हांवें wed, दुबावूच ना. हिन्दुधर्मात नश्टें, पाडे, कुस्कें खूब भरलां. 
पुणून असलें नश्टें, पाडे, Heh तुका खिस्ती धर्मातूय भरिल्लें पळोवंक मेळटलें. 
इस्लामांतूय मेळटले. तें कित्याक, बौद्ध धर्मातूय घे म्हूण मेळटलें. तूं म्हण्टा तशे 
सुरींग लावन तुका हेवूय धर्म फोडून उड़ोवचे पडटले . 

आर्विल्ली संस्कृताय म्हूण जिची आयज सगळेच तुस्त तोखणाय 
करपाक लागल्यात तिच्यांतूय नश्टें पाडें peh आकांताचें भरलां. नश्टें पाडें 
कुस्कें भरिल्लें आसतनाय हिन्दुधर्मान रामकृष्ण, विवेकानंद, रवीन्द्रनाथ, गांधी 
अरविंद हांचे सारकेले युग-पुरूस संवसाराक कशे दिले ? बुद्ध लेगीत हिन्दू 
धर्मानूच दिला संवसाराक. हिन्दुधर्मात नश्टें, पाडे, peba फकत ना. अशेंय 
fod तरी आसा की जें ह्या पांवड्याचे म्हा-पुरूस निर्माण करूंक पावता. तें ford 
तें सोदून काडुंया आनी तेंच लोकांमुखार दवरुंया. लोक तें सारकें समजूंक पावले 
जाल्यार Ae, पाडे, कुस्कें आपशींच ना जावन वतलें. 

रवीन्द्रनाथांनी एके कडेन Hat, 'वातिचें वयलें तोंक ve येता जाल्यार 
पेटपाची die पुराय वातींत आसा, तिच्या पोंदच्या तोंकांतूय आसा अशें धरून 
चलूंक जाय. निर्शेवपाचें कारण ना. पोंदचें तोंक पेटचेंच ना अशें म्हणूंक येवपाचें 
Sills 

खंयच्याय धर्माची परिक्षा ताच्या वायट आंगा वयल्यान करूंक फावना. 
ताच्या बर्‍यांतल्या बऱ्या आंगा वयल्यानूच करूंक जाय. 

ह्या मनशा सारकेच सेक्यूलरिस्ट. धर्म म्हणिना फुडें तांकां कुरर्र जाता. 
ते हिन्दुधर्माकूच न्हय तर सगळ्याच धर्मांक सुरींग लावंक जाय म्हणटात. आनी 
धर्माची सुवात संस्कृतायेक, कल्चराक दिवंया म्हणटात. तांचोय गुन्याव ना. 
कित्याक, धर्म हातांत घेतले धर्मपिठांनी. आनी तांची अर्थावणी करून सांगपाक 
तांणी धर्मगुरू तयार केले. आनी सगळ्यांक खंयच्या तरी धर्मग्रंथांनी घुस्पावन 
तांच्यांतलें मनीसपणूच आटोवन उडयलें. धर्मूच जंय धर्माचे दुस्मान जावन बसले 
थंय आर्विल्ले सेक्युलरिसंट तांचें नांव घेनाफुडें दांत de चाबपाक ape 
अजाप कसलें ? 

पुणून धर्माची सुवात संस्कृताय कशी घेवंक पावतली? संस्कृताय 
म्हळ्यार एक फळ, धर्माच्या रुखाक जाल्ले. रुखूच नाका जालो जाल्यार फळ 
कित्याक लागतलें ? 

संस्कृतायेक धर्मपिठां लागनात, हें खरें. ती खंयच्याच धर्मगुरूक 
मानिना, खंयच्याच धर्मपुस्तकाक दसून राविना, हेंवूय खरें. धर्मापरस संस्कृताय 
उदार. पुणून संस्कृतायेचें फळ लागता तें धर्माच्याच war हें विसरूंक कशें 
जातलें ? 

संस्कृताय म्हळ्यार नाच गाणीं न्हय. नाटकां सिनेमा न्हय आनी 
कवि-संमेलनांय न्हय. जतनाय घेवंक जाय ती रुखाची. ताका कीड लागिल्ली 
आसत जाल्यार ती मारून उडोंवक जाय. ताच्या मुळांक दुखाणूं जाल्ले आसत 
जाल्यार ताचेर उपाय करूंक जाय. ताका उदक सारें पडटा काय ना लें पळोवंक 

जाय. एका उतरान - धर्म सुधारुंक जाय. 
चार गजालिची गरज आसा ही सुधारणा करपाक - विवेकाची, 
तेजस्वितायेची, संस्करितायेची आनी निस्पापतायेची. पुणून ह्यो चार गजाली 
लेगीत धर्मूच आमकां दितात, ताका आमी कितें करतले ? 


९२. समाजाचे नदरेंतल्यान आपूण पडचो न्हय म्हूण मनीस सदांच जतनाय 
घेत आयला. 

समाज ताका सदां सारको वळखतलोच हाचें खरेपण ना. केन्ना केन्ना 
सारको वळखय ना. केन्ना अपसमज लेगीत करून घेता. पुणून, मनीस खासा 
आपणाकडेन प्रामाणीक आसत जाल्यार तो अपसमजांक लागून खंती जावचो ना. 

तांची व्हडलिशी पर्वाय करचो ना. तो म्हणटलो, अपसमज सदां 
उरनात. ते कुपां सारके आयज वयर पातळ्ळेले आसूं, फाल्यां उबून वतले. म्हजें 
काळीज जे मेरेन 'तूं करता तें सारकें' अशें म्हणटा ते मेरेन हांव म्हज्या 
काळजाचें मानतलों अशें म्हणून तो अपसमज पातळ्ळेले आसतनाय SSS मुखार 
काडून चलतलो. 

पुणून, a, समाजान ताका मानलो आनी खासा आपणाल्या 
काळजांतलो तो पडलो; काळीज ताका सांगपाक लागलें, 'तूं करता तें समा 
न्हय, तुका हें सोबना ' जाल्यार ? 

मनीस SS मुखार काडून केन्नाच चलूंक पावचो ना. लोक आपणाक 
व्हड मानूं, खरेपणानशीं आपूण ल्हान, उणाक, अशेच ताका दिसतलें. आनी तो 
मान सकयल घालून चलतलो. 

हाचो अर्थ समाजापरस काळीज व्हड असो जालो ना? समाजाचे 

नदरेंतल्यान आपूण पडचो न्हय म्हूण मनीस जितली जतनाय घेता तिच्याकूय चड 
खासा आपणाले नदरेंतल्यान पडचो न्हय म्हूण घेता. 

समाजाक मनीस फटयत, खासा आपणाक कसो फटयतलो ? 


९३. XXX एक मुसलमान. बादशाह खानांचे परंपरेंतलो. दिसांतल्यान पांच 
खेपे नमाज पढपी. 


कुराणाचीं पारायणां केल्लो. पुणून सूर, तुलसी, मीरा, कबीर ताचेच 

म्हन्यांत बसून हांवें वाचल्यात. अत्यंत निर्मळ आनी पवित्र मनीस. म्हाका इतलो 
निर्मळ गोंयांत तरी एकलोय हिंन्दू पळोवंक मेळूंक ना. पांच वर्सा आमी 
एकामेकांच्या शेजरा रावल्यात. 

एक दीस ताणें म्हाका म्हळें, ' हांव हिन्दू जावंक तयार आसां. करून 
घेशीत व्हय?' 

हांवें म्हळे,आर्यसमाजी लोकांक सांगल्यार करून घेतले. आपोवं 
व्हय?' | 

'मागीर हिन्दू जातकीर म्हजो आसपाव तूं खंयचे जातींत करून 
घेतलो?' ताणें विचारले. 

हांव घुटमळ्यांत पडलों. मागीर विचारलें, 'मुसलमान जावचे पयलीं 
तुमच्या म्हालगड्यांची जात खंयची आशिल्ली? ' 

'म्हार' ताणें जाप दिली. हांव साप थंड जालों. म्हळें, हाका हिन्दू 
करून घेतकूच हो म्हारूच जाता जायत जाल्यार हाका हिन्दू कित्याक करून 
घेवंक जाय? आसना मुसलमान ! प्रतिश्ठेन तरी जियेतलो ! 

केदे क्रांतिची वाट youd हिन्दू समाज ! अदमास तरी आसा 
हिन्दुत्ववाद्यांक ? 


९४. पयर एका खिस्ती भावान विचारलें, 'खिस्ता संबंदान तुमकां हिन्दूंक 
कितें दिसता? 

म्हळे, पयलीं म्हाका कितें दिसता तें सांगता. चाळीस वर्सा पयलीं हांवें 
When | survey the wondrous cross on which the Prince of 
Glory died हें खिस्ती भजन आयकलें तेन्ना म्हजें काळीज उचांबळीत जावन 
आयिल्लें. ह्या भजनातलें 

See from His head, His hands, His feet, 

Sorrow and love flow mingling down; 

Did ever such love and sorrow meet: 

Or thorns compose so rich a crown? 
हैं ped आयकलें तेन्ना दोळ्यांतल्यान भळऽभळऽ करून दुकां व्हांवपाक 
लागलीं. आनी काळजाच्या खोल तळांतल्यान उतरां वयर आयलीं - 

Were the whole realm of nature mine, 

That were an offering far too small; 


ओथांबे ८६ 


love so amazing, so divine, 

Demands my soul, my life, my all. 

तेन्नासावन आतां चाळीस वर्सा जायत आयलीं, जेन्ना जेन्ना कानार हें 
भजन पडलां तेन्ना तेन्ना म्हजें काळीज त्या दिसा जावन आयिल्लें तशेंच 
उचांबळीत जावन आयलां आनी त्या दिसाभाशेनूच दोळ्यांतल्यान भळऽभळऽ 
करून दुकां व्हांवपाक लागल्यांत. 

ख्रिस्त तुमचो, ख्रिस्ती भावांचो, आसूं, तुमचे इतलोच म्हजोय बी तो. 
म्हज्या काळजाच्या देवान्यांत हांव ताका सदांच बशिल्लो पळेतां. म्हाका तो 
सदांच प्रेरणा दीत आसता. 

ही जाली ‘Rae संबंदान म्हाका fed दिसता' ह्या प्रस्नाची जाप. 

पुणून तुमगेलो प्रस्न ' हेर हिन्दूंक fod दिसता ' हो आशिल्लो. ह्या प्रस्नाची 
जाप तुमकां मात्शी दुखयतली. पुणून उपाय ना, सांगून उडयतां - 

पोरूं म्हजे भाचयेन म्हाका एक खबर सांगिल्ली. तिगेली धूव केजींत 
शिकता. केजींत तिका एक खिस्ती इश्टीण मेळ्ळ्या. तिचेच पिरायेची.'गूड 
फ्रायडे' दिसा ही इश्टीण इगर्जत ‘eel. थंयच्यान परतली तेन्ना तिणें म्हजे 
भाचयेक येवन सांगलें, ' You know, we cried a lot in our church, 
because our God died.' 

‘Who is your God ?' तिका म्हजे भाचयेन प्रस्न केलो. 

‘Our God is the English God, Jesus Christ’ तिणें जाप 
दिली. 

‘Jesus Christ is my God also,’ म्हजे भाचयेन म्हळें. 

'Ya... Must be; because you also speak English..' तिणे 
म्हळे. 

खिस्ताचें हिन्दूंमुखार जें रूप आसा तें हें. English God चें. हाका 
लागून हिन्दूंक तो भायलो कसो दिसलो जाल्यार अजाप न्हय. 'तो आमचो न्हय 
ताका भायले लोक हांगा घेवन आयल्यात' आमका बाटोवपाखातीर वा फटोवपा 
खातीर अशें सरसमान हिन्दूंक दिसलें जाल्यार दुशण त्या हिन्दूंक दिवंक 
जायना. जांणी खिस्ताक English Godd रूप दिलां तांकां दुशण दिवंक जाय. 
ताका हें रूप कोणें दिलां चिंतून पळेयात. म्हणटकूच कोण खंय चुकता तें 
तुमकां बेस बरें कळटलें. 

वीस पंचवीस वर्सा पयलीं एके Santa पाविल्लों. गांधी आनी धर्म 
ह्या विशयाचेर उलोवपाक. तेन्ना etd सेमिनारिश्तांक मेकळेपणान सांगिल्लें - एक 
तर खिस्ती धर्माक येवरोपेव प्रभावांतल्यान मेकळो करूंक जाय. आनी हें जाय 

सारकें ना, जाल्यार खिस्ताक तरी खिस्ती धर्मा पसून वेगळो काडूंक जाय. 
खिस्ताक सगळ्यांचो करपाक आडखळ हाडटा तें तागेलें हें Englis 
God चें रूप. 


९५. बुद्द आनी भावना दोगां मजगतीं द्वंद्व कित्याक आसूंक जाय. & 
जिवितांत सुवात आसा. दोगांनीय हातांत हात घालून चलूंक जाय. 

बुद्द निर्णय दिता : अमके समा म्हूण. 

पुणून ते प्रमाण मनीस चलतलो जाल्यार फकत बुद्द उपकारा पडना. 
ताका चलोवपी एक शक्ती ताच्यांत आसूंक जाय. हे शक्तीचे नांव भावना. 

भावना-शक्ती दुबळी पड़त जाल्यार मनीस अकर्मण्य जातलो. बुद्दीन 
सांगलां ते प्रमाण चलपाक तो फाटीं फुडें जालो वा अकर्मण्य जालो जाल्यार 
परिक्षेच्या वेळार तो निर्वीर्य जातलो. काकुळट करपा सारकी ताची गत जातली. 
हाचे उरफाटें, मनशांत फकत भावना आसली, तिचेर बुद्दिचो, विवेकाचो अंकूश 
नासलो जाल्यार ती विकारां सुवादीन जातली आनी मनशाक खंयचे खंय घेवन 
वतली. 

देखून जिवितांत बुद्द जाय. पुणून तिका चलोवपी भावनाय जाय. 
जिवितांत भावना जाय. पुणून तिका विवेकाचे ate दिवपी बुद्दूय जाय. 

म्हाका निखटे बुद्धिवादी आवडनात. निखटे भावनावशूय आवडनात. 

दोगांचोय समन्वय जांच्या जिवितांत जाल्लो आसता तेच आवडटात. 

बुद्धिवादी मनीस खरोच बुद्धिवादी आसत जाल्यार बुद्दी पेल्यान एक 
गजाल आसा - तिका श्रद्धा म्हणतात हें ताका तागेली बुद्दीच सांगतली. 

ज॑य बुदूद पावना थंय श्रद्धा पावता. बुद्दिची सुवात तकलेंत, तर 
श्रद्धेची काळजांत. 

बुद्दिच्या बळापरस काळजाचें बळ हजार वांट्यांनी. चड. कर्तृत्ववान 
मनीस US श्रद्धावान. श्रद्धा can move mountains. श्रदूधावानाक कोण 
पराजीत करतलो? बुद्धिमान पावलापावलाक पराजीत जाता. प्रल्हादांत़ बुद्द 
कितली आशिल्ली ? पुणून श्रद्धा? मेरू पर्वतासारकी अचळ. 

बुद्दीन भौतीक ज्ञानाची वाड जाता. श्रद्धेन अंतर्ज्ञानाची. ही वाड 
जावपाक अंत:शुद्धी गरजेची. कितलेशे बुद्धिमान sid चरित्रहीण पळेल्यात. 
श्रद्धावंत केन्ना चरित्रहीण जाला व्हय? 

उठिल्ले बशिल्ले कडेन अहिसेचो जप करपी बुद्ध, महावीर, गांधीच्या 
| गा देशांत गोरवांक ARG कितले कत्तलखाने चलतात जातले? छत्तीस हजार? 
सद्दां सकाळ जायनाफुडें ह्या देशांत लाखांनी गोरवांची कत्तल जाता! 

हाचो पर्यावरणाचेर कांयच परिणाम जायना अशें म्हणूंक येत व्हय? 
झाडां मारल्यार जाता, रानां मारल्यार जाता, रानांतलीं Youll सावदां मारल्यार 
जाता. तें कित्याक, किडी मुयांक मारल्यारूय जाता. गायो, कोंबयो,बोकड हांचो 
जो सांवार चलता ताचो कांयच जायना? जावंकूच जाय. सैमांतल्या कित्याकूच 
दुसऱयापसून कडेक काडूंक MT. सगळें एकामेकांकडेन बांदिल्लें विणिल्लें 
आसता. ताच्या खंयच्याय एका आंगाक दुखापत जाल्यार पुरो, भोंवतणचे पुराय 
_ सृश्टिचेर कसलो न्हय कसलो परिणाम जावंक जाय. 

परिणाम आमकां RA पडलो ना म्हूण तो जायच ना अशें कशें 
म्हणूंक येतलें? जे आमकां समजना तें नाच अशें म्हणूं येत व्हय? 

बरें, मनीस फकत गायो, दुकर, कोंबयो, बदकां इतलेंच मारता. व्हय 
तर? तो एकामेकांच्या आंगारूय धांवन वता. मनशा सारक्या मनशांकूय - ते 
दुसरो धर्म मानतात, दुसर्‍या देशांत रावतात, दुसरी भास उलयतात म्हूण - 
मारूंक लागला. हालिसराक तर ताची तकलीच घुंवल्या म्हणूंक जाय. हाचो 
पर्यावरणाचेर कांयच परिणाम जायना अशें म्हणूं येत व्हय? 

'जीवो जीवस्य जीवनम्‌' हो सैमाचो नेम खरो. ह्या नेमाक धरून ज़ीव 
दुसर्‍या जिवांक मारून खातात हें खरें. सैमाच्या नेमाक धरून जीव म्हातारे 
जावन मरतात हेंवूय खरें. कांय 'एक्सिडेंटां'त मरतात हेंवूय खरें. हीं सगळीं 
कारणां सैमाच्या चाकांतलीं. 'सभावीक' म्हणूं येत असलीं. पुणून मनीस मनशाक 
सैमाच्या नेमाक धरून मारता अशें म्हणूंक येवपाचें ना. अखेरेक प्राण म्हळ्यार 
प्राण. मागीर तो किडी-मुयांचो आसूं, गोरवां कोंबयां बदकांचो आसूं वा मनशांचो 
आसं. प्राणाचे सभावीक गतीक मनीस आडखळी हाडपाक लागता तेन्ना सैमाचें 
तनमन थरथरुंकूच जाय. ताचीं ceri भोंवतणी सगळेकडेन पातळुंकूच जाय. 
'जग' म्हळ्यार जियेता तें, जिवीत, आनी जिविताचें खंयचेंच आंग दुसऱया 
खंयच्याच आंगापसून वेगळे नासता. एक ब्रह्मपट हो तरातरांच्या ल्हारांनी आडवो 
उबो विणून काडिल्लो . 

आयज मेरेन मनीस सैमाचो विचार चार 'मंडळां'क (स्फियर्साक) धरून 
करीत आयिल्लो. स्थळमंडळ, वायुमंडळ, जळमंडळ आनी जीवमंडळ - 
लिथाॉस्फियर, एट्मॉस्फियर, हायड्रोस्फियर आनी बायोस्फियर. ह्या चारां भायर 
आनीक एक मंडळ आसा - ज्याका ज्यूलियन हक्सले, तैयार द शार्दा सारकेले 
विज्ञानीक 'नोओस्फियर ' म्हणटात. नोओस्फियर म्हळ्यार चित्तमंडळ. चैतन्यान 

भरिल्लें. ताचो परिणाम पयल्या चारूय मंडळांचेर जाता | 
तशें जाल्यार, संवसारांत चल्ल्या ते हिसेचो परिणाम पर्यावरणांत खंय 
ना खंय जावंकूच जाय 
पयर अवचीत एकल्याच्या तोंडांतल्यान 'बिस' सिद्धांता संबंदान 

आयकूंक Food. बिस म्हळ्यार बजाज, इब्राहीम, सिंह. तिगांचो सिद्धांत हो. 
तिगूय देशांतले व्हड विज्ञानीक, जगदीशचंद्र बोसांचे परंपरेतले. तिगूय दिल्ली 
विश्वविद्यालयांत शिकयतात. ते म्हणटात - 

feta तांडव val जेन्ना आनी जंय जंय चल्लां तेन्ना तेन्ना आनी 
थंय थंय धर्तरेक थरथरो सुटला. तिका ही हिंसा सोंसूंक ना... संवसारांत जे 
भूंय-कांप जातात तांच्या मुळांत धर्तरेक सुटिल्लो हो थरथरोच आसता. 

म्हाका सट्ट जालें. गांधींची आफुडभश्ट नश्ट करपाची 
चळवळ बिहारांत नेटान चलिल्ली. त्याच वेळार बिहाराक भूंय-कांपाचो धसको 
बशिल्लो. 'पळेलें? तुमी आफुड-भश्टाक पाळो दितात म्हूण हो भूंय-कांप 
जालो...देवाक सोंसूंक ना हें आफूड-भश्ट' अशें गाधींनी त्या वेळार म्हळ्ळें. कांय 
जाण गांधींक हांशिल्ले. कांय जाण असलीं अ-विज्ञानीक विधानां ते करतात म्हूण 
खंती जाल्ले. कितलोय जाल्यार, राजकर्णातलो जीव. आफूड-भश्ट ना करपाच्या 
PU वावराक लागून भूंय-कांप जाला, देवाक तुजो वावर सोंसूंक ना, अशें 
कोणेंय म्हणचे पयलीं तुमी आफूड-भश्टाक पाळो दितात म्हूण तो जाला अशें 
आपणेंच म्हणून उडयल्लें बरें अशें येवजून तांणी तें म्हळां जातलें अशेंय काय 
जाणांक दिसले. 

गांधी राजकर्णी आशिल्ले खरे. पुणून आपणाल्या राजकर्णा 
खातीर कसल्याय साधनांचो उपेग करपी नाशिल्ले. तांगेलें साध्या परस चड 
साधनांचेरूच लक्ष आसतालें. नैतीक आगळिकांचो परिणाम भौतीक जगाचेर 
पडुकूच जाय अशें खऱयांनींच तांकां दिसतालें आसूंक जाय 

फुडले AÙ दिल्लीक वतलों तेन्ना बजाज, इब्राहीम, सिंहाक वचून 
मेळटलों आनी तांगेलो सिद्धांत समजून घेतलों म्हणटां 


९७. चिनांतल्या पेचींग शारांत आनी ताचे भोंवतणच्या वाटारांत एक लेगीत 
शेवणें दिश्टी पडलें ना. तें कित्याक, उगड्या नागड्या दोंगरां मजगतीं निर्जन 
प्रदेशांत आशिल्ल्या ग्रेट वॉला लागसारूय खंयच शेवणें पळोवपाक मेळळें ना, 
आयकुंकूय Hood ना. अजापान 'हें अशें कशें' म्हूण विचारलें तेन्ना माओच्या 


ओधथांबे ९० 


सरकारान सगळीं शेवणीं मारून उडयलीं म्हूण जाप मेळ्ळी. कित्याखातीर मारून 
उडयलीं? तर खंय तीं शेतांत पिकता तें अन्न खातालीं. 

हांवें म्हळे, शेवणीं अन्न खातात ताचेकूय चड अन्नाचें नाशें करपी 
किडीय खातात. 'हें आतां आमच्या लक्षांत आयलां' अशी म्हाका जाप मेळ्ळी. 

किडी मारपाक कितें केलें? डी.डी.टी. सारकीं वखदां मारलीं. 
परिणाम : पिसोळींय मेलीं. पिसोळीं एका फुलावयल्यान दुसऱया फुलार बसतालीं 
आनी फुलांतलें म्होंव खातां खातां परागण - म्हळ्यार पोलिनेशनूय करतालीं. 
म्हूण फुलांक फळां जातालीं. पिसोळीं मेल्ल्यान फळांय जायना जालीं. 

अमेरिकेन एके खेपे एक सर्प-सत्र चलयलें. सगळीं जिवाणीं . 
मारून उडयलीं. परिणाम - हुंदीर वाडले आनी अमेरिकेक नाका पुरो करून 
उडोवपाक लागले 

आतां खंय अमेरिका वेगळे वेगळे कडलीं जिवाणीं हाडून तांकां 
पोसपाक लागल्या. चिनांतूय आतां सरकार वेगळे वेगळे कडलीं शेवणीं हाडून 
सोडपाक लागलां. 

सैमांत एक संतुला आसा - 

हुंदीर वाडले जाल्यार तांकां खावपाक दिवोड आसात. माळणां 
आसात. तरेतरेचीं जिवाणीं आसात. जिवाणीं वाडलीं जाल्यार तांकां गिळपी मुंगसां 
आसात. सैमांतलो एकान एक जीव सैमाक कितें तरी दीत रावला आनी बदलाक 
सैमाकडल्यान कितें तरी घेतूय आयला. खंयच्याय जिवाची वाड सुमारा भायर 
जाली जाल्यार ती आळाबंदा हाडपाचें काम सैमांतलोच दुसरो खंयचोय जीव 
करीत आयला. उपकारा पडना असलो एकूय जीव सैमांत ना. 

मनशान खंयचोच जीव मारूंक जायना. जियेवपाचो आमकां हक 
आसा तसो तांकांय आसा. देवान धर्तरी फकत मनशांखातीर निर्मूक ना. तांचेय 
खातीर निर्मिल्या. 

मनीस गिन्यानान शाणो जावपा बदला केन्ना केन्ना कुड्डो जाता 
आनी Sard संतुलेंतली एक पिडा पयस करता आसतना नव्यो धा पिडा उब्यो 
करता. 

आमगेल्या म्हालगड्यांनी Bard संतुलेक यज्ञचक्र म्हूण एक नांव 
दिल्लें. आनी हें यज्ञचक्र बरेभशेन चलत Gd म्हूण आमकां एके वटेन गोरक्षेची 
देख दिल्ली आनी दुसरे वटेन तुळशिची पुजा करूंक शिकयल्ली. गाय 
मोनजातिची प्रतीक आनी तुळस वनस्पत सृश्टिची प्रतीक. जीव-सृश्ट आनी 
वनस्पत-सृश्ट हाच्या सांगातांत मनीस vat जियेवपाक लागतलो तेन्नाच तो 
मनीसपणाक धरून जियेतलो . 

९८, संवसाराचे आयज दोन वांटे जाल्यात - 

एक विकसीत - डेव्हेलॉप्ड. दुसरो विकसनशील - डेवेलॉपींग. 

विकसीत देश खंयचे ? येवरोपांतले : इंग्लंड, फ्रांस आनी जर्मनी. 
आशिया खंडांतलो : जपान. अमेरिकेंतलो : युनायटेड स्टेट्स ऑफ अमेरिका. 
संवसारांतले शंबरांतले फकत चोवीस जाण ह्या देशांनी रावतात. पुणून - 

हे चोवीस जाण खातात कितलें ? 

संवसारांत शंबर किलो दुदाचें उत्पन्न जाता आसत जाल्यार 
तांतले ७२ किलो हांच्या वांट्याक वतात. नुसतें, मांस तशेंच शंबरांतलें ७२ किलो. 
अन्न शंबरांतलें ७५ किलो. कागद, शंबर रिमांतलीं ८१ Rai ते व्हरतात. तांबें, 
शंबर केजींतले ८६ केजी. लोखण, ८५ प्रतिशत. वाहनां, शंबरांतलीं ९७. उर्जा, 
७५ प्रतिशत. 

आनी कार्बन-डायोक्सायड सगळ्यांत चड ( ७० प्रतिशत ) हेच 
देश धर्तरे वयले हवेंत सोडटात. 

oe व्हडलें अंतर हें विकसीत आनी विकसनशील देशां 

मजगतचें ! 


९९. संन्यासी म्हळ्यार सर्व-संग-परित्यागी. घरदार, बायल-भुरगीं 
सोयरे-धायरे हांचे पसून, इतलेंच न्हय, तर समाजा पसुनूय पयस गेल्लो. 

ताका समाजाचे खंयचेच नेम लागू जायनात, 

पुणून एक म्हत्वाचे, ते समाज सोडून वचनात. समाजाची हातान 
घडटा ती सेवा करतात : उपदेस करतात, भक्‍ती शिकयतात, जायते कितें कितें 
करतात. बदलाक कांय घेनात. 

समाजाचेर तांचे उपकार जातात. ते पळोवन समाजान एक नेम 
केलो आनी म्हळें, हांची जेवपा खावपाची वेवस्ता समाजान करूंक जाय. गांवांत 
पावले जाल्यार तांचें आतिथ्य करूंक जाय. तीन दीस तरी तांची सरबराय करूंक 
जाय. 

आनी समाजाचो हो 'धर्म ' अशें सांगले. 

ह्या धर्माक पाळो दिल्ल्यान समाजाच्या वांट्याक- कांय पुण्य 
आयलें जाल्यार संन्याशांक तें लागनाशिल्लें. देवान धाडून दिलां तें घेतलां अशें 
मानून ते एका गांवांतल्यान दुसऱया गांवांत वताले. 

असल्या ह्या संन्याशांकूय आमच्या म्हालगड्यांनी एक नेम घालून 

दिल्लो - तुमी कोणागेरूय रावात. कोणाच्याय हातचें खायात. ऊंच उणाक तुमकां 
लागना. पुणून - 

राजागेर वचून तुमी ताचें अन्न उश्टावंक जायना. 

कित्याक ? 'राजान्ते नरक :' राजा कोणूय आसूं अंतीं तो 
नरकांत वता असो समज आसा. 

विचार करपासारको प्रस्न हो. 

हालिच्या काळार हांवें एक पळेलां - 

ज्यो स्वयंसेवी संस्था सरकारी पालव घेवन चलतात त्यो अंतीं 
तेजोहीन जातात. संस्था सदां लोकांच्या आधारान चलूंक जाय. सरकाराच्या न्हय. 
अ-सरकारी हेंच असरकारी हो काकासायबांचो मंत्र संन्याशान राजाचें अन्न खावंक 
जायना ह्या पोरण्या नेमाचो नवो .अवतार ! | 


१००. फाम आमचे म्हाळशे सारकी : कितल्योशोच कळा तिका. काल 
पयर मेरेन जाचें नांव कोणें आयकूंक नाशिल्लें तो अकस्मात लोकांचे जिबेर 
घोळपाक लागता. फुलनदेवीक असली फाम मेळिली. वाटमारेपण करपी ही एक 
चली, पोलिसांच्या हातांत पडली, आनी देशांतल्या वर्तमानपत्रांच्या ‘tee पेजी'चेर 
झळकली. कितल्याश्या नेमाळ्यांनी तिचेर 'खास अंक' काडले. आनी, म्हयनो 
जावचे पयलीं विस्मृतिच्या काळखांत वचून लिपली, 

जवाहरलालांक मेळिल्ली ती फाम दुसरे तरेची. जी एक. फावट 
सुरू जाल्ली आनी आयुष्यभर वाडत गेल्ली. भायर पडले उपरांतूय वाडत रावली. 

बुद्धाक आनी खिस्ताक मेळ्ळी तीय हेच जातींतली.. पुणून 
वयल्या पांवड्याची. दोन दोन तीन तीन हजार वर्सा उपरांतूय तिगून उरपी. 
संवसाराच्या अंता मेरेन चलत रावपी. 

जवाहरलालाक इतली मेळत अशें दिसना. तो वचून वचून 
अशोक अकबर सारकेल्यांचे पंगतीक वचून बसत. घडये लेनिनाचे पंगतीक 
बसत. बुद्ध खिस्ताचे पंगतीक वचून बसपाचो ना. हे पंगतीक गांधी वचून 
बसतलो निश्‍चितपणान. 

पुणून फामेची आनीक एक तरा आसा - 

भायर पडले उपरांत मेळटा ती. साहित्याच्या संवसारांत 
काफ्काक हे तरेची Hoos. तो जितो आशिल्लो तेन्ना कोणाचेंच लक्ष ताचे कडेन 
वचूंक नाशिल्लें. मेले उपरांत गेले. आनी आतां तें दिशीं दिशीं asa वचूंक 


ओथांबे ९३ 


लागलां. हिन्दी संवसारांत गजानन माधव मुक्तिबोधाच्याय वांट्याक हेच तरेची 
फाम आयल्या. जितो आसतना कोणें विचारलें ना. आतां प्रबंध भायर सरपाक 
लागल्यात. फेर्नान्दु पेस्सोअ हो पुर्तुगेज कवीय हेच जातिचो. 

आमचे वळखिच्या संवसारांत हे तरेची फाम शणै गोंयबाबाक 
मेळळ्या. ताच्या काळांतले लोक ताका मानताले काय मानिनाशिल्ले, खबर ना. 
पुणून ताचे उपरांतच्या पांच स पिळग्यांचेर ताचो प्रभाव दिश्टी पडटा, अजून 
प्रेरणा दिता... 

असल्या लोकांक वळखुपाक लोक मात्सो कळाव लायतात. पुणून 
एक फावट वळखले उपरांत तांकां संवसार विसरना. 

आंवडेवंचें खंयचे फामीक ? 

बुद्ध खिस्ताक मेळ्ळ्या तिका आंवडेवप अती MTA. 
जवाहरलालाक मेळ्ळ्या तसलेक आंवडेवंचें, पुरी जावप कठीण आसूं. पुणून 
काफ्काक, मुक्तिबोधाक, शणै गोंयबाबाक मेळ्ळ्या तसले तरी फामेक आंवडेवंचें. 

आमी दळदिरे आंवडेतात फुलनदेवीक मेळ्ळ्या तसले फामेक ! 


१०१. शंबर आनी कांय वर्सा पयलीं दिवचले, वालावलीकारांच्या घरांत, 
मुखार शणै गोंयबाब नांवान नांवाजतो जाल्लो एक भुरगो जल्माक आयिल्लो. त्या 
दिसा गोंयांत शें-पन्नास आनिकूय भुरगे जल्माक आयिल्ले आसूंक जाय. तांचे 
भितल्ल्या एकट्याचीय आमी याद काडिनात. हाचीच कित्याक काडटात ? 

फाटल्या इतल्याय ह्या वर्साच्या काळांत गोंयांत होच एकलो व्हड 
मनीस जावन गेलो आशें म्हणूं येना, जायते व्हड मनीस जावन गेल्यात. व्हड 
कलाकार, व्हड संगीतकार, कवी, विद्वान, पत्रकार, राजकी फुडारी, समाज 
सुधारक - कितल्याशा मळांचेर व्हड गोंयकार जावन गेल्यात. हांतल्या 
कितल्याशा जाणांचो आमी हाचो काडटात तसो उगडास काडटात? हो कोण 
आमचो? आजो, पणजो, शेणजो ? हाचो उगडास आमी काडचोच कित्याक? 
एकूच जाप आसा - 

हेर सगळ्यांनी आपूण कोण आनी केदे व्हड तें आमकां दाखोवन 
दिलें. हाणें आमी कोण आनी केदे व्हड तें दाखोवन दिलें. हेरांनी आपणाली 
आमकां वळख करून दिली. हाणें आमची आमकां वळख करून दिली. हेरां 
सगळ्यांची आमी स्मारकां बांदल्यांत. ert बांदूंक ना. कित्याक, हो अजून मरूंक 
ना. अजुनूय तो आमकां प्रेरणा दिता. अजुनूय तो आमकां मुखार काडटा. अजून 

कै 


तो जितो आसा. बाकिचे सगळे काळाच्या पोटांत गडप जाले. 

जे मरतात तांचींच स्मारकां बांदचीं पडटात. 

जितो आशिल्लो मनीस आमचे वांगडाच जियेता. 

शणै गोंयबाबांनी vial कोंकणीचो वावर आपल्या हातांत घेतिल्लो तेन्ना 
तांच्या सांगाताक कोण नाशिल्ले. तांचे मुस्तींत लोक तांकां 'पिसो' लेखताले. 
पुणून ह्या 'पिश्यां'त काळापेल्यान वचून पळोवपाची नदर आशिल्ली. जे जल्माक 
लेगीत येवंक नात तांचे खातीर वावुरपाची तांक आशिल्ली, 'तांचे कडल्यान 
आपूण कामां करून घेतलों ' म्हणपाची जिद्द आशिल्ली. देखून - 

तो आपणा उपरांतच्या पांच पिळग्यांक प्रभावीत करूंक पावलो. 

शणै गोंयबाबाक युगपुरुसच मानूंक जाय. निखटो म्हा-पुरूस न्हय, 
युगपुरूस - कितल्याश्या पिळग्यांक प्रभावीत करपाची ata आशिल्लो. 


१०२. वोतांत भोंवन पुरो जालें. पांय आपशींच मांडवी हॉटेलाचे दिकेन 
चलपाक लागले. थंयच्या बुक-स्टॉलांत भितर सरलों. ‘sax कंडिशन्ड' 
वातावरणांत पुस्तकां पळोवपाक लागलों. एक घेतलें आनी भायल्या सोफार बसून 
तें चाळपाक लागलों. 

इतल्यान एक इश्ट भितर सरलो. म्हाका पळोवन म्हऱयांत आयलो आनी 
विचारपाक लागलो, 'कोणाची वाट पळेता काय कितें ?' 

'ना. निकतेंच एक पुस्तक घेतलां. तें चाळून पळेतालों' हांवें जाप दिली. 

ताचे वांगडा आनीक एकलो आयिल्लो. 'मिट्‌ माय फ्रेंड अमको अमको' 
म्हूण ताणें आमची दोगांयची एकामेकांकडेन वळख करून दिली. नांव 
गोंयकाराचें-शें दिसलें म्हूण eid विचारलें, 'गोंयचे ?' 

‘Sa... अमके कडलो' अशें सांगून तो म्हाका fd विचारपाक वतलो, 
इतल्यान तिसरो एकलो भितर सरलो आनी 'आरे तूं हांगा आसा ? हांव तुका 
सोदतालों' अशें म्हणून ताका तो कुशीक घेवन गेलो. 

म्हज्या इश्टान म्हाका म्हळे, ‘Hal व्हड मनीस हो, खबर आसा तुका? 
अमके अमके कंपनिचो डायरेक्टर... केदे केदे व्हड गोंयकार Wai भायर आसात, 
गोंयकारांक खबर लेगीत ना.' ताणें आनीक दोन-तीन नांवां घेतलीं. तिनूय नांवां 
म्हाका नवीं आशिल्लीं. 

'गोंयकारांक व्हड मनीस वळखूंक येनात' हांवें म्हळे 

'खरें Te... ताणें म्हज्या मत्ताक तेंको दिलो. 

थोड्या वेळान हेवटेनच्यो तेवटेनच्यो खबरी करून तो 'बरें रे, मेळुंया' 
अशें म्हणून गेलो. वयर तांची पार्टी आशिल्ली. 

हांव आशिल्लो तसो सोफार बसून पुस्तक चाळपाक लागलों. पुणून लक्ष 
लागूंक नाका ? मनांत भितर म्हजो आनी त्या 'व्हड गोंयकारा'चो संवाद सुरू 
जाल्लो. 

'तुमची पिराय कितली ?' हांवें ताका मनांतल्या मनांत विचारलें. ताणें 
म्हाका आपणाली पिराय सांगली. eid हिशोब लावन पळेलो. हो पंचवीस वर्सांचो 
आसतना गोंयांत सुटकेचें झूज चलतालें. हाणें तांतूंत वांटो घेतिल्लो व्हय ? ना. 
घेतिल्लो जाल्यार खंयूय तरी तो मेळटलो आशिल्लो. हाणें गोंयांतले फिरंगी वचचे 
म्हणुनूय कांयच करूंक ना. उरचे म्हणुनूय कांय करूंक ना. येदी व्हडली ही 
चळवळ हाच्या जिविताक मातूय आफडूंक पावली ना. गोंय मेकळें जाले उपरांत 
हांगा सगळ्यांत व्हडली चळवळ चल्ली ती महाराष्ट्राची आगळीक परतून 
लावपाची. अख्खो महाराष्ट्र एक जावन गोंयचेर घुरी घालून आयिल्लो. ही घुरी 
परतून लावपा खातीर येदे येदे भुरगे शिक्षण सोडून, करीयर सोडून , जिवार 
उदार जावन मुखार सरिल्ले. हो त्या वेळार Wad वटेन आशिल्लो काय? 
महाराष्ट्राचे ? ना. आमचे ? निखालूस ना. हाका गोंय महाराष्ट्रांत गेलें किते, 
वेगळे उरलें कितें सारकेंच आशिल्लें. हाका ताचें कांयच पडूंक नाशिल्लें. आपूण, 
आपणालीं बायल-भुरगीं, आपणाली करीयर आनी आपणाली जोड सोडून हाणें 
आपणाक bard कितेंच लावन घेवंक ना. गोंय, उरचें काय ना जावचें, असल्या 
प्रस्नांत घुस्पल्लें तेन्ना हो सामकोच अलिप्त राविल्लो. बरें, कोंकणीचे चळवळींत 
तरी हो पडला व्हय ? कोंकणी जावची म्हूण हाणें कितेंय केलां व्हय? जावची 
न्हय म्हूण किते केलां व्हय ? एक पानदुडू तरी खर्चिला व्हय ? एक न्हीद तरी 
खळयल्या व्हय ? ना. हाका ह्याय प्रस्नाचें कितेंच लागूंक ना. गोंयच्या खंयच्याच 
प्रस्नाचें हाणें आपणाक कितेंच लावन घेवंक ना. 

आनी हो खंय एक 'व्हड गोंयकार !' 

हाका 'गोयकारांनी कित्याक वळखूंक जाय ? जांकां गोंयचें कांयच 
लागना तांचें गोयाकूय कांय लागलें ना, गोंयांत कोणूच तांकां वळखले नात 
जाल्यार कोणें कोणाक शिणपाचें ? 

आपूण, आपणालीं बायल-भुरगीं, आपणाली करीयर आनी जोड सोडून 
कसलेच 'भानगडीं'त पडनात ते ह्या म्हज्या इश्टाचे नदरेन - ताचेच कित्याक 
चडशा गोंयकारांचे नदरेन -' व्हड गोंयकार 'आनी जांणी गोंय मेकळें करपाक 
हातभार लायलो, बंदखण भोगली, जांणी गोंय गोंय म्हूण राखून दवरपाक रगत 
आटयलें, जांणी हांकां एक भास दिली आनी तांकां तांचें एक वेगळें व्यक्तित्व 

जोडून दिलें ते ? फटींग, रस्ताद ! गोंयकारांक व्हड मनीस वळखूंक येनात अशें 
म्हळें जाल्यार तें लटीक जातलें व्हय ? गोंय ल्हान. व्हडपणाचे ताचे आदर्शूय 
कितले ल्हान ! 


१०३. काकासायब गुजरात विद्यापिठाचे आचार्य आशिल्ले तेन्नाची खबर - 

'वीणा' नांवाचें एक वर्सुकी नेमाळें गुजराती भाशेंत भायर सरतालें. 
ताचो संपादपी एक तरणो भुरगो आशिल्लो. तो काकासायबांसरीं आयलो एक 
लेख मागपाक. | 

काकासायबांक हातान बरोवपाची संवंय नाशिल्ली. कोणूय बरोवन 
घेवपी मेळळो जाल्यार ते 'डिक्टेट' करताले. तांगेलें सगळे बरप हे भाशेन बरोवन 
जालां. तांणी घालां आनी कोणेंतरी तें बरोवन घेतलां. पुणून ते Fella तांकां 
amw कामाक वेळ मेळनाशिल्लो. तरी आसतना ह्या तरणाट्या संपादप्याक 
रिकाम्या हातांनी परतो धाडचो न्हय म्हूण तांणी आपणाली डायरी पळेली आनी 
म्हळे आयज म्हाका निखालूस वेळ ना. पुणून तुका एक दीस दितां. त्या दिसा 
यो आनी हांव घालतां तें बरोवन घेवन वच. 

आनी तांणी दीस आनी वेळ थारायलो. 

तरणाटो 'बरें आसा' म्हूण उठलो. 

अवचीत ताका कितें येवजलें, कोण जाणा; ताणें एक नोटबुक काडून 
काकासायबांच्या हातांत दिली आनी म्हळें - लेख व्हरपाक हांव येतां तुमी 
सांगलां त्या दिसा. पुणून आयज म्हाका एक संदेश दियात. एके वळिचो लेगीत । 
उपकारता. सकल तुमची निशाणी करात. 

आनी काकासायबांनी ताकतिकेन ताचे नोटबुकार एक वाक्य बरोवन 
दिलें - 'सलामती शोधतां पुरुषार्थ हणाय छे. 

'वीणा'चो संपादपी हें वाक्य वाचून खुशालभरीत जालो. इतलेंच न्हय, 
तर ताणें खोशयेन उड़की मारली आनी म्हळे, 'काकासाहेब, म्हाका जें जाय 
आशिल्लें तें Hood. तुमच्या लेखाची आनी आनी म्हाका गरज ना. ह्या वाक्यांत 
सगळें आयलें. ' 

आनी तसोच उठून गेलो. 

त्या वर्सा 'वीणा'चो अंक भायर सरला ताच्या मुखपानारूच 
काकासायबांचें हें वाक्य तांगेल्याच अक्षरांत छापून आयिल्लें. 

'सलामती' म्हळ्यार security - एक आधार, एक तेंको जाका मनीस 

घट धरून रावता. भयाचेंच दुसरें नांव हें. 

मनीस भियेता - सट्ट करून आपूण शेणचो ना मू? वाऱयार पडचो ना 
मू? हांशाक म्हारग जावंचो ना मू? नागवचों फटवचों ना मू? ह्या भयाक लागून 
तो जाका घट धरून रावता ताका सेक्यूरिटी म्हणटात. ती मागीर नोकरेची आसूं, 
बेसां भाटांची आसूं वा देवाधर्माची आसूं. 

म्हयन्या म्हयन्याक मनशाक पगार मेळूंक जाय. मदीं मदीं प्रोमोशनूय 
मेळत रावूंक जाय. आनी निमाणें, जाणटेपण येतकूच पेन्शन मेळूंक जाय. पे, 
प्रोमोशन, पेन्शन ह्या तीन 'पीं' च्या जाळ्यांत मनीस आपणाक घुसपावन घेता 
आनी पोझीशन, प्रेस्टीज, आनी पावर जोडटा. 

ताका दिसता, समाजांत आपणाली एक खाशेली सुवात आसूंक जाय. 
आपणाक लोकांनी मानूंक जाय, लेखूंक जाय. ह्यो दोन गजाली ताका मेळ्ळ्यो 
म्हणटकूच दुसऱ्याचेर शेक चलोवपाची सत्ता आपणाल्या हातांत आयली हे 
भाशेची एक खोस ताका भोगता. 

भितल्ल्यान आमी इतले पोकळ की ह्यो तीन गजाली आमकां मेळ्ळ्यो 
नात जाल्यार आमकां शेणिल्ले शेणिल्ले वरी दिसूंक लागता. परिणाम - 
आयुश्यभर मनीस कित्याक तरी घट्ट धरून रावता. 

शेवण्याक पांखां मेळटात उडपा खातीर. उडपा बदला, gear, a 
खांदयेक घट्ट धरून रावलें जाल्यार, ताची गत्त fed जातली ? तीच aT 
मनशाची जाता - सेक्युरिटिच्या फाटल्यान लागता तेन्ना. कितले व्हडले eed 
लोक कर्तुत्वहीण जावन पडल्यात ह्या एका भयाक लागून ! आंगांतले व्हडले 
व्हडले गूण मातये-भरवण करून उडोवपी भय हो. 

जो सेक्युरिटी फाटल्यान लागलो तो सोंपलो. तो कितेंच करूंक पावना 
आयुश्यांत. कसलेंच कर्तुत्व करूंक पावना. तें कित्याक, खासा ताचेर अन्याय 
जालो जाल्यारूय तो उसळूंक पावना. 

म्हाका खूब फावटी दिसलां - मुजी वेळार मुंज्याच्या कानांत गायत्री 
मंत्र सांगतात तसो काकासायबांचो हो मंत्र (सलामती शोधतां पुरुषार्थ हणाय छे ) 
जण एकल्या भुरग्याच्या कानांत तो तरणेपणांत पावल दवरता तेन्ना सांगुंक जाय. 
बाबा रे, सेक्युरिटिचो भय काळजाक आफडूंक दिवं नाका. आयुश्यांत कितेंय 
दिव्य भव्य करपाची उमेद मनांत आसा जायत जाल्यार उज्यांत उड़ी घेवपाची 
ताकत लुज्यांत आसूंक जाय. 

उज्यांत उडी घे. काळखांत घे. सकश्टां मोलून घे = भांगर जातलें 
तुज्या जिविताचें. 

3 . आवय बापूय दोगांय झगडपाक लागलीं तेन्ना धुवेच्यान तें सोंसूं नज 
हे. ती मदीं पडली. बापायच्या अर्दान रावन आवयचेर उसळ्ळी, 'कितें 
गे तूं? पप्पा तसलो न्हय.' 
'तूं ताका म्हजे परस चड वळखता?' आवय ताणशेली. 
'हय. हांव ताका म्हज्या जल्मा पसून वळखतां.' धुवेन जाप दिली. 
भुरग्यांचेर आवय-बापूय दोगांयचो सारकोच प्रभाव पडूंक जाय. पुणून 
_ खूब कडेन पळेलां, पुताचेर आवयचो जाल्यार धुवेचेर बापायचो चड प्रभाव दिश्टी 
पडटा. आवयक पुताची जाल्यार बापायक धुवेची चड ओड. 

आवय-पूत, बापूय-धूव हांचे इतले निर्मळांत निर्मळ आनी पवित्रांत पवित्र 
दुसरे संबंद नात. 

भावा-भयणी मदलो संबंदूंय हेच तरेचो . 

खरेपणानशीं स्त्री-पुरुष संबंदूच अत्यंत उत्कट तशे अत्यंत विशुद्धूय 
बी. कामवासनेकडेन कसलोच संबंद नाशिल्ले. लिबिडो-बिबिडो असलीं नांवां 
दिवन तांचो कामवासनेकडेन संबंद जोडप अत्याचार एके तरेचो. 'विज्ञानीक' 
जावं मागीर तो. 

विज्ञान इतलें HSS ARH जायना. 

हांव हालीं नवलकथा चडश्यो वाचिना. वेळ फुकट वता म्हूण. पुणून हे 
खेपे दिल्ली-मुंबयच्यान हालिंच्यो कांय नवलकथा घेवन आयलों. फूटपाथार धा-धा 
रुपयांनी मेळटात आनी हालिंचीं भुरगीं खूब वाचतात तसल्यो. अमेरिकेतल्या 
लेखकांनी बरयल्ल्यो आनी 'बॅस्ट सॅलर्स' म्हूण गाजिल्ल्यो. तांतूंत ह्या लेखकांनी 
ह्या पवित्र आनी निर्मळ संबंदांक नर-मादी संबंदाच्या पावंड्यार हाडून सोडल्यात 
- धरबांदूच कांय दवरूंक ना, तें पळोवन म्हजें आंग शिरशिरून आयलें. म्हळें, 
अमेरिकेच्या समाजांत हे तरेची विकृती कित्याक लागून येवंक पावली? 
उद्योगीकरणाक लागून बी न्हय मू ? उद्योगीकरणाक लागून अमेरिकी समाज 
dehumanized जायत गेला. ताणें मनशाक मनीसपणा पसून पयस व्हेला. 
हाकाच लागून ही विकृती त्या समाजांत आयिल्ली आसत जाल्यार ती ह्या देशांत 
येवपाक मात लेगीत कळाव लावपाचो ना. कित्याक, wa देशांत आतां 
अमेरिकेतले सारकेंच उद्योगीकरण सुरू जालां. आनी तें आमच्याय समाजाक 
नाय म्हळ्यार इल्लो इल्लो 'मनीसपणा भायरो' करपाक लागलां. 

काय, फ्रॉइडाच्या 'लिबिडो'न अमेरिकेंत ही विकृती घडोवन हाडल्या? 
फ्रॉइडान आपणाल्या सोदान मनीसजातिची सेवा खूब केल्या. तितलीच अ-सेवाय 
केल्या, नदर विकृत करप हिका अ-सेवाच म्हणूंक जाय. 

१०५. पंचविशेक वर्सा पयलीं युनेस्कोन संवसाराक विचारिल्लें, तुमी : 
विकास करून जाचे फाटल्यान लागल्यात तो कोणाचो विकास, कित्याचो 
विकास, हें तुमचे मुखार स्पस्ट आसा व्हय? विकास हें साधन काय साध्य? 
साधन आसत जाल्यार साध्य कितें? 

मनीस आयज आसा ताचे परस तो अदीक संस्कारी जावचो, अदीक 
बरो जावचो, तो सुखी जावचो, हें तुमचें साध्य आसा व्हय? जाल्यार - सगळ्यांत 
पयलीं तुमचे मुखार नव्या मनशाचें चित्र स्पस्ट आसूंक जाय. तो कसो आसतलो, 
कितें करतलो, कित्या खातीर जियेतलो, 'किम्‌ प्रभाषेत, किम्‌ आसित, व्रजेत 
किम्‌' हें तुमी स्पस्ट करूंक जाय. उपरांतूच तुमच्या अर्थतज्ज्ञांक, शिक्षण 
तज्ज्ञांक, प्रशासनतज्ज्ञांक आपोवन सांगूंक जाय - हें पळयात, आमकां नव्या 
जगांत हे तरेचो एक नवो मनीस घडोवपाचो आसा. ताचे खातीर fod करूंक 
जाय, कसले इन्फ्रास्ट्रक्चर VI करूंक जाय, सांगात. 

तुमचे मुखार निखटो 'डेवेलोपमेंट प्लॅन' आसून उपकारना, "डिझायन 
फॉर लिविंग' तयार आसूंक जाय. निखट्या Res ऑफ लिविंगा'चो विचार 
करून भागना, 'क्वॉलिटी ऑफ लायफ' चो विचार मुखेलपणान करूंक जाय. 

उपरांत ह्या चित्रांत शिक्षणाची सुवात खंयची, उद्योगांची खंयची, 
व्यापाराची खंयची हें थारावन ते ते गजालीक ती ती सुवात दिवंक जाय. 

पुणून, युनेस्कोच्या ह्या म्हणण्याचेर कोणेंच विचार केलो ना. कांय 
विचार आयकुपाचे आनी एका कानांत आयकून दुसऱया कानांतल्यान सोडून 
दिवपाचे आसतात. तशे, जांच्या कानार हे विचार पडले तांणी ते एका कानान 
आयकून घेतले, दुसऱ्या कानांतल्यान सोडून दिले. कित्याक, आयकुपी सगळे 
'तज्ज्ञ आशिल्ले, 'विज्ञानीक' आशिल्ले. तांचे कडेन 'आंकडे' आशिल्ले. ह्या 
आंकड्यांक हिसपांत घेवन तांणी आपणाल्या मनांत आपणाल्या विज्ञानाक धरून 
उद्योगीकरणाचें एक चित्र उबें केल्लें. नव्या बाजाराचे केल्लें. नवीं सरकारां कशीं 
आसचीं, हाचेंय चित्र तांचे कडेन आशिल्लें. फकत जाचे खातीर हें सगळें चल्लां 
तो मनीस कसो आसचो, हें चित्र तांच्या दोळ्यांमुखार नाशिल्लें. 

'विजन' एकल्यांतूय नाशिल्लें. 

आतां संवसारांतले सगळे ल्हान व्हड देश एकामेकांचे शेजारी जाल्यात 
- तें कित्याक, आयज मनीस वेगळ्या वेगळ्या गिऱ्यांच्यो यात्रा करपाक लागला. 
अंतराळाचो थाव घेवपाक लागला. येद्या ह्या dar उपरांत जे विचार पोरणे 
जाल्यात, ज्यो समाजीक संस्था निरुपयोगी थरल्यात तांकां दसून रावप ताका 
पुटवपाचें ना. ताणें आपणा भोंबतणी ज्यो वणटी उब्यों केल्यात त्यो ताका कोंता 
येवपाच्यो नात. ह्यो सगळ्यो गजाली सोडले बगर तो नवो मनीस म्हूण मुखार 

_येवपाचो ना. 

मनशान सैमाचेर जैत जोडलां. 

आतां खासा आपणाचेर जैत जोडप, आपणाक नव्या जगाक अनुकूळ 
करून घेवप, ताका कठीण वचूंक जायना. 

पुणून, कोणेंच हे गजालिचेर लक्ष दिलें ना. 

परिणाम : जग नवें जालां. मनीस पोरणोच उरला. जग आतां 
एकविसाव्या शतमानांत वचपाची तयारी करूंक लागलां. मनीस फातरायुगांत 
जियेत रावला. 

अजून कळाव जावंक ना. विकासाच्यो येवजण्यो आंखतल्यांनी आतां 
थोडेंशें मनशाकडेन लक्ष दिवंचे. मनीस मनीस कसो जातलो, हाचो विचार करचो 
आनी मनशाक मनीसपणाची देख दिवपाक ताच्यांतलीं कुसकीं नश्टीं पाडीं आंगां 
कातरपाचें काम करचें. ना जाल्यार - 

विकास म्हारग पडटलो जगाक. 


१०६. विश्वामित्र तिडकीन पेटिल्लो. वसिष्ठान जर आपणाक ब्रह्मर्षी म्हळो ना 
जाल्यार आपूण ताचो आज प्राणूच घेतलों अशें थारावन तरसाद घेवन भायर 
सरिल्लो. वसिष्ठाच्या आस्रमांत ताचे खोंपी म्हर्‍यांत लिपून राविल्लो. 

रातिचो वेळ. भायर पीठ करें चान्नें पातळ्ळेलें. वसिष्ठान अरुंधतीक 
उलो मारून सांगले, 'म्हजें एक काम करता? विश्वामित्रागेर वच. आनी थोडें 
मीठ घेवन यो. हांवें मागलां म्हूण सांग...' 

'कितें?' अरुंधतीन अजापान घोवाच्या तोंडाकडेन पळोवन विचारलें, 'हें 
काम तुमी म्हाका कर म्हूण सांगतात? जाणें म्हज्या शंबर पुतांचो जीव घेतलो 
तागेर वचून मीठ हाडूंक तुमी म्हाका धाडटात ?' 

अरुंधती रडपाक लागली. कांय काळा आदीं विश्वामित्रान तिगेले 
ब्रह्मनिष्ठ शंबर पूत कचाकच मारून उडयल्ले. 

वसिष्ठान म्हळे, 'हय, हांवूच तुका हें सांगतां. तूं जाणा : आनीक 
कोणाय परस हांव विश्वामित्राक चड मानतां.' 

अरुंधती अजापान ताच्या तोंडाकडेन पळेत रावली. तिका कांयच 
समजना जालें. तिणें घोवाक विचारलें, 'तुमी ताका इतले मानतात जाल्यार ताका 
तुमी "ब्रह्मर्षी ' म्हूण कित्याक उलो मारिनात? ताका तुमी ब्रह्मर्षी पदवी दिवन 
उडयल्ली जाल्यार म्हाका म्हजे शंबर पूत होगडावचे Gea नाशिल्ले.' 

' हांव ताका खूब मानतां. पूण हांव ताका ब्रह्मर्षी म्हणिना. पु 
ताचो अहंकार अजून देंवूंक ना. ' ] 

वसिष्ठ-अरुंधती मजगतीं चलिल्लो हो संवाद लिपून राविल्ल्या 
विश्वामित्राच्या कानार पडलो. ताची मूठ सदळ जाली आनी हातांतली तरसाद 
गळून पडली. मनांतल्या मनांत तो म्हणपाक लागलो, निर्मळ काळजाच्या ह्या 
रुशीक हांवें इतलें दुख्ख दिवंचें ?... ताच्या पुतांकूच मारून उडोवचे हांवें ? शी 
शी शी ... हांवें हें कितें केलें ? ' पच्छात्तापान ताचें काळीज विरगळ्ळे. तो धांवत 
वसिष्ठा सरीं गेलो आनी ताणें ताच्या पांयार घालून घेतलें... ताका उतर लेगीत 
Heal जालें. थोडो वेळ तो ओगी रावलो. मागीर म्हणपाक लागलो, 'म्हाका क्षमा 
करात अशें मागपा इतली लेगीत म्हज्यांत योग्यताय ना... | 

वसिष्ठान ताका हाताक धरून म्हळे, 'ऊठ ब्रह्मर्षी, ऊठ आतां.' 

'म्हाका ब्रह्मर्षी म्हणून लजोवं नाकात.' 

'म्हज्या तोंडांतसून आतां मेरेन एक लेगीत फट उतर भायर सरूंक ना. 
तुजो गर्व आयजूच ना जाला. तूं आयज खरो ब्रह्मर्षी जाला...' 

पुराणांतली ही एक कथा. 

ह्या देशांत एका काळार हे तरेचे रुशी आशिल्ले. क्षमेची हे तरेची देख 
चलताली. हे तरेचें तपोबळ रुशींत आसतालें. हे तरेचे रुशी पर्थून ह्या देशांत 
जल्मां येतले तेन्ना पर्थून हो देश वयर सरतलो... 


१०७. एका राज्यांत एक Ris मनीस रावतालो. आपूण आनी आपणालें काम, 
हाचे भायर तो कित्यांत पडनाशिल्लो. म्हुण्णूच जावंये, भोंवतणचो लोक ताका 
बरोऽ मनीस म्हूण वळखताले. 

एक दीस राजान आपणाल्या राज्यांतल्या शेतकामत्यांक छळपाक 
सुरवात केली. हाका ती खंबर कोणें सांगली. तो म्हणपाक लागलो, 'शी. राजान 
अशें करपाचें न्हय. चूक ताची. गरीब दुबळे लोक हे. तांकां छळप न्हय. पुणून 
म्हाका कितें लागता? शेतकामत्यांचो आसतलो कोणूय कैवारी. तो पळोवन घेत.' 
अशें म्हणून तो वोगी रावलो. ' | 

कांय दिसांनी राजान गिरेस्तांचेर हात घालो. एकल्याचेर धाड घाली. 
ताका धरलो. GUM धरून बंदखणींत घालो. तिसत्याक दंड फर्मायलो. 

'शी. शी. शी. ' हाच्या तोंडांतल्यान उतरां फुटलीं. 'अन्याय हो. राजान 
अशें करपाचें न्हय. पुणून म्हाका कितें लागता ? गिरेस्त लोक हे. कोणाक 

धरतकूच ते सुट्टले हें आमचे परस तेच बरे जाणात.' अशें म्हणून, हेय खेपे तो 
'अलिप्त' रावलो. 

कांय दीस गेले. गरीब आनी गिरेस्त दोगांकूय चिड्डून जाले उपरांत 
राजान मदल्या वर्गातल्या लोकांक छळपाक सुरवात केली. 'शी... अन्यायाचो 
कळस जालो' हाणें म्हळें. 'हो अन्याय राजाक पचपाचो ना. अशें म्हणून हेय खेपे 
तो 'म्हाका कितें लागता' म्हणून राजकर्णापसून कडेक रावलो. 

करतां करतां राजान एक दीस हाकाच धरून बंदखणींत घालो. हाणें 
आकांत केलो. 'धांवात रे... राजाचे अन्याय हाता भायर गेले.' म्हूण लोकांक 
पोटतिडकीन उलो मारपाक लागलो. 

कोणूच आधाराक आयलो ना. राजान सगळ्यांक पयलींच निर्वीय करून 
उडयल्ले. i 
राजकर्ण ही अळशीक म्हूण ताचेपसून जे पयस रावल्यात तांकां आयज 
न्हय फाल्यां हें मोल दिवचेंच पडटलें. 


१०८. मनीस सोरो कित्याक पियेता ? 

गरीब पियेता तें, म्हण, समजूं येता. तो फटवला. बाबडो मरसर काम 
करता. आनी उपाशींच मरता. ताका दिसावडोय सारको मेळना. तो दुसऱ्यां 
खातीर व्हडल्यो व्हडल्यो पालासी बांदून दिता. आपूण मात खोंपींत रावता. 
दुसऱयांखातीर gei विणून दिता. आपूण पिंदकीं पोन्नीं लुगटां न्हेसता. 
दुसऱयांखातीर अन्न पिकयता. आपूण अर्दा पोटार दीस काडटा. 

तो ज्या संवसारांत जियेता तो वाटमाऱर्‍यांचो. स्वताच्यो गरजो भागोवपा 
खातीर दुसऱयांक फटोवपी. ह्या संवसारा आड ताका वचूंक येना. ताका उपायूच 
येवजना. जें कश्टांचें, त्रासांचें, उतळतापांचें आनी उवेखणेचें जिवीत ताच्या 
नशिबांत आयलां ताचें दुख्ख विसरायेर घालपा खातीर तो पियेता. 

सोऱयांत दुख्ख विसरायेर घालपाची तांक आकांताची आसा. 

पुणून जाचें घर भरून दार ओतता, तोवूय पियेता ! कित्याक ? 
विचारल्यार तो म्हणटलो, 'तुका सांगपांत कांय अर्थ ना. सोऱयांत fd आसा, 
तुका कळपाचें ना. 'कम्बख्त तूने पी ही नहीं...' मागीर ल्हवू सांगतलो, 'तरतरी 
हाडपाक पियेतां. ' 

तो जाप कितेंय दिवं, तो सोरो कित्याक पियेता हाची खरी जाप एकूच- 
ताकाय कसलें तरी दुख्ख आसा. तोवूय फटवला... 

कसलें दुख्ख? ताका 'जाय तें मेळूंक ना' हाचें. 

ताका कितें जाय आशिल्ले? सूख. ताका सूख मेळूंक ना. ताणें सूख 
जोडपाखातीर रिणां काड, हप्ते भर, हाचीं बोल्सां भर, ताचे पांय धर, हाका फटी 
मार, ताका ग्राश मार, ह्यो राटावळी करून जे उद्देग सुरू केल्ले तांणी ताचें 
आशिल्लें TT सूख ना केलां. उद्देगांत भर पडत पसून तो सारकी न्हीद घेवंक . 
पावंक ना. ट्रांक्विलायझरां बगर ताका न्हीद पडूंक ना. तो केन्ना वेळार आनी 
रुचीन जेवंक पावूंक ना. संगीत आयकतलो म्हळ्यार ताका एक तर वेळ मेळूंक 
ना वा ताचें चित्त are ना. तें कित्याक, घरच्या भुरग्यांवांगडा हांसपा 
खेळपाकूय ताका उसरपत जावंक ना. तो एक 'मनी मेकिंग मशीन' जाला. आनी 
पयशांचो धनी जावचे बदला गुलाम जाला. 

तो हें सगळें जाणा पुणून कबूल करिना. 

तो एका सारको 'टेन्शनां'त जियेता. हें टेन्शन देंवोवपाखातीर तो 
पियेता. 

एक खरें : दुडू मनशाक जायच. ताचे बगर संवसारांत झाडाचें पान 
लेगीत हालना. पुणून तेच बराबर हेंवूय खरें : दुडवांनी सगळें मेळना. दुडवांनी 
दुसऱ्याचो मोग जोडूंक येना. दुडवांनी धीट मनशाक भेश्टावंक येना. चारित्र्यवान 
मनशाक विकतो घेवंक येना. दुडवांनी भित्र्या मनशाक धीट करूंक येना. दुडवांचे 
तांकीक शीम आसा. ते शिमेंतूच ताका दवरून ताचो उपेग करूंक जाय. दुडू 
जेन्ना ही शीम मोडून मुखार वता तेन्ना तो आमचो सेवक उरना, धनी जाता. आनी 
तो आमचें सूख ना करता. 

हिमालयांत कांय तपस्वी पळेल्ले. कोण वरसांचीं वर्सा एका पांयार उबो 
रावन तप करतालो. कोण झाडार हुमकळून, तर कोण एक हात वयर करून, 
कोण तकलेर उबो रावन, तर कोण जमनीर लोळत लोळत पर्वत चडून...कोण 
दोळे फुटसर सूर्याकडेन पळोवन , तर कोण बरफा परसूय थंड गंगेंत वरांचीं वरां 
उबो रावन करतालो. कित्या खातीर ? देव जोडपाखातीर ! देव कसो जोडचो, 
म्हाका खबर ना. पुणून 'सभाग्यांनो,देव जोडपाचो हो मार्ग न्हय,' अशें त्या वेळार 
म्हाका आड्डू आड्डून तांकां सांगचेंशें दिशिल्लें. 

सूख जोडपा खातीर आमच्या उद्योगपतिंची, व्यापाऱ्यांची ही जी 
तपश्चर्या चल्ल्या तिवूय असलीच अर्थ नाशिल्ली. तांकां हें बेस बरें पटलां. 
आपणाची वाट चुकल्या हेंवूय तांकां बेस बरें कळ्ळां. 

म्हूण आपणाक विसर घालपा खातीर ते पियेतात. 

3 ०९. Feu एक मत्त जालां. अमकीच पिराय जाली म्हणटकूच मनशान 
E वावराचें मळ बदलूंक जाय. दुसऱयान कोणें 'कुशीक सर ' म्हणचे 
पयलीं आपूण जावन कुशीक सरूंक जाय. 
it अमकींच वर्सा घरसंवसार चलयले उपरांत मनशान वानप्रस्थाश्रम घेवंचो 
अशें आमगेले म्हालगडे म्हणटाले. हे देखीक धरून पन्नास जालीं म्हणटकूच 
मनीस 'वन-प्रवेश' करतालो. वन म्हळ्यार रान न्हय. एका'वन', बा'वन', 
Gerad’, अठठा'वन' हांतलें वन. इंग्रजींत : फिफ्टीस. हे पिरायेर पावतकूच 
. मनशान आतां मेरेन करीत आयिल्लो तीं सगळी कामां सोडून दुसरीं कामां हातांत 
` घेवंक जाय. 

विनोबान हे देखीक धरून एक नवें सूत्र घडयल्लें : 'पचपन के बाद 
` बचपन' म्हूण. १ 

हें बचपन येतकूच आपणें कितें करचें हें मनशान पयलींच थारावन 
दवरूंक जाय. इतलेंच न्हय, तर ताची संवंयूय ताणें पयलींच लावन घेवंक जाय. 
खूब जाण आपूण 'रिटायर ' जातकूच लेखन करतले म्हूण रावतात. वाचनाची 
आनी लेखनाची dda पयलींच लावन घेतिल्ली आसत जाल्यार बरें आसा. ना 
जाल्यार, ते कांयच करूंक पावनात. लेखन तर निखालूस करूंक पावनात. 
सगळी सपनांच थरतात. ल्हवू ल्हवू तांच्या जिवितांत एके aed रितेपण येवपाक 
लागता. तें कशें भरून काडचें, ताकां समजना. ते वेळ वचना म्हूण पयलीं 
शिणपाक लागतात. मागीर एक दीस तांचो आत्मविस्वास उडून वता आनी 
निमाणे ते सामकेच निरुपयोगी जावन पडटात. 

आयची संस्कृताय व्यापाऱ्यांची. जाचे पसून 'फायदो ना' ताका 
'स्क्रंपांत' उडोवपी, कावलांत काडपी. 

देखून मनशान पयलींच सादूर रावंक जाय आनी निवृत्त जायनाफुड़ें तो 
जें करूंक सोदतालो ताचे फाटल्यान वाग कसो arin जाय. निवृत्त जातकूच 
आपूण कितें करतलों हें जो पयलीं थारायना आनी ताची संवय जो पयलीं लावन 
घेना ताचे सारको कर्मकट्टो कोण ना. ताच्या वांट्याक उवेखणी आयली जाल्यार 
ताणें दुसऱयाक दुशण दिवंक फावना. 

करप होच एक आदर्श जावं नज. जावप होच खरो आदर्श. शेतांतलो 
थांब वोत वारो पावस सोंशीत शेतांत उबो आसता तो आपणाक एक दीस कणस 
फुटून येवचें म्हुण्णच मू ? ना जाल्यार तागेले ते तपश्चर्येक अर्थूच उरचो ना. 
कणस आयले उपरांतूच ताची तपश्चर्या फळाक आयली म्हणूंक जाय. आनी 
कणसांत आमकां ती तपश्चर्या मोन्यांनी उलयल्ली आयकूंक येवंक जाय. 
| जंय थांबप गरजेचे थंय मनशाक थांबूंक येवंकूच जाय. 'थांबप' म्हळ्यार 

'ना जावप' न्हय. ea जंय व्हांवपाची थांबता थंय एक समुद्र आसता. हें 
तिगेलें ना जावप न्हय. फळ पिकलें म्हणटकूच ज्या देंटाक तें = 
de सोडून तें सकल पडटा. तागेलें हें पडप 'ना जावप' न्हय. | 

पन्नास भर जालीं म्हणटकूच मनशान आयजमेरेन जें पळेलें, चिंतलें 
अणभवलें, जोडलें तें वांटीत रावंक जाय. आतां मेरेन करीत आयिल्लो तीं काम 
हेय पिरायेर ताणें करीत रावप समा न्हय. जी समुद्राक मेळना ती न्हय आट्टा. 
जें फळ पिकून सकल पडना तें बावता. 

पन्नास जातकूच मनशान नवो उद्देग सुरू करूंक जाय. 

निवृत्तिचो अर्थ, वावरांत बदल. 


ta 


११०. सगळें सरकाराक सांगून विचारून करपाचें ? 

भुरगें जल्माक आयलें, सरकाराक कळय. भुरगें दुयेंत पडलें, सरकारी 
दवाखान्यांत घेवन वच. लग्न जालें, सरकाराक कळय. लग्न मोडचेंशें दिसलें, 
सरकाराचो आधार घे आनी मोड. कसलोय धंदो करचो सो दिसलो, सरकाराचें 
लायसंस घे. कसलो धंदो करचो, सरकाराक विचार, तयार माल खंय विकचो, 
सरकार सांगता थंय वीक. धंद्याखातीर रीण काडचें-शें दिसलें, सरकाराकडेन 
माग. सुमाराचें जोडलें, सरकाराक तांतलो एक वांटो टॅक्स म्हूण काडून दी. 
मनीस मेलो, सरकाराक कळीत कर. 

सगळेंच सरकाराक विचारून सांगून कर. 

शेतकामतीय आतां सरकाराच्या तोंडाकडेन पळोवपाक लागला. बीं 
ताका सरकारान दिवंक जाय. सारें, सरकारान दिवंक जाय. उदक, सरकारान 
दिवंक जाय. शेतांत जें पिकता तें खंय विकचें, सरकाराक विचारूंक जाय. दर ? 
सरकार थारायता तीच घेवंक जाय. 

जिविताचीं सगळींच आंगां आमी सरकारा सुवादीन करून उडयल्यांत. 

मागीर भ्रश्टाचार कित्याक मातचो ना? 

तलाटी, ग्रामसेवक, पोलीस... ह्यां वा त्या खात्यांतले सेक्रेटरी, 
डायरेक्टर... आमदार, मंत्री ASA सरकार जाता. चाकांत चाक, चाकांत चाक. 
हाका पांय पड, ताचें बोल्स भर, मागीर काम जाता. 

हाका स्वातंत्र्य' म्हणपाचें? बंदेपण आनीक खंय सोदूंक वचपाचें? 

सरकार BAT उणें आयले बगर भ्रश्टाचार ना जावपाचो ना. उण्यांत 
उणें सरकार हाडपाक जिवीत चडांत चड सहकाराच्या तत्वाक धरून चलूंक 

जाय. 


तरी नशीब ! वाडिल्ल्या चलयांच्यो सोयरिको सरकारान जुळोवन 
दिवच्यो अशें आमी म्हणिनात ! 


१११. हिन्दुधर्मात पावला कणकणी सत्याचो म्हयमा गायिल्लो पळोवंक मेळटा. 

कित्याक काय? आमच्या समाजांत सत्यान कोणूच चलना, म्हूण बी 
न्हय मू? 
जे गूण समाजांत थीर जाल्यात तांचेर भर दिवपाची व्हडलिशी गरज 
नासता. जे नात, जे मुळां धरूंक प्रावूंक नात, तांचोच हुस्को काडचो पडटा. 

ह्या देशांत सत्य केन्ना मुळां धरूंक पावलेंच ना काय fod? आसूंक 
जाय. 

सामान्यतायेन मनशाक सत्य उलय म्हूण सांगचें पडूंक जायना. सत्य हें 
सभावीक. मनीस सभावीक रुपान सदां सत्यूच उलयता. कारणां बगर मनीस फट 
उलोवचो ना. 

HA कारणां मनशाक फट उलोवपाक मुखार काडटात? 

लाव आनी लुसकान हींच 

आमचें सगळे धर्म साहित्य तर्जून पळेलें जाल्यार दोन मोट्यो प्रेरणा 
सगळे कडेन गुथून काडिल्ल्यो पळोवंक मेळटल्यो. एक भयाची. दुसरी 
प्रलोभनाची . 

डॉ. इन्द्रदेव शास्त्री पयर म्हणटाले : हिन्दुधर्मात जितलीं फटींगपणा 
Reid तितलीं दुसऱ्या खंयच्याच धर्मात तुका पळोवंक मेळचीं नात. एका 
TATA तोंडांतल्यान हें आयकून हांव खंती जाल्लों. सगळें तर्जून, घांसून 
पुसून काडूंक जाय अशें खोलायेन दिसूंक लागिल्ले. 

आमचे नीतिकार तरी कसले? 'सत्य उलय, पुणून म्होंवांत घोळोवन 
उलय. कोडू सत्य उलोवं नाका' असो उपदेस करपी ! सत्य जातिनूच कोडू 
ताका आमी कितें करपाचें? म्होंवांत घोळोवन ताची कोडसाण ना करप ती कित्या 
खातीर? Gea बरें दिसचें म्हूण? दुसऱ्याक बरें कित्याक दिसूंक जाय? ताका 
बरें दिसचें म्हूण जतनाय कित्याक घेवंक जाय? 

नैतीक आरोग्य जर म्हत्त्वाचें, तर सत्य कोड म्हुण्णूच घेवंक जाय आनी 
कोडू म्हुण्णूच दिवंक जाय. मेथी बारीक वांटून काडल्यारूच तिच्यांतल्यान रंग 
येता. उशिकांडो सारको पिळ्ळ्यारूच ताच्यांतल्यान रोस येता. तीळ सारके 

चिडिडल्यारूच तांच्यांतल्यान तेल येता. जमीन बरी खणल्यारूच मु यार 
बरें पीक काडूं येता. ह्या अर्थाचें एक सुभाशीत वाचिल्लें 
सत्य कोडू आसल्यारूच तें आंगाक लागता. परिणाम करता. 
ज्या समाजांत सत्य मुळूच धरूंक पावूंक ना त्या समाजांत सत्य 
उलयतना वा बरयतना कोणाक कितें दिसतलें हाची निखालूस पर्वा करूंक 
जायना. 


११२. ! तो ऑफिसांत मेळ्ळोना. म्हूण, ताच्या घराकडेन गेलों. 

'कितें रे, जिवाक बरें ना?' हांवें विचारलें. 

जनाः. 

'मागीर ऑफिसाक कित्याक गेलो ना?' 

'लीव्‌ घेतल्या 

कित्या खातीर?' 

खूब अँक्युमुलेट जाल्ली. म्हळें, घेतली ना जाल्यार लेप्स्‌.जातली 

eid थंयच  मनांतल्या मनांत हिशोब मांडलो. म्हळे, हाका 
सप्तकांतल्यान दोन दीस, शेनवार आनी आयतार सुटी मेळटा. वर्साक बावन 
शेनवार आनी बावन आयतार. ते भायर, अठरा 'पब्लिक होलिडेस्‌: तीस दीस 
प्रिविलेज्ड लीव्‌ ', तीस दीस ‘fie लीव्‌', बारा दीस 'केंज्युअल लीव' Aaa 
वर्सातले १९४ दीस हो सुटी घेता. १९४ दीस म्हळ्यार साडे स म्हयने. हाचो 
अर्थ, हो वर्सातल्यान फकत साडे पांच म्हयनेच काम करता. आनी पगार मात 
बाराय म्हयन्यांचो घेता !... 

देशाक असले 'जांवंय' कशे पुटवतात काय? 

AST लागसारच्या किन्फर्ड नांवाच्या एका गांवांतले एके शाळेची Ged 
आयकल्ली. हे शाळेत खंय भुरग्यांक वर्सातल्यान फकत एकूच दीस सुटी मेळटा. 
नातलांची. SRA ३६४य दीस शाळा उक्ती आसता. सकाळच्या आठांक भुरगीं 
येतात, तीनसांज मेरेन शाळेंतूच रावतात. थंयच शिकतात. थंयच खेळटात. थंयच 
जेवतात खातात. भुरगीं आनी शिक्षक बारा बारा वरां एकठांय रावतात. 'हेंच 
आमचें जग' अशे तरेन चलतात. दोगांकूय हेंच आमचें जग fee जाय: 'ना 
जाल्यार ती शाळा कसली' ही हांची देख. 

आदले मुस्तींत भारतांत गुरुकुळां चलतालीं तांचो उगडास जाता: 

जपानाच्या एका विश्वविद्यालयांत सतरा वर्सा काम करीत आयिल्लो 


ओथांबे १०८ 






कलो प्राध्यापक मेळिल्लो. ताणे सतरा वर्सात फकत सतराच सुटयो घेतिल्ल्यो. 
सांगी, जपानांत कोणूय मंत्री वा प्रधानमंत्री भायर पडलो जाल्यार 
शाळा-कॉलेजांक सुटी दिवपाची चाल ना. सरकारी ऑफिसांय बंद उरनात. खबर 
कळनाफुडें सगळे उबे रावतात. 'ताच्या आत्म्याक शान्ती मेळूं' म्हूण मागतात. 
bad एक मिनीट उबे रावन 'श्रद्धांजली' ओंपतात. उपरांत, सगळे वेव्हार 
Mad वरीच चलतात. मदीं एक wae worm खंय पांच दिसाचें सप्तक 
' केल्लें. शेनवार आयतार सुटी दिवची अशें थारायल्लें. ‘Gat खबर आसा? सबंद 
 जपानान विरोध केलो. आनी सरकाराक आपणालो बेत रद्द करचो पडलो . 
म्हाका हें आयकून, कितें म्हूण कोण जाणा- लज लजशी जाल्ली. 
सप्तकांतलो फकत एक आयतार सोडून कोणाकूच कसलीच सुटी 
' मेळूंक फावना. 'मुखार गेल्ल्या'- देशांकूच wa yea पुटवनात त्यो आमचे 
सारकेल्या 'फाटीं उरिल्ल्या' देशाक Hl पुटवतल्यो ? आळशी, ऐदी लोकांच्यो 
माणण्यो ह्यो. सैमांत कोणूच केन्नाच सुटी घेना. सूर्य घेना, रुतु-चक्र घेना. 
किडी-मुयो, जीव-जिवाणीं, सुकणी-सावदां कोणूच घेनात. मनशानूय घेवंक 
जायना. सप्तकांत आयताराची एक सुटी ताका पुरो. आनिकूय सुटयो जाय 
आसत जाल्यार 'रेस्ट्रिक्टेड' सुटयो दिवच्यो. किरिस्तांवांक नातलांची मेळची. 
गुड-फ्रायडेची मेळची. मुसलमानांक मोहरमची Foul. amt इदची मेळची. 
हिन्दूंक चवथिची वा दिवाळेची मेळची. देश सेक्‍्यूलर जालो म्हूण किते, 
सगळ्यांच्यो धमीक परबो सगळ्यांचेर थापच्यो अशें ना. सरस्वती पूजन, दसरो 
असल्यो Yea तर सामक्योच रद्द जावंक जाय. महावीर जयंती, बुद्ध पुर्णिमा, 
नानक जयंती ह्यो Wal सगळ्यांचेर थापपाची इल्लीय गरज ना. पंदरा ऑगस्ट, 
सव्वीस जानेवारी, दोन ऑक्टोबर, एक मे, ह्यो राष्ट्रीक वा अंतर-राष्ट्रीक सुटयोय 
बंद जावंक जाय. देशांतलो कोणूय केदोय मनीस सोंपूं, ताची सुटी कोणाक 
मेळूंक जायना. एक मिनीट उबे रावन ताच्या आत्म्याक शान्ती As म्हूण प्रार्थना 
करची. पुरो. 
शाळा कॉलेजांनी 'सुटयेचे' दीस 'खाशेले दीस' म्हूण मनोवचे. धरुंया, 
पंदरा ऑगस्ट आयलो जाल्यार, त्या दिसा शाळेंत राष्ट्रीय बावटो चडोवचो, ह्या 
दिसाचें म्हत्व समजावन सांगपी उलोवपां शिकोवप्यांनी करचीं, भुरग्यांक ह्या 
दिसाच्या म्हत्त्वाचेर उलोवंक लावचें. हे भाशेन, होवूय दीस 'शिकोवपा खातिरूच' 
उपकारावचो. 
ऑफिसांनी कोणूय सुटी मागपाक आयलो जाल्यार 'वच तूं. पुणून तुका 
आयच्या दिसाचो पगार अर्दोच मेळटलो' म्हूण सांगचें. मागीर सुटयो मागपाक 
कोण भौन भौन येवचो ना. 

फकत gia पडल्यार पगारी सुटी दिवची. घरचें कोणूय तशेंच gaa 
पडल्यार सुटी मेळची. असल्या प्रसंगार विवेक जागरूक दवरून निर्णय घेवपाचो. 

पयर एकल्याक हांवें सुटयां संबंदिचें म्हर्जे हें मत्त सांगलें. तो म्हणपाक 
लागलो, 'अशें कशें जातलें?' 

हांवें म्हळें, 'मातसो विचार कर. R, GÀ एक ल्हानसो उद्देग सुरू 
केला. लोकांक कामार घेतल्यात. हे लोक तूं घेता तश्यो साडे स म्हयने Yea 
घेवपाक लागले आनी पगार वर्साचो व्हरपाक लागले जाल्यार, तुगेलो हो उद्देग 
सारको चलूंक पावतलो? हय म्हूण तूं जाप दिशीत जाल्यार हांव लुका कांय 
म्हणचों ना. ना म्हणशीत जाल्यार हांव तुका सांगतलों, येन्नादर सादूर जा. एक 
दीस केन्नाय तरी देश तुजे कडल्यान तुज्या कामाचो हिशोब घेवपाचो आसा. 
आनी हो दीस चड पयस ना. 





११३. कांय जाण सांगतात - 

इतलीं वर्सा राजकर्णात खर्चुनूय तुमी अजून तत्त्वाच्योच गजाली 
उलयतात. मातशे दोळे उकते दवरून भोंवतणी पळेशात जाल्यार तुमकां दिसून 
येतलें : तत्त्व खंयच दिश्टी पडना. RA पडटा तो फकत वेव्हार. तुमी 
राजकर्णात शेणल्यात ताचें कारण एकूच : तुमी फकत तत्त्वांक घेवन बसले. 
वेव्हाराकडेन पळेलें ना. जो वेव्हारा कडेन जुळोवन घेना तो राजकर्णात शेणटा. 
तुमी वेव्हार केन्ना शिकतले.....7 

इतलोच उपदेस करून हे लोक ओगी बसनात. 'तुमी साप निरूपयोगी 
लोक... कित्याक उपकारा पडनात' असलें आमकां एक सर्टिफिकेट दिवनूय ते 
मेकळे जातात. 

आमकां वेव्हार समजना म्हणटात तें खरें न्हय. धरुंया, आमी दोळे 
धांपून रावले. जाल्यारूय, वेव्हार इतलो घणघणीत दोळ्यांमुखार येवन उबो रावता 
की ताचेर नदर घालचे नात म्हळ्यारूय घालची पडटा. वेव्हार 'खरो'. पुणून तो 
RY आसतलोच अशें म्हणूं नज. तत्वनिश्ठ मनशान वेव्हारा मुखार दोळे धांपूक 
जायनात. ताणें वेव्हार वळखूंक जाय. पुणून वेव्हार वळखप वेगळे आनी 
वेव्हाराकडेन जुळोवन घेवप वेगळें. वेव्हार मोटो खाश्ट. मातशें जुळोवन घेतल्यार 
पुरो 'आनीक g, आनीक इल्लें' करीत तो मागीत रावता. ताच्यो मागण्यो तत्व 
भागयत Wiel जाल्यार इल्लो इल्लो करून तो आपणालोच शेक तत्वाचेर 
चलोवंक लागता 

आनी एक दीस तत्वाचो खून करून मेकळो जाता. 

इतलो 'वेव्हार' तत्वनिश्ठ मनशाक कळुंकूच जाय. खबर आसुंकूच 
जाय. ताणें सतर्क रावकूंच जाय. जागरूक रावंक जाय. खंयमेरेन वेव्हारा वांगडा 
वचचें आनी खंय पावतकूच 'ना, हाचे मुखार वचपाचें ना' म्हूण थारावचें हो 
विवेक ताच्यांत जागरूक आसुंकूच जाय. 

आमचे मजगतीं वेव्हारवादी लोक नात अशें म्हणूंक येवपाचें ना. 
पयलींय आशिल्ले, आयजूय आसात. पुणून तांची आवतिकाय पळोवची - 
काकुळटेणी जाल्या : सत्वशून्य, तत्वशून्य जावन ते कांय सत्ताधिशां मुखार 
आनाळ्यो गुनाळ्यो काडीत रावल्यात. केन्नाय चुकून तांचे मुखार पडला जाल्यार 
हाडाचो एक कुडकोच पडला. हाचे परस चड 'फायदो' तांकां जावंक ना. 
वेव्हारान तांकां तो करून दिवंक ना. 

जे कोण तत्वाक धरून रावले, परिस्थिती मातूय अनुकूळ नासतना 
झगडत रावले. 'अंतीं जैत आमकांच मेळूंक जाय' ह्या भावार्तान झुजत रावले. 
मनस्ताप, उतळताप, संताप, सगळे सोंशीत रावले. तांकां 'अपेशी' म्हणूं नज. 
तांकां जाय आशिल्ले तें तांणी घडोवन हाडलां म्हणपाचें दिसून येतलें. तांचे 
सारके 'यशस्वी' दुसरे नात. 

ध्येयवाद्यांनी आपणाली ही वाट सोडपाची इल्लीय गरज ना. तांणी 
वेव्हार पळोवपाचो. ताका सारको वळखुनूय घेवचो. पुणून ताका शरण Tad न्हय. 
ताचो पाखो तर निखालूस घेवचो न्हय. 

अजून जें fed सादपाचें आसा तें आमी तत्वनिश्ठ रावले जाल्यारूच 
सादूंक पावतले. ज्या दिसा वेव्हाराकडेन जुळोवन घेतले, त्याच दिसा आमी 
पड़टले आनी साप शेणटले. 

जे चळवळींत तत्वनिश्ठ लोक चड तीच चळवळ आयजमेरेन यशस्वी 
जाल्या. तेच चळवळीन समाज वयर काडला. तेच चळवळींत पडिल्ले लोक सदां 
ESS मुखार काडून चलूंक पावल्यात. 

वेव्हारवादी लोकांनी समाज सकल उडोवपा पेल्यान दुसरो कसलोच 
पुरुशार्थ करूंक ना. खंयच करूंक ना. 


११४. जवाहरलाल नेहरूंक एकूच मत्त ! आनी तांगेल्या प्यूनाकूय एकूच मत्त ! 
कित्याक म्हूण? दोगूय 'सारके' म्हूण? खंयच्या अर्थान दोगूय सारके? 
दोगांकूय भूक लागता, दोगांकूय तान लागता, भूक आनी तान 

भागतकूच दोगांचोय जीव धादोसभरीत जाता, ह्या अर्थान दोगूय सारके. 2 
पुरो जाता आनी पुरो जातकूच दोगूय सुस्त न्हिदून दुसऱ्या दिसा सकाळीं 
उठठात तेन्ना नवे ताल्ल - फ्रॅश जावन उठठात ह्या अर्थानूय दोगूय सारके. 
नाभा$चोरीत्केली, खून केलो जाल्यारूय दोगांकूय एकेच तरेची ख्यास्त जाता 

ह्यावूय अर्थान सारके. 

दुसरे खंयचेच नदरेन सारके न्हय. SAM, अणभवान, कर्तुत्वान, 
प्रभावान, योग्यतायेन, दोगूय वेगळे. सामके वेगळे. आकांताचें अंतर आशिल्ले. 

मागीर, दोगांकूय लोकशायेन एक एकूच मत्त कशें दिलें? दोगांकूय 
खंयचे नदरेन तिणें सारके मानले? दोगांयचो आत्मो एक. मनशा मनशा मजगतीं 
बुददिचो फरक आसूं, शक्तिचें अंतर आसूं, तांच्या आत्म्यांत फरक ना, अंतर ना. 
ह्या तत्त्वाक धरून दोगूय सारके मानले? 

पुणून हें तत्त्व वेदान्ताचे. लोकशाय केन्नापसून वेदान्ताची भास 
उलोवपाक लागली? 

लोकशायेंत सगळे सारके अशें आमी म्हणटात तेन्ना आमकां सांगपाचें 
आसता तें हें = 

मनीस जल्माक खंयचेय जातींत आयिल्लो आसूं = बामण आसूं, म्हार 
आसूं, दुडवांचे नदरेन खंयच्याय पांवड्याचो आसूं - गिरेस्तः आसूं, गरीब आसूं, 
ताका वयर सरपाक सारकीच संद मेळूंक जाय. वयर सरपाक कोणाचीच 
कसलीच आडखळ जावंक जायना. सगळ्यांक सारके लेखूंक जाय. कोणाकूच 
कसलेच खाशेले अधिकार आसूंक जायनात. 

जवाहरलाल आनी तांचो प्यून एक ह्याच एका अर्थान. 


११५, लोकांच्या बऱ्या भल्याचीं खूबशीं कामां आयज आमी सरकाराच्या 
माथ्यार धुकलून दिल्यांत. हीं कामां सरकारानूच करपाचीं अशें आमी थारायलां. 
आनी सरकार: आमी सरसमान लोकांच्या हातांत दिवन उडयलां. हाका लागून 
जाता fed - जांकां आमी वेंचून दितात तांच्या हातांत सरकार वता. आमी वेंचून 
कोणाक दितात? जांकां आमी 'आमचे' मानतात तांकां. आनी 'आमचे' मनीस 
सर्दा 'आमच्याच पांवड्या' चे आसतात. म्हळ्यार, सरसमान बुद्दिचे आसतात. 

सरसमान बुद्दिचे लोक सदां रुढिवादी, परंपरावादी, कसलोय बदल 
कोणूय करूंक भायर सरलो जाल्यार ताचो विरोध करपी आसतात: 

म्हळ्यार, प्रतिगामी, प्रतिक्रियावादी आसतात. 

जावंक कितें जाय? 

जांकां समाजांत बदल घडोवन हाडपाचे आसात तांणी सरकारांत वचून 
आपणालो वेळ होगडावंक जायना. सरकारांत रावन कसलेच बदल घडून येवपाचे 
नात. सरकारांत वचपाचें तें 'जें चलता तेंच चलोवंक सोदतल्या' लोकांनी. समाज 
बदलूंक सोदतल्यांनी सरकारा भायर रावंक जाय. आनी सत्येच्या राजकर्णा 
बदला शक्तिचें राजकर्ण करूंक जाय. 

श्रीकृष्णान पांच साम्राज्यां मातयेभरवण केलीं. पुणून एकूय साम्राज्य 
हातांत घेवन चलयलें ना. महात्मा गांधीन पस्तीस वर्सा भितर स्वराज्य हाडून 
दिलें. स्वराज्यांत आपूण राष्ट्रपतीय जाले नात, प्रधानमंत्रीय जाले नात. 
जयप्रकाश संकश्टा वेळार सर्वोदय सोडून राजकर्णात आयले. इन्दिरा गांधींची 
हुकुमशाय घट जावचे पयलींच पोखरून उडयली. पुणून सरकार तांणीय आपणा 
हातांत घेतलें ना. कित्या खातीर? सरकारांत वचून समाज बदलूंक येना 
म्हणपाची हांकां सगळ्यांक खातरी पटिल्ली. तांकां सरकारां चलोवपाचीं 
नाशिल्लीं. समाज बदलपाचे आशिल्ले. 

लोकशायेंत प्रज्ञावादी मनीस सरकारांत केन्ना वचचो ना. तो भायर 
रावतलो आनी सरकारी सत्येक लोकांचे GAA अंकुशाखाला दवरतलो . 


११६. पंच्यांयशीं वर्साचे पिरायेर लेगीत काकासायब एकासारके भोंवताले. 
एकेकडेन खंयच बसून रावूंक नाशिल्ले. विचारानूय ते नवे ताल्ल आसताले. आनी 
केंस पिकिल्ले तरूय म्हातारपण तांकां आफडूंक पावूंक नाशिल्लें. 

सगळ्यांक अजाप जातालें. 

कोणेय तांकां विचारलें, 'आयज लेगीत नवीं नवीं कामां हातांत घेवन तीं 
पुरीं करपाची vat तुमच्यांत दिश्टी पडटा ती खंयच्यान आनी कशी aa?’ 
जाल्यार ते जाप दिताले, 'जो एका सारको भोंवत आसता ताका म्हातारपण आनी 
मर्ण केन्ना धरूंक पावना. तो सदां तरणोच उरता. हांव भोंवत आसतां म्हूण हांव 
हीं कामां करूंक पावतां.' 

भोंवपी मनीस मनान नवो ताल्ल उरता आनी मनान नवो ताल्ल आसता 
तो सपसप म्हातारो जावंक पावना, हें खरें. पुणून काकासायबांच्या 
नव्या-ताल्लपणाचें आनीक एक कारण आशिल्लें - 

जो समाज तांकां दायजान मेळिल्लो ताच्या दुख्खाकडेन ते एकरूप 
जावंक पाविल्ले, तशे ह्या सुखदुख्खा पसून ते अलिप्तूय रावंक शिकिल्ले. 

तांच्याच उतरांनी सांगचें जाल्यार 'तादात्म्य' आनी 'ताटस्थ्य' दोगांचोय तांणी 
आपणाल्या जिवितांत सुरमेळ जुळोवन हाडिल्लो. संवसार जसो दुख्खान भरला 
तसो सुखानूय भरला अशें ते मानताले. आनी ह्या संवसारांत जियेता आसतना 
हात पांय हालोवन, करण्यो करून जियेवंक जाय अशें म्हणटाले. 

जें सुखदुख्ख, लाव-लुकसान, येस-अपेस वांट्याक येता तें 
अलिप्तपणान भोगूंक जाय हें तत्त्वज्ञान काकासायबांत घट पाळां घेवन राविल्लें. 
म्हुण्णूच, ते केन्ना निर्शेनाशिल्ले खर्शेनाशिल्ले. सदां प्रसन्न आसताले. 

जाचें मन प्रसन्न तो सपसप म्हातारो जायना. 


११७. कितें जालां आयच्या संवसाराक, समजना. भुरगें अजून जल्माक 
येवंकूच ना - येवपाचें आसा म्हूण सुलुसूच लागल्यार पुरो - आवय बापूय 
Voom, Gad तरी एके नांवाजते शाळेंत वतात आनी थंय ताचें नांव घालून 
येतात. 

आनी ही 'नांवाजती' शाळा भुरग्याक 'केजीं'त 'अंडमिट ' करिनाफुडें 
ताका "रिंगा रिंगा रोझीस, पॉकेट फूल ऑफ पोझीस, हाश्शा, SM, ऑल फेल 
डाउन' करून इंग्रजींतल्यान गावंक नाचूंक शिकयता ! कितें शिकता जातलें 
बावडें, ताकाच खबर !! इंग्रज भुरग्यांक कोणेंय 'आरे आरे बाबू, खंय रे तुजो 
शाबू? mq पडलो कुळण्यांत, बाबू हांसता पाळण्यांत' हें गीत शिकयल्लें जाल्यार 
जें कितें तीं 'शिकतलीं ' आशिल्लीं तें आमचें भुरगें आयज केजींत 'रिंगा रिंगा 
रोझीस' गावन शिकता. 

हाका 'शिक्षण ' म्हणिनात. 

ward शिक्षण चल्लां अशें केन्ना म्हणूंक येतलें? भुरग्याच्या 
तोंडांतल्यान जीं उतरां भायर सरतात तांचो अर्थ ताका कळूंक लागतलो तेन्ना. 
कोर्दिचे बावले भाशेन भुरग्यांच्या तोंडांतल्यान इंग्रजी उतरां भायर सरिल्लीं 
पळोवन भुरगें 'शिकता' अशें जांकां दिसता त्या आवय-बापांयक अन्नाडी आनी 
शिक्षकांक मूर्ख लेखूंक जाय. केजींतल्यान भुरग्याक मेळूंक जाय तें ताच्या 
भोंवतणच्या संवसाराचें ताणें आपूण जावन जोडिल्लें ज्ञान, किरा भाशेन पाठ 
केल्लें न्हय. 

पुणून कोण समजावन सांगतलो भुरग्यांच्या ह्या अन्नाडी 
आवय-बापांयक? | 

हांव विचारतां - हे आवय-बापूय केजीचे पिरायेर खंयचे शाळेंत ज्ञान 

3 गेल्ले ? हेरांचें नकळं, पुणून म्हजे भोंवतणचीं सगळीं भुरगीं धा वर्साची 
जाय सर दोंगरार वचून म्हुट्टे काड, मळ्यांनी वचून fet चोर, कुळागारांनी 
वचून तोरंगां काड, तळयेंत वचून पेंच, असलींच सगळीं आडांगपणां करतालीं 
' आनी ह्या आडांगपणांतल्यान शिकतालीं. हांव आमकां श्रीकृष्णाचे परंपरेंतले 
मानतां. तो भुरगेपणांत खंयचे शाळेंत शिकूंक गेल्लो ? पंदरा वर्सांचो जायसर तो 
फकत आडांगपणांच करतालो. ओत, वारो, पावस सोंसून जशें झाड वाडटा, तसो 
तो गोरवांच्या, गोप-गोपींच्या, सैमाच्या सांगातान वाडला. पंदराव्या वर्सा कंसाक 
मारून बंदखणींत पडिल्ल्या आवय-बापायक सोडोवन हाडले उपरांतूच तो 
सांदिपनीच्या आश्रमांत शिकपाक गेला. आनी केदे बेगीन कितल्यो विद्या 
शिकला! ताचे परस ज्ञानी दुसरो कोण जाला व्हय? 

श्रीकृष्णाच्या जिविताचे हें आंग मात्शें नियाळून पळोवचें, म्हणटकूच 
शिक्षणाच्या नांवान आमी yard भुरगेपण कशें चिड्डून, माड्डून उडयतात तें 
लक्षांत येतलें. 

केन्ना केन्ना दिसता, शिक्षणाच्या नांवान तुर्ताक भुरग्यांचो छळ चल्ला 
म्हूण आयच्या शिक्षणाचेर बंदी हाडची अशें म्हणून एक रीट पेटीशन करचें आनी 
कोर्टात dad. कोर्ट कोणाचे वटेन न्याय दिता तो तरी पळोवंक मेळटलो 
आशिल्लो ! कोर्ट हीच एक आस्त उरल्या आयच्या ह्या भारत देशांत. 


११८. भुरग्यांक कांय समजना म्हणटात तें खरें न्हय. तांकां सगळे समजता. 
तीं सगळे पळेतात. सगळे आयकतात. आनी पळेतात आयकतात तांतुंतल्यान 
'घेवंक जाय ते' घेतात. 

पयर एकल्यान एक खबर सांगली. तागेलें भुरगें पाळण्यांत आशिल्ले. 
ताणें दोळे धांपिल्ले. आवय-बापायन तें न्हिदलां जातलें अशें धरलें आनी 
'प्रणयचेष्टा' सुरू केल्यो. भुरग्यान खंय त्यो पळेल्यो आनी ताणें कूस परतली. 

हांवें म्हळे, 'अं , हाचे वयल्यान तुमी करतात तें कितें तें ताका कळ्ळां 
जातलें अशें म्हणूंक जावचें ना.... बोला-फुलाक गांठ म्हणटात तशी, तुमच्यो 
प्रणयचेष्टा सुरू जाल्यात त्याच वेळार ford ताणें कूस परतिल्या... प्रणयचेष्टा 
पळोवन कूस परतिल्या अशें म्हणप समा जावचें ना....' 

तो म्हणपाक लागलो, 'तूं म्हाका सांगता?... हांवूय एका काळार भुरगो 
आशिल्लों.... म्हाका घट्ट याद आसा... रातचो दोळे धांपून पडटालों. 
न्हिदनाशिल्लों. दोळे धांपून आसलों तरूय जागोच आसतालों. sid एक फावट 

म्हज्या आवय-बापायक प्रणयचेष्टा करता आसतना पळेल्लीं... अडेच तीन s ते 
आसूंक जाय हांव तेन्ना. हें कितें चल्लां तें म्हाका हय-न्हय-शें कळिल्लें. 
पळोवपा खातीर हांव केन्ना केन्ना feed सवंग घेतालों. तांगेल्यो प्रणयचेष्टा | 
जाल्यो म्हणटकूच ल्हवू दोळे God करून त्यो पळेतालों... म्हाका कांय 
समजनाशिल्लें अशें न्हय....' 

भुरगीं ल्हान आसलीं तरी 'पूर्ण आसतात. भोंवतणच्यो ल्हान व्हड 
सगळ्यो गजाली पळोवन ‘dda जाय' तें तीं घेतात आनी आपणाक घडयत 
रावतात. | 


११९. काळो पयसो भायर येवंक जाय. ना जाल्यार खंय आमचीं उदरगतिची 
एकूय येवजण मुखार वचपाची ना. सुमार एक लाख कोटी रुपये काळे जाल्यात 
असो अदमास आसा. 

हो काळो पयसो भायर कसो काडपाचो? 'तुमी पयसो भायर काडात, 
तुमकां ही सवलत मेळटली, ती मेळटली' असलीं आश्वासनां सरकारान दिलीं 
म्हूण काळो पयसो भायर येवपाचो ना. 

खरेपणानशीं काळो पयसोच कोणाक करूंक मेळूंक जायना. 

हालिंसाराक कितले-शे 'घोटाळे ' उक्ताडा आयले. सुमार सतरा 
घोटाळे ह्या दोनचार वर्सात गाजले. ख्यास्त कोणाक जावंक ना खरी, पुणून 
कोणा कोणाचे हात ह्या घोटाळ्यांनी घुस्पल्यात हें जगाक कळ्ळें. राष्ट्रीय चारित्र्य 
म्हणटात तें कोणांतूच ना - सत्येर आशिल्ल्या फुडाऱ्यांत ना, विरोघी पंगडांतल्या 
फुडाऱ्यांतूय ना; प्रशासनांतल्या अधिकाऱ्यांतूय ना, पोलिसांतूय ना - वयर सावन 
सकल मेरेन सगळे कडेन चोरूच' चोर भरल्यात' म्हणपाचें स्पस्ट बरें दिसून 
आयले. 

ही उक्ताडा आयिल्ल्या घोटाळ्यांची खबर. उक्ताडा येवंक नाशिल्ले 
कितले घोटाळे चल्ल्यात जातले, कोंत आनी हिशोब मेळपाचो ना. 

हें आमच्याच देशांत घडलां अशें न्हय. दक्षीण कोरियांतले तीन 
राष्ट्राध्यक्ष असल्या घोटाळ्यांनी सांपडल्यात. आनी तांकां 'ख्यास्त॑ जाल्या. 
' जपानांतल्या दोगां प्रधानमंत्र्यांक चोरयेचो आळ आयिल्ल्यान qed वयल्यान 
Pèp सरचें पडलां. इटालींत तर आत्र्या-पयऱ्यान सरकारां - ह्या एकाच 
कारणाक लागून - बदलत आयल्यांत. काण तरी 'खावोवपी' आसात आनी कोण 
तरी 'खावपी' आसात म्हूण हें चल्लां वा म्हणूं येता - खावपी आसाते म्हूण 

खावोवपी ade पावल्यात. भौराष्ट्रीय कंपन्यांनी va जंय आपणालें जाळ 
पातळायलां थंय थंय असले - उक्ताडा आयिल्ले आनी उक्ताडा येवंक नाशिल्ले - 
घोटाळे चल्ल्यात. आमचो देश तर बुभुक्षीत राजकर्ण्यांचो. कितलें खावचें हाचो 
अदमास लेगीत नाशिल्ल्यांचो. सत्येचें wea कशें हातासचें आनी हातासले 
उपरांत तें कशें तिगोवन धरचें हेच एके विवंचनेंत पडिल्ल्या लोकांचो. सत्येर 
वचप तें फकत 'खावपा' खातीर अशें मना पसून मानतल्यांचो. काळो पयसो 
निर्माण हेच करतात आनी हेच तो आपापणाले शिमेंत घोळयत रावतात. तांकां 
ह्यो सवलती दिल्यो वा त्यो दिल्यो म्हूण काळो पयसो थोडोच भायर सरपाचो 
आसा ! आनी, धरुंया, सरलो, जाल्यार परतो तांचेकडेन तो जमचो ना ed 
खरेपण खंय आसा? 3 

उपाय घेवंक जाय तो एकाच वांगडा दोट्टी आसूंक जाय. त्या उपायान 
सगळो काळो पयसो भायर येवंक जाय. आनी तेच बराबर काळो पयसो करपाचे 
दरवटेच सगळे बंद जावंक जाय. 

असलो एकूच उपाय आसा - 

रिझर्व बॅकेन घोळटिकेंत आशिल्ल्यो सगळ्यो नोटो बदलून दिवच्यो. 
चलतात त्यो नोटो डिसेंबराचे ३१ मेरेन चलतल्यो, ते उपरांत बदल्लेल्योच नोटो 
चलतल्यो, पोरण्यो चलच्यो नात असो निर्णय घेवचो. सगळो काळो पयसो भायर 
येतलो. 

कांय वर्सा फाटीं सरकारान शंबर रुपयांच्यो नोटो बदलून दिल्ल्यो. 
त्यावेळार व्हडल्या व्हडल्यांचो आवरो उडिल्लो. कितलेशेच जाण आताक येवन 
मेल्ले. हे खेपे सगळ्योच नोटो बदलच्यो. वर्सान वर्स नोटो बदलतल्यो. फाटल्यो 
खंयच्योच चलच्यो नात असो नेम करचो. म्हणटकूच सगळो काळो पयसो भायर 
येतलो. जायत व्हय काळीज सरकाराक हो उपाय घेवपाचें? जावंक जाय. ना 
जाल्यार - 

देशांतलो काळो पयसो भायर येवपाची आनी राष्ट्रीय चरित्र्याचो पांवडो 
वयर सरपाचीय आस्तूच ना. 


१२०. रिक्षा चलूंक लागना फुडें रिक्षावालो गावपाक लागलो - 
सत मत छोडे सूरमा, सत छोड्या पत जाय | 
सत की बांदी लच्छमी, फेर मिलेगी आय || 
zid विचारलें, 'भैया, यह किसके शब्द हैं? कबीर के?' 


ओथांबे ११७ 


'मालूम नहीं साब. मेरे दादा यह गाया करते थे. मेरे पिताजी भी गाते 
थे...' ताणें जाप दिली. 

'अर्थ तुका खबर आसा, तूं गायता ताचो?' 

'हां साब. और कहानी भी मालूम है.' ताणें जाप दिली. 

'तो सुनाओ....' हांवें म्हळे. 

ताणें मागीर काणी सांगली- 

एक शेठ आशिल्लो. सात पिळग्यांपसून ताचें घर भरून दार ओततालें. 
कोणाचेंय दुख्ख पळोवन ताचें काळीज कळवळून येतालें. सगळ्यांक पावतालो. 
'ना' कोणाक म्हणी नाशिल्लो. एक दीस वाटेर एकेकडेन ताका एकली मर्तमडी 
बायलमनीस RA पडली. आंगार बोंदरां. केंस जटा जाल्ले. Your भरिल्ली. 
हे अवस्तेंत. 

'कोण बाय तूं? तुजी अशी अवस्ता कशी जाली?' शेठजीन तिका 
विचारलें, 'तुजें नांव कितें?' 

'म्हाका लोक दळडिरें म्हूण उलो मारतात. कोण म्हाका लागीं 
करिनात. नदर पडल्यार पुरो, म्हाका धांवडावन घालतात.... भीक मागून दीस 
काडटां', तिणें जाप दिली. l 

'तूं म्हगेर येवन राव. तुका कितेंच उणें पडचें ना...' शेठजीन तिका 
म्हळे आनी तिका घेवन तो घरा आयलो. 

घरांत पावल मात दवरलां, एकली सुंदर बायलमनीस घरांतल्यान वता 
ती शेठजीन पळेली. 'बाये, कोण तूं? खंय वता?' शेठजीन तिका विचारलें. 

'हांव लक्ष्मी' fect म्हळे. 'सात पिळग्यां सावन ह्या घरांत हांव मान 
भौमानान आनी सुखान राविल्लीं. पुणून आयज तूं ह्या दळडिऱ्याक घेवन आयला. 
म्हाका आनी ताका केन्ना पडलें ना. तें आसता थंय हांव राविना.' 

जाप दिवन लक्ष्मी नाच जाली. 

दुसऱ्या दिसा सावन शेठजीच्या घरांत दळडिऱ्यान आपणाले हातपांय 
पातळावपाक सुरवात केली. शेठजीचो एक कोठवो येतालो झांझिबारा सावन माल 
घेवन. मुम्बय पावचे पयलीं दर्यात बुडलो. शेठजीक रीण aed पडलें. रीण 
फारीक जालें ना. तेन्ना रीण दितल्यांनी शेठजीचो पसरो पावणेर काडलो. 
म्हणटासर ते घर पावणेर काडपाक आयले. शेठजी निर्शेलो. एक दीस पळे 
जाल्यार शेठजीच्या घरांतल्यान एक दिव्य मनीस भायर सरून वचपाक लागलो. 
ताचे वांगडा एक बायल मनीस आशिल्ली. 

'तुमी कोण? घर सोडून कित्याक वतात?' शेठजीन तांकां विचारलें. 

'हांव पुण्य.' दादल्यान जाप दिली. 'लुगेर सदां रावतालों. ही म्हजी 

घरकान्न किर्ती. तूं ह्या दळडिऱयाक घरांत घेवन आयलो... आमकां हांगा आतां 
रावपाक सुवात Sop ना.' ताणें जाप दिली आनी दोगांय थंयचीं लक्ष्मी ना 
जाल्ली तशीं ना जालीं. 

एक दीस शेठजीन आनीक एकल्या तेजिश्ट मनशाक घरांतल्यान भायर 
सरून वता तो पळेलो. 'कोण तूं?' शेठजीन ताका विचारले. 

'हांव सत्य.. सात पिळग्यां पसून ह्या घरांत रावलों. आतां तूं म्हाका 
दवरूंक पावचो ना... म्हण Gd म्हाका सोडचे पयलीं हांव तुका सोडून adi.’ 
ताणें जाप दिली. 

शेठजीन ताचे Wy धरले. आनी म्हळे, sid लक्ष्मीक वचूंक दिली, 
किर्तीक वचूंक दिली, पुण्याक वचूंक दिलें. हांव सगळे सोडीन. पुणून तुका 
सोडपाचों ना. तुजे म्हऱ्यांत रावपा खातिरूच sid संवसारीक सुखां आनी वैभवां 
सोडून दिल्यांत. केद्योय विपत्ती कोंसळूं, हांव तुका सोड़पाचों ना.' 

शेठजीची जाप आयकून सत्याच्या तोंडार मुमुरखो हांसो फुलून आयलो. 
ताणें म्हळे, 'तुजे सारकेल्या सत्यव्रती मनशाक सोडून वचप म्हाका जमपाचें ना... 
हांव वचना.' 

कांय दिसांनी लक्ष्मीन येवजिलें, 'असल्या मनशाक सोडून हांवें कित्याक 
वचूंक जाय आशिल्लें?... हांव आसतां थंय दळडीर राविना.' ती घरांत परती 
आयली. फाटोफाट किर्ती आयली. | 

आनी त्याच खिणाक दळडीर घर सोडून गेलें. 

काणी सांगून रिक्षावाल्यान म्हळे, 'तीन पीढियों से हम इसी को मानकर 
चलते आये हैं. हमारे यहाँ हद से ज्यादा पैसा नहीं आता. मगर इमानदारी से 
मेहनत करके खाते हैं, कोई भूखा नहीं रहता...' 

हांवें ताका म्हळे, "हिन्दुस्तान जिवें उरलां तें तुमचे सारकेल्या लोकांचे 
हे संस्कृतायेक लागून.' 


१२१. कबीराचे एक भजन मेळ्ळें - 
मोको कहाँ ढूंढे बन्दे, मैं तो तेरे पास में | 
ना मैं देवल ना मैं मसजिद, ना काबे कैलास में | 
ना तो कौन क्रिया कर्म में, ना ही योग बैराग में | 
खोजी होय तो gra मिलि हौं, पलभर की तलास में | 
कहे कबीर सुनो भाई साधो, सब स्वासों की स्वास में | 

कोणाक सोदता तूं, म्हाकाच मरे ?मागीर खंय सोदता, पापया ! 
देवळांत? हांव देवळांत ना. मशिदींत ना. तुका कितें दिसता, हाव काबा कैलासा 
सारकेल्या तीर्थथळांनी आसतलों म्हूण ?ना, हांव थंयूय ना. म्हाका जोडपाक तूं 
कितलींय कर्मकाण्डां कर - देवळांत वच, नाक घांस, पुजा कर, यज्ञ कर, जप 
कर, Ta उपास कर, योग कर, घरदार सोडून रानांत वचून ध्यान कर, बैरागी 
जा, कितेंय कर - हांव तुका असो मेळपाचों ना. हांव ज॑य आसा थंय तूं पावऽच 
ना. म्हाका ज॑य सोदूंक जाय थंय तूं सोदीच ना. तुका सोदुंकूच सारके येना. 
सारकें सोदूंक आयिल्लें जाल्यार, एका खिणांत हांव तुका मेळटलों आशिल्लों. 
खंय जाणा, तुजेच भितर, तुज्याच काळजांत. हांव इतलो लागीं आसा तुका. 
इतलो म्हऱ्यांत. कबीर म्हणटा, आयकशीत व्हय, तुज्या एका एका श्वासांत तो 
आसा. थंय ताका सोद. थंय मेळळे उपरांतच तो तुका हेर कडेन दिश्टी पडटलो. 

सोहिरोबान म्हळ्ळें - 

जवळिं असून, तुझे हृदयिं वसून. 

भगवंत नये रे दिसून. 

तरि तुझें काय जिणे रे असून. 

विल्यम लॉ म्हणटा - 

Though God is everywhere present, yet he is only 
present to thee in the deepest and most central path of your 
soul . 
कबीर हेंच सांगता - 

इस घट अन्तर बाग-बगीचे, इसी में सिरजनहारा | 

इस घट अन्तर सात समुन्दर, इसी में नौलख तारा | 

इस घट अन्तर पारस मोती, इसी में परखन हारा । 

इस घट अन्तर अनहद गरजे, इसी में फुटत फुहारा | 

कहत कबीर सुनो भाई साधो, इसी में साई हमारा ॥ 


घट :- कूड; सिरजनहारा - ईश्वर; अनहद - अनाहत नाद. योगविद्येंतलें 
पारिभाषिक उतर हें. कुण्डलिनी खंय सामान्यतायेन सकयले वटेन तोंड करून आसता 
(अधोमुख). योगीक साधनेन ती वयले वटेन dis करता. (ऊर्ध्वमुखी जाता) तेन्ना एक आवाज 
जाता. ताका अनाहत नाद 'वा 'अनहद नाद 'म्हणटात. हो नाद पुराय विश्वांत आसा. 


हेच तुजे कुडींत भितर मात्शी नदर मारून पळे. सुंदरांतल्यो सुंदर 
बागो आनी deat, सुंदरांतलीं सुंदर नंदनवनां तुका ga कुडींत NR - 
काळजात - मेळटलीं, आनी थंयच तुका 'तो' य मेळटलो. थंयच भितर लुका 

| सातूय समुद्र दिश्टी पडटले आनी थंयच - हृदयाकाशांत - तुका णव लाख तारे 
पळोवंक मेळटले. जिविताचें भांगर करपी स्पर्शमणीय तुका थंयच काळजांत 
भितर मेळटलो आनी रत्नपारखीय थंयच बशिल्लो दिश्टी पडटलो. संवसारांत जो 
नाद गाजता तोय तुका थंयच आयकूंक येतलो. आनी थंयच तरांतरांचे वझरे 
फुटिल्ले तूं पळेतलो. कबीर म्हणटा, बाबारे, ताका सोदपाक बेश्टोच हेवटेन 
तेवटेन हेडूं नाका. तुज्या काळजांतूच भितर देव. थंयच तुका तो बशिल्लो दिश्टी 
पडटलो . 


१२२: ईश्वर जोडूंक जाय. म्हंळ्यार fod जोडूंक जाय? ईश्वर जोड़पाची जी 
एक खोल इत्सा आमच्यांत भितर आसा, तिचें रूप fad ? 

आयुश्यभर आमी fod न्हय fed जोडीत आसतात. दुडू जोड़टात, 
Baal जोडटात, सत्या जोडटात, नामना जोडटात. जोडूंक जाय म्हणिना फुडें 
असलेंच कितेंय तरी आमी जोडूंक सोदतात अशें दिसता. 

रवीन्द्रनाथ म्हणटात, ईश्वराची जोड हे तरेची जोड़ wa. जोडिचे 
आमचे वळेरेंत आनीक एके गजालिची ती भर न्हय. आमी इतलें जोडलां की तेंच 
आमकां आतां वीट हाडूंक लागलां. हांतुतल्यान आमकां मेकळें जावपाचें आसा. 
हाचे परस वेगळे कितेंय तरी जोडूंक काळीज आतां आंवडेवंक लागलां. जें 
Pets नित्यानाम्‌ - इतल्याच ह्या अनित्य गजालिनीं जें नित्य म्हूण रावलां तें 
जोड़पाक - जें. रसानां रसतमः: तें जोडपाक काळीज आंवडेवंक लागलां. 

काळजाच्या आंवड्याचें हें रूप आमचेमुखार दवरून रवीन्द्रनाथ आमकां 
विचारतात, ईश्वर खंय आसा, तुमकां खबर आसा? तुमचे मुखार पातळ्ळा त्याच 
संवसारांत लाका पळेयात. जें जें किते ह्या संवसारांत जल्मा येता, जियेल्ले वरी 
दिसता आनी म्हणटासर ना जाता - जें जें fed अव्यक्तातल्यान व्यक्त जाता 
आनी आशिल्लें तशें अव्यक्तात वता - तें ईश्वरान घेतिल्लें रूप. भोंवतणच्या 
सैमाकडेन हे नदरेन तुमी पळोवंक लागतले dat झाडांपेडांत, किडी-मुयां पसून 
नखेत्रलोकां मेरेनच्या ब्रम्हांडांत तुमकां सगळेकडेन ईश्वर दिसूंक लागतलो . 

मागीर तुमकांच प्रस्न पडटलो - 

ह्या सगळ्या चर-अचर संवसाराकडेन आमी अजून एकरूप कित्याक 
जावंक पावूंक नात? आनी vial एकरूप कित्याक जावंक पावूंक नात हाचो 
खोलायेन तुमी सोद घेवंक लागतले तेन्ना तुमचे भितर आशिल्लीं सभावाचीं धोंगां 
पोंगां तुमकां एकरूप जावंक दिनात म्हणपाची तुमकां जाप मेळटली . 

मागीर तुमकां हीं धोंगांपोंगां पयस करपाची तळमळ लागतली. हे 
तळमळीन तुमचें काळीज जेन्ना रडूंक लागतलें तेन्ना तुमच्या लक्षांत येतलें - 

ईश्वर आपणाक दितूच रावला. आमीच ताका घेवंक पावूंक नात. 
तरातरांच्या सुवार्थाच्यो, तरातरांच्या अहंकारांच्यो, तरातरांच्या क्षुद्रतायांच्यो, वणटी 
आमी आमचे भोंवतणी उब्यो केल्यात आनी आमीच आमकां ह्या वणटीं भितर 
बंदिस्त करून रावल्यात. 

ह्यो वणटी मोडात. तुमच्या आनी ताच्या मिलनांत जें जें कितें आडखळ 
हाडटा तें तें सगळें भायर उडयात आनी ताका संपूर्ण शरण वचात. 

इतलें सांगून रवीन्द्रनाथ म्हणटात- 

ईश्वराची उपासना ही खरेपणानशीं ईश्वर जोडपाची उपासना न्हय. 
आपणाक ओंपपाची, आपणाक दिवन उडोवपाची उपासना. जिवीत जियेता 
आसतना भक्ती, क्षमा, दया, संतोस, सेवा हांच्या आधारान ईश्वरा सुवादीन 
जावपाची ही एक साधना. देखून ईश्वर अजून आमकां कित्याक मेळूंक ना हाचो 
हुस्को जावंक जायना. आमी आमकां अजून ईश्वराक कित्याकं ओंपूंक पावूंक नात 
हाचोच हुस्को काडूंक जाय. 

'साधने'ची सगळी वाट मागीर आमचे मुखार स्पस्ट जातली. 


१२३. इईश्वराक कोणें जगदीश म्हळा. कोणें राज-राजेश्वर. तर कोणें 
संवसाराचो धनी म्हळा. ईश्वराक कितल्या-शा नांवांनी लोकांनी उलो मारला. 
तात्‌, मात्‌, गुरू, सखा... एक आनी दोन न्हय, हजार नांवांनी मारला. 

गांधीन? ताका 'नम्रता के सम्राट ' म्हूण पाचारला. 

संवसारभरच्या धर्मीक अध्यात्मीक साहित्यांत हें संबोधन सामकेंच 
आगळे वेगळें. ते म्हणटात - 

हे नम्रताके सम्राट ! 

दीन भंगी की हीन कुटियाके निवासी 

गंगा, यमुना और ब्रह्मपुत्र के जलों से सिंचित 

इस सुंदर देश में 

तुझे सब जगह खोजने में हमें मदद दे ; 

हिन्दुस्तान की जनता से 

एकरूप होने की शक्‍ती और उत्कंठा दे। 

हे भगवान ! 

तू तभी मदद के लिए आता है, 

जब मनुष्य शून्य बनकर तेरी शरण लेता है। 
हमें वरदान दे, 

कि सेवक और मित्र के नाते 

जिस जनता की हम सेवा करना चाहते हैं, 

उससे कभी अलग न पड जायें। 

हमें त्याग, भक्ति और नम्रता की मूर्ति बना, 
ताकि इस देश को हम ज्यादा समझें 

और ज्यादा चाहें... 


वेदीक परंपरेतलीच एक प्रार्थना ही. वेदांत आयलां - 

नम इन्‌ उग्रं नम आ निवासे 

नमो दाधार पृथिवी उत्‌ दयाम. 
- नमळायूच व्हड. हांव नमळायेची उपासना करतां. नमळायेनूच धर्तरी आनी स्वर्ग 
आंगार घेतल्यात. 

तत्‌ नम इत्युपासीत 

नम्यन्ते अस्मै कामाः 
- नमळायेनूच ताची उपासना करूंक जाय. जो नमळायेन ताची उपासना करतलो 
तागेल्यो सगळ्यो वान्सा, सगळ्यो कामना मान सकल घालतल्यो - तो निर्विकार 
जातलो. 

गांधीन एकूच कविता बरयल्ली. 

पुणून उपाट अर्थान भरिल्ली. 


१२४. गीतेन सांगलां तेंच कुराणांत मेळटा, तेंच बायबलांत येता, तेंच 
अवेस्तांत आसा, अशें कितलो dy आमी एकामेकांक सांगीत रावतले ? रामकृष्ण 
परमहंसान सुरू केल्लें हें सांगपाक. ताका आतां शंबरांवयर वर्सा जालीं. तरूय 
आमी तेंच एकामेकांक एका सारके सांगीत रावल्यात. आनी तरूय धर्म एकामेकां 
लागीं अजून येवंक पावूंक नात. कित्याक लागून ? 

सगळ्या धर्माची शिकवण एक हें खरें. सगळे धर्म खरे आनी बरे हेंवूय 
खरें. पुणून तांकां एकामेकां लागीं हाडपाक इतलें हें पावना, असो हाचो अर्थ 
जालो. लागीं येवन एकामेकांक प्रभावीत करपाक आनीक कितेंय तांच्यांत आसूंक 

जाय तें अजून आमी तांकां दिवंक पावूंक नात, अशें म्हणचें पडलें. आमी तांकां 


फकत तुमी खरे आनी तुमी बरे इतलेंच सांगलें. हाका लागून फकत | 


धर्म-सहिष्णुतायेचेंच वातावरण आमी आमचे भोंवतणी उबें करूंक पावले. हिंदू 


मुसलमानांक आनी मुसलमान किरिस्तांव हिंदूंक 'सोंसून' घेवंक शिकले. पुणून 


धर्मसमन्वयाक जें गरजेचें आशिल्लें तें हें 'सोंसून घेवप' दिवंक पावलां व्हय ? 

एकलोच जावन गेलो ह्या संवसारांत, जाणें सांगलें, 'बाबांनो, सगळे धर्म 
खरे आनी बरे, हें खरें. पुणून सगळे अपूर्ण उरल्यात, अर्दकुटे उरल्यात, कच्चे 
उरल्यात हें विसरू नाकात. ते अशेच उरले जाल्यार ते 'फोस्सिलाइझड् ' 
जातले. तांकां जिवे दवरचे आसत जाल्यार अपूर्ण धर्म पूर्ण जावंक जाय. आनी 
पूर्ण जावपाक सगळ्या धर्मांनी एकामेकां लागसार वचूंक जाय. एकामेकां 
कडल्यान घेवपा सारकें घेवंक जाय, आनी एकामेकांक दिवपा सारकें दिवंक 
जाय. ह्या 'इन्टरॅक्शना' बगर खंयचोच धर्म पूर्ण जावंक पावपाचो ना. 

सगळे धर्म खरे आनी बरे अशें सांगपी जायते धर्मपुरूस जावन गेले 
संवसारांत. सगळे धर्म अपूर्ण उरल्यात, अर्दकुटे उरल्यात, कच्चे उरल्यात अशें 
सांगपी एकलोच धर्म-पुरूस हो. 

आमकां घडोवन हाडपाचो आसा तो धर्मसमन्वय. कोणाच्याच 
आगळेवेगळेपणाक - identity क ger येवंक दिनासतना सगळ्यांक एकठांय 
हाडून तांचें एक धर्मकुटूंब सुरू करून तें आमकां चलोवपाचें आसा. ह्या धर्म 
कुटुंबांत हिन्दू हिन्दूच उरतलो. पुणून फकत हिन्दुंचो उरचो ना, सगळ्यांचो 
जातलो. तसो मुसलमान किरिस्तांव मुसलमान किरिस्तांवूच उरतलो. पुणून 
मुसलमान फकत मुसलमानांचो आनी किरिस्तांव फकत किरिस्तांवांचो उरचो ना. 
दोगूय सगळ्यांचे जातले. 

केदो भव्य आदर्श दवरिल्लो ताणें देशा मुखार ! 


१२५. ज्या तत्वान संवसार घडला तेंच तत्व म्हज्यांत आसा. हें भायर आनी 
भितर जें आसा ताका वळखप हें खरें ज्ञान - हो विचार युगांची युगां जालीं, 
संवसारांत चलत आयला. आमच्याच देशांत न्हय, सगळे कडेन. जांकां आमी 
आदिवासी अवस्थेंतले लोक म्हणटात तांच्यांत लेगीत. 

ह्या विचारांत 'कांय अर्थ ना', 'हें सगळें फकांड ' अशें कितलेंय कोणेंय 
सांगूं, ह्या विचाराक दांबून दवरप कोणाक अजून जमूंक ना. 

कित्याक, मनशाची ही भितरली ओड. ताची तृप्तीय भितरली . 


ओथांबे १२४ 


भितरली ही तृप्ती जोडपाखातीर मनीस Gar आधार सोदता तेन्ना 
विद्वानांनी बरयल्लीं पुस्तकां हातांत घेना. घेता तुकारामाक, कबीराक, 
सूरदासाक वा असल्याच कोणा संताक. 

मागीर तो खंयच्याय धर्माचो आसूं. 

बाबा श्रीरामकृष्ण परमहंसाचो उपदेश जितले ओडीन वाचतालो तितलेच 
ओडीन जलालुद्दीन रुमीच्यो कविताय ( फ्रेंच भाशेंत अणकारिल्ल्यो ) वाचतालो. 
आनी तितज्याच भक्तिभावान 'इमितासांव दु क्रिश्तु' वाचतालो. 

म्हाका डॉ. राधाकृष्णना परस गुरुदेव रानडे आवडटा. वामन पंडिता 
परस ज्ञानेश्वर आवडटा. कबीर, सूर, मीरा, तुकाराम, नानक हेय आवडटात. 
पंडितां परस हांकांच तें बरें समजलां अशें दिसता आनी तें समजून घेवपाक 
तांचोच आधार हांव घेतां. ते म्हंका आधारूच न्हय, तर घिरूय fear. 

खिस्तान म्हळ्ळे, Blessed are the pure in heart for they 
shall see God. कित्या खातीर, सांगूंक नकळं. पुणून जो मनान निर्मळ, 
काळजान पवित्र, ताची जिविता कडेन पळोवपाची नदर वेगळी आनी, व्यासंगी 
विद्वान संवसारी मनशाची नदर वेगळी. कोण संत आनी कोण निखटो पंडित हें 
सोंपेपणान वळखुंकूय येता. 

ब्रह्मविद्या ही विद्याच असली awa ती येवपाक मनीस निर्मळ प्रेमळ 
नम्र उजू - pure in heart आसचो पडटा. 


१२६. सकाळच्या स्वाध्यायाक हालीं उपनिषदां घेवन बसलां. हिमालया 
सारको पर्वत ना, तसो उपनिषदां सरको ग्रंथ ना, अशें विनोबांनी म्हळ्ळे. 
फाटल्या चार दशकांच्या अणभवान म्हजेय हेंच मत्त जालां. 

उपनिषदांत काव्य उपाट भरलां, तितलेंच तत्वज्ञानूय भरलां. 

शॉपेनहावराच्या हातांत तीं पडलीं तेन्ना तो खंय इतलो उचांबळीत 
जाल्लो की तीं माथ्यार घेवन तो नाचपाक लागिल्लो.'हांव सोदतालों तें सगळें 
म्हाका उपनिषदांत मेळ्ळें...आयुश्यभर वाचपाक म्हाका तें एकूच पुस्तक पुरो 'अशें 
तो सांगीत राविल्लो. 

म्हाका हाचें निखालूस अजाप जायना. उपनिषदां म्हळ्यार उपनिषदां. 
तांची रुचूच वेगळी. रवीन्द्रनाथांची वाड उपनिषदांच्याच वातावरणांत जाल्ली. 
'जीवनदेवते 'ची उपासना लांका उपनिषदांनीच शिकयल्ली. 

उपनिषदांची व्याख्या खासा उपनिषदांनीच केल्या - 

मनशाक जेन्ना भितरल्यान जाग येता तेन्ना खंय तो उठून उबो रावता; 
उठून उबो रावतकूच तो गुरू सोदून काडटा, ताचे सरीं वचून रावता, ताची सेवा 
करता, ताचे म्हन्यांत बसता, म्हऱ्यांत बसून ताचें जिवीत नियाळून पळेता, तो 
सांगता तें आयकता, ताचेर येवजिता, ताचें चिंतन-मनन करता, तें सारकें समजून 
घेता, तें चलणुकेंत हाडटा आनी निमाणें 'विज्ञाता भवति' अणभवान जाणकार 
जाता. ज्ञान जोडटा. 

उपनिषद म्हळ्यार गुरुसरीं वचून, ताचे wid बसून निश्ठेन ज्ञान 
जोडप. | 

गुरू मनशाच्याच रुपांतलो आसूंक जाय अशें ना. मनशा रुपांतलो गुरू 
Hal केन्ना मेळय ना. पुणून जण एकल्याच्या काळजांत एक गुरू बशिल्लो आसा 
- जाका आमी 'अंतर्यामी' म्हणटात. तो आठूय पार आमचेच म्हर्‍यांत आसता. 
आमकां केन्ना अंतर दिना. ताचे सरीं बसपाचे. तो सांगता तें आयकुपाचें, ताचें 
चिंतन मनन करपाचें आनी ताका सांगाताक घेवन चलपाचें. 

ज्ञान जोड़पाची हीच सगळ्यांत बरी तरा. जिवीत जियेवपाचीय ही 
बऱ्यांतली बरी कला. 

उपनिषदांक 'वेदान्त' ह्या नांवानूय जाणकार वळखतात. वेदान्त 
म्हळ्यार, वेद सोंपतकूच, वेदां भायर मेळटा तें ज्ञान. ज्ञान वेदां भायर आसा, वेद 
सोडून दिले उपरांतूय तें जोडूं येता असो हाचो अर्थ. 

आपणाल्याच दायजाचें हे भाशेन खंडन आनी निशेध करपी धर्मग्रंथ 
संवसारांत खंयच पळोवंक मेळचो ना. आमी शिमेंत बांदिल्ल्या संवसारांत जियेत 
आयल्यात. RA भायलें - असीम - जोडपाचें आसत जाल्यार परंपरेन मेळिल्लें 
दायज आमकां सोडून भायर Yad पडटलें अशें फकत उपनिषदांच सांगूंक 
पावल्यांत. 

वेदीक परंपरे आड फकत बुद्धानूच बंड केलें म्हणटात तें खरें न्हय. 
बुद्धा पयलीं उपनिषदांनी केल्लें. 

म्हाका उपनिषदांची ओड ती आनीक एका कारणाक लागून - 

संवसारांत चडशे सगळे धर्मग्रंथ "तूं पातकी, देवाक शरण वच, तोच 
तुका वाट दाखयतलो' अशें सांगीत आयल्यात. हे शिकवणेक धरून 'तूं दयालू 
दीन हौं, तूं दानी हौं भिखारी / हौं प्रसिद्ध पातकी, तूं पापपूंज ent अशें 
तुळशीदासा सारकेले संतूय गायत रावल्यात. उपनिषदां म्हणटात, 'च्यॅ, च्यॅ, च्यॅ. 
तूं पातकी न्हय, तूं दीन न्हय, तूं भिकारी न्हय... तूं 'तो' ( तत्‌ त्वम्‌ असि)... 
तार्चेच रूप तूं. चैतन्यान भरिल्जें. तुगेलें हैं रूप पयलीं सारके वळखून घे ; तुका 
पातक आफडूंक लेगीत पावचें ना...' 

आपूण 'ताचें'च एक रूप म्हूण मनशाक कळत जाल्यार तो 
आत्मविस्वासान भरून येतलो आनी अख्खो संवसार ताचे आड गेलो जाल्यारूय 
घिरान पावलां घालीत तो एकलोच मुखार वतलो. 

खरें, हिमालया सारको पर्वत आमच्याच देसांत पळोवंक मेळटा. गंगे 
सारकी न्हंयूय आमच्याच देशांत पळोवंक मेळटा. जोगा सारको घसघसोय 
आमच्याच देशांत पळोवंक मेळटा. 

उपनिषदां सारको ग्रंथूय ह्याच देशांत निर्माण जावंक पावला. देखुनूच 
जावंये, होच देश बुद्ध, गांधी सारकेले म्हपुरूस निर्माण करूंक पावला. 

उपनिषदां जांणी वाचूंक नात ते अन्नाडी. 

उपनिषदां जे भाशेंत नात ती भास दळदिरी. 


१२७. तैत्तिरीय उपनिषद वाचपाक उकतें केलें. fod मेळचें म्हाका ? एक 
Convocation Address. पोरणो. पुणून नवो ताल्ल. सुर्य पोरण्यांतलो पोरणो 
आसून लेगीत सदां उदेता तेन्ना नवो ताल्ल आसता, तसलो. 

भुरग्याचें शिकप सोंपलां. तो आश्रम सोडून घरा वचपाक भायर सरला. 
आचार्य ताका सांगता- 

तूं हांगासल्ल्यान वता त्या संवसारांत लुका कसले लोक मेळटले, सांगूं 
येना. बरे मेळटले हाचें खरेपण ना. कसलेय मेळूं, तुजी चाल-चलणूक समा 
आसूंक जाय. म्हज्या विद्यार्थ्याक सोब सारकी आसूंक जाय. म्हूण तुका आयज 
हांव चालचलणुकेची एक भुती बांदून दितां. आयुष्यभर तुका ती उपकारा 
पडटली. 

पयले सुवातेर - सत्यं वद. सदांच सत्यान चलतलों, सदांच खरें 
उलयतलों असो नेम कर. तुजे भोंवतणच्या संवसारांत फटींगपणां करून 
तरतरिल्ले लोक लुका जायते मेळटले. तांचे सारको तूं जावं नाका. फट उलोवन 
केदोय लाव जाता जावं आनी खरें उलोवन Hea संकश्ट कोंसळटा जावं, तूं 
फट केन्ना. उलोवं नाका. सदां खरें उलय. जो फट केन्ना उलयना ताच्या 
तोंडांतल्यान जें भायर सरता तें फट hare जायना. Ga फटींगपणांच चड 
चलतात थंय एकलो तरी खरें उलोवपी, सत्याक धरून चलपी आसूंक जाय. हो 
एकलोच समाजांतलीं फटींगपणां ना करूंक पावतलो, समाजांतलीं फटींगपणां ना 
करपाचो दुसरो मार्ग ना. तूं असलो जा. 

दुसरे सुवातेर - धर्मम्‌ चर. मनीसपणाक धरून चल. कितलोय आनी 

केदोय लाव जावं, मनीसपण सोडचों ना, मनीसपणाक बादा येत, लजेन मान 
बागोवची पडत असली कसलीच करणी आपणाकडल्यान घडची ना हाची 
जतनाय घेतलों म्हणपाचो नित्शय कर. जंय सगळे मनीसपण सोडून वेव्हार 
करतात थंय एकलो तरी मनीसपणाक धरून चलपी आसूंक जाय. समाजाक 
मनीसपणाचे वाटेर हाडपाचो दुसरो मार्ग ना. तूं असलो जा. 

तिसरें - स्वाध्यायात्‌ मा प्रमदः स्वाध्यायांत आळसाय करूं नाका. 
शिकपाचें सगळें शिकून जालें, आतां आनी-आनी fect शिकपाचें उरलां, अशें 
म्हणूं नाका. शिकपा सारके संवसारांत इतलें भरलां की ताचो लाखावो वांटो 
लेगीत शिकून घेवपाक एक जल्म पावचो ना. म्हूण आयुश्यभर शिकत रावंक 
जाय. सद्‌दां नवें नवें शिकतलों असो नेम धरूंक जाय. 

तैत्तिरीय उपनिषक्मंतलो..हो गुरू स्वाध्यायाक आनी प्रवचनाक - शिकप 
आनी शिकोवप-:हाका - एके Egea आनी pada (noble) वेवसाय 
मानतालो. क्िँत्यांक, हाचे पयलीं तो “संत्र .भुरग्यांक सांगीत आयिल्लो - तुमी 
कितेय करांत = सत्य चलणुकेंत हाडपाचो Bt करात, तप करात, इन्द्रियां आनी 
मन आळाबंदां हाडपाक वावरात, लग्न :ज़ायात, घर संवसार घेवन बसात 
लौकीक Gar -सगळे करात, पै-पावण्यांची सरबराय करात. पुणून शिकंप आनी 
शिकोवप eid ws पडूंक दिवं नाकात. - सत्यंच स्वाध्याय प्रवचनेच, तपश्च 
स्वाध्याय प्रवचंनेच; दमश्च स्वाध्याय प्रवचनेच, शमश्च स्वाध्याय प्रवचनेच . 

जो शिकना'आनी शिकयना ताची तकली उबगणी आनी उबगण हाडपी 
जाता, झेमेल्ले सारकी जाता, तिची धार वता. तो मतिमन्द जाता. मनीस सदां 
तरतरीत बुदूदिचो उरूंक' जाय, म्हूण हो गुरू भुरग्यांक स्वाध्यायात्‌ मा प्रमदः 
म्हूण सांगता. आयुश्यभर नवें नवें वाचात, नवें नवें कितेंय शिकात अशें सांगता. 
संवसारांतल्यो सगळ्यो Sal जश्यो समुद्राक वचून मेळटात तशे शिकपी भुरगे 
आपणासरीं धाय दिकांत सावन येवचे म्हूण मागपी हो गुरू आशिल्लो. 'यथा$5पः 
प्रवता यन्ति... एवं मां ब्रह्मचारिणो धातरायन्तु सर्वतः' तो आतां ह्या भुरग्यांक 
सांगता, म्हजो हावेस तुमी जाणात, नवे नवे भुरगे धाय दिकांत सावन शिकपा 
खातीर म्हजे सरीं येवंक जाय. तुमकां पळोवन दुसऱ्या भुरग्यांक हांगा येवपाची 
प्रेरणा जावंक जाय. ही म्हजी इत्सा भागयात. आचार्याय प्रियं धनम्‌ आहृत्य. ही 
परंपरा तुटूंक दिवं नाकात. देवांच्या, ऋषिंच्या, पितरांच्या, आवय-बापायच्या - 
सगळ्यांच्या रिणांतल्यान मेकळें जावंचें. ते खातीर ज्यो ज्यो करण्यो करूंक जाय 
करात. यानि अनवद्यानि कर्माणि तानि सेवितव्यानि नो इतराणि. दुसऱ्यो करच्यो 
न्हय. तें कित्याक, (म्हजे) गुरुचे म्हऱ्यांत रावन ताचे चाल-चलणुकेंतलें fda 
dad जाल्यार बरें तेंच घेवचें. दुसरें न्हय. अस्माकं यानि सुचरितानि तानि त्वया 

उपास्यानि नो इतराणि. आमचे परसूय व्हड कोणूय तुमकां मेळळे - उजू 
| चलणुकेचे, सोंशीक, संयमी, बुदवंत - आनी तांचेकडल्यान खंयच्याय प्रसंगार 
बुद्द घेवची-शी दिसली जाल्यार अनमन नासतना घेवची. पुणून दोळे धांपून 
न्हय, विवेक जागरूक दवरून. कितें करचें, कितें करचें न्हय- कितें केल्यार 
aH पडटलें आनी fod केल्यार आंगलट येतले हे तरेच्या घुटमळ्यांत पडिल्ले 
आसतना बऱ्या विचारांचो, उजू चलणुकेचो, बुद्द घेवपासारको बुदवंत ह्या 
प्रसंगार कितें करतलो आशिल्लो हाचो विचार करचो आनी ते प्रमाण निर्णय 
घेवचो. एषः आदेशः एषः उपदेषः एषा वेदोपनिषत्‌ - हो आदेश लक्षांत दवरचो. 
हो उपदेश मतीत धरचो. वेद-उपनिषदांची शिकवण ही... एतत्‌ उपास्यम्‌ - हे 
शिकवणुकेक धरून चलचें. +, 

आतांचीं भुरगीं डिग्र्यो घेवन PENARI काफिर सरतात तेन्ना 
आतांचे आचार्य तांकां कसलो उपदेस yr 

विचारचें पडलें विद्यापिठपिक्षं 






१२८. महाभारतांतलें एक प्रकरण ह Seti 

पांडवांचो लोकीक वाडत 
लागता. ताका न्हीद पडना. तागेल्या नांवाचो एक बुदवंत 
आसता. ताका तो आपोवन हाडटा आनी सांगता, पांडवांचो उत्कर्श पळोवन 
म्हज्या आंगाक हुलोप पेटला. fod करचें, समजना. तांकां आपले लेखून 
इश्टागत जोडची काय पेले लेखून दुस्मान करचे ? बऱयाक कितें पडटलें तें 
सांग. 

आनी कणिक ताका सांगता - 

' दुर्योधनाची आनी भीमाची दुस्मानकाय पळेत जाल्यार दों भितरलो 
एकलो मेले बगर ती ना जावपाची आस्त ना. अर्जुनाची आनी कर्णाची 
दुस्मानकायूय तेच Ra. दुस्मान तीन तरांचे आसतात. एक आमचे परस दुबळे. 
दुसरे बळान आमचे येदे. दिसरे, आमचे परस बळिश्ट. तिगांकडेनूय तीन तरांनी 
चलूंक जाय. SAM कोणूय sy, केदोय आसूं, ताका सामको ना करून 
उडोंवक जाय. ते खातीर आमची तरसाद ताचे तकलेर सदांच हुमकळ्ळेली 
आसूंक जाय. दुबळ्या दुस्मानाक सदां भेश्टायत Wad. बरोबरच्याक आमच्या 
बळाचो अदमास लागूंक दिवचो न्हय. आनी बळिश्टाक आमचें दुबळेपण केन्ना 
दिश्टी पडूंक दिवचें न्हय. दुस्मानाचेर हात उबारलो म्हणटकूच त्याच खिणाक 

ताका ना करून उडोवचो. ताका अर्द-मेलो सोडचो न्हय. ताका दुबळो म्हूण उणो 
लेखचो न्हय. येदीशी उज्याकीट लांकूड मेळत जाल्यार पुराय रानाचो लासून 
गोबोर करीत. दुबळो दुस्मान कितें करीत सांगू नजो. तो आमचे पांय धरीत. भीक 
मागत. पुणून आमचेर केन्ना उडी घेत,सांगूं येना... दुस्मानाची उणी सदांच 
सोदचीं. संद मेळना फुडें तीं वाऱ्यार घालचीं. गरज पडल्यार ताका माथ्यार 
घेवचो आनी संद मेळना फुडें आपटून मारचो. दुस्मान काकुळटेक आयलो 
जाल्यारूय ताची काकुळट करची न्हय. आमच्या मनांत कितें आसा तें केन्नाच 
ताका कळूंक दिवचें न्हय. केन्ना घाळ Wad न्हय. दुस्मान बापूय आसूं, भाव, पूत, 
गुरू, Rra, इश्ट, कोणूय आसूं, ताका दुस्मान लेखून मारचो. ताचो राग 
आयिल्लो आसत जाल्यार तो केन्ना दाखोवचो न्हय. अस्वडीं लेगीत ताचें वायट 
उलोवचें न्हय. ताचे कडेन सदां नमळायेन dod. काळीज मात तरसादेचे धारे 
इतलें तीख दवरचें. दुस्मानाकडेन जुळोवन घेता तो निमाणो फटवता ...' 
महाभारतांतलो हो कणिक कोण आशिल्लो, खबर ना. चाणक्यान 

आपणाल्या 'अर्थशास्त्रांत' भारद्वाज नांवाच्या एका राजनीतविशारदाचो उल्लेख 
केला. तोच घडये कणिक any येता. 

माकियावेली, बिस्मार्क, गॅरिबाल्डी बी येवरोपांतल्या कांय राजनीत- 
विशारदांनी जी राजनीत विकसावन सांगल्या ती हेच तरेची. संवसारभर हीच 
राजनीत चलत आयल्या. 

विसाव्या शतमानांतूच एक राजनीतविशारद जालो, जाणे नवे तरेची एक 
राजनीत सुरू केली. ताणें सांगिल्लें- 

आयज जाका आमी आमचो दुस्मान लेखतात तो फाल्यां आमचो इश्ट 
जावं येता, हें केन्ना विसरचें न्हय. ताची उवेखणी केन्ना करची न्हय. ताचीं छिद्रां 
Foot जाल्यार तीं केन्ना वाऱयार घालचीं न्हय. तो दुस्मान जाल्लो आसलो तरूय 
तो दुश्ट न्हय, ह्या भावार्तान ताचे कडेन पळोवचें. ताका सुधारपाची संद केन्ना 
होगडावची न्हय. आयज तो आमचेपसून पयस ad, ताका लागीं हाडपाक केन्ना 
अनमनचें न्हय. 'लागीं येतकूच ताका वेंग मारपाकूय अनमनचें न्हय. ताच्या 
छिद्रांचेर सदां पांगरूण घालचें.... तो gael आसलो जाल्यार ताचेर लाचार 
जावपाचो प्रसंग आमी केन्ना येवंक दिवचो न्हय. ताची निर्भत्सना केन्ना करची 
न्हय. कमरासकयल तर केन्नाच वार करचो न्हय. ताच्या चुकांचो ताको उगडास 
करून दिवचो न्हय, आपणेंय काडचो न्हय... 

अनार्य कणिक-नीत संवसारांतली ना जावची आनी नवी आर्य राजनीत 
चलपाक लागची म्हूण हो मनीस वावुरिल्लो. केदी भव्य राजनीत चलयल्ली 
ताणें ! सदांच कणिक नितीक धरून चलतल्या इंग्रजांक लेगीत ताचे मुखार हार 

i 


खावची पडिल्ली ! 


१२९. एक पंचशील बुद्धान चलयल्लें - हांव कोणाची हत्या Heal ना, चोरी 
करचों ना, व्यभिचार करचों ना, फटींगपणां करचो ना, व्यसनानीं पडचों ना, ह्या 
gard. चारित्र्या खातीर गरजेचें. 

अडेच हजार वर्सा उपरांत जवाहरलाल नेहरूंनी आनीक एक पंचशील 
चलयलें - देशां देशां मजगतचे उजू चलणुकेचें. विश्वशांती घडोवन हाडपाक 
गरजेचे. E 

पयर काकासायबांचीं कागद-पत्रां उस्तूंक बशिल्लों तांतूंत आनीक एक 
पंचशील मेळ्ळे - माओचें. 

चिनी भुरग्यांक राष्ट्रीय चारित्र्याची देख दिवपाक घडयल्लें. 

१. अख्खो संवसार जरूय म्हजो आसलो तरूय हांव जल्माक म्हज्या 
देशांत आयलां. म्हज्या देशाविशीं हांव सदां भोवमान धरतलों आनी म्हजी सगळी 
शक्त देश वयर काडपाखातीर ओंपतलों. 

२. धर्तरे वयले सगळे म्हजे भाव आसले तरूय म्हज्या देशांतल्या 
लोकांक हांव म्हजे घरचे लेखतलों. आनी घरच्या लोकांकडेन जसो हांव 
कसलोच वेगळेचार करिना तसो म्हज्या देशांतल्या लोकांकडेन करचों ना. 
कोणाक हांव परकी मानचों ना, वेगळे मानचों ना, आपणालेच लेखून तांचेकडेन 
वागतलों. 

३. हांव म्हज्या हातांनी काम करतलों आनी म्हजें पोट भरतलों. फकत 
बुद्दिचीं कामां करून जियेवचों ना. बुद्दिचीं कामां करचीं पडलीं जाल्यारूय 
कुडिचीं कामां चुकोवचों ना. म्हजीं कामां हांवूच करतलों आनी Geigy तांच्या 
कामांत आधार दितलों. 

४. देशाची संपत ही म्हजीच संपत कशी मानतलों आनी म्हजे संपत्तिचें 
जशें हांव लुसकान जावंक दिना तशें देशाचे संपत्तिचेय जावंक दिवचों ना. तिची 
जतनाय घेतलों आनी - न 

५. हांव म्हजी बलायकी सांबाळून जियेतलों. रोगयाळो जावप, दुबळो 
जावप हाका लागून देशाचो घात जाता अशें मानतलों. घटमूट कुडूच सगळे तरेचे 
आनंद घेवंक पावता, आनी देशांची सेवा करूंक पावता. रोगयाळो आनी दुबळो 
मनीस समाजाक भाररूप जाता. हांव तसो जावंचो ना. रोगी जावप ही लजेची 
गजाल मानतलों. 

काकासायबांनी ह्या चिनी पंचशीला सकल आपणाल्या हातांनी 
बरयलां-'आश्चर्य की बात है, पुराने और इन नये सूत्रों में मौलिक अंतर कोई 
नहीं है.' डि 


१३०. . काळ खंय बदलला. पयलीं सारको उरूंक ना. 

म्हळ्यार, कितें जालां? 

धरुंया, एका गांवांत एकल्यान पसरो घाला. तो भायल्यान माल हाडा. 
आनी 'भेसळ' करून विकता. ह्या पसरकाराक आमी फटींग म्हणचे नात? पन्नास 
वर्सा पयलींय असल्या पसरकाराक लोक फटींग म्हणटाले. शंबर, दोनशीं, पांचशीं 
वर्सा पयलींय म्हणटाले. आयजूय म्हणटात. 

काळ ह्या मळार निखालूस बदलूंक ना. 

GoM, गांवांत एक दोतोर आयला. तो लोकांक बरे करपा बदला 
तांणी भौन भौन आपणासरीं aad म्हूण तांची पिडा वाडयत रावता. तांचे 
कडल्यान जितलो gg ओडूं येता तितलोय ओडटा. असल्या दोतोराक आमी 
दुश्ट मानचे नात? शंबर दोनशीं पांचशीं वर्सा पयलींचेय लोक असल्या दोतोराक 
दुश्ट मानताले. आयजूय मानतात. 

ह्याय मळार काळ बदलूंक ना. 

धरुंया, गांवांत एक मनीस आसा. तो लोकांच्या घरांचेर सुणीं चडयता. 
लोकांक नाडटा, लुट्टा. ताका आमी wet, नागोवणो, लुटारो मानचे नात? 
पांचशीं हजार वर्सा पयलींय लोक असल्या मनशाक पाडो, नागोवणो, लुटारो 
मानताले. आयजूय मानतात. हजार दोन हजार वर्सात ह्याय मळार काळ बदलूंक 
ना. 

राजकर्णा सारक्या चरित्रहीण मळार कोणूय चारित्र्यवान pent दिश्टी 
पडलो, भ्रश्‍्टाचारांत बुडिल्ल्या प्रशासनांत कोणूय पयशाक लेगीत हात लायना 
असलो निर्मळ चिटणीस - ब्युरोक्रेंट- पळोवंक मेळळो जाल्यार आयजूय आमकां 
ताचे fait आदर भौमान दिसता. उतराक पाळो दिवपी, सत्यान चलपी कोणूय 
मेळळो जाल्यार आयजूय ताचे मुखार आमची तकली बागवता. त्यागाची, 
निःस्वार्थी सेवेची आयजूय आमी कदर करतांत. आपणालें शील विकून पयसो 
करपी बायल-मनीस पळेली जाल्यार आयजूय आमकां तिचो अबको येता. 
लेंगे-लेंगें करपी लाचार कोणूय feed पडलो जाल्यार आयजूय आमकां लाचो 
तिरस्कार दिसता. सोरो पियेवन तरर जावपी भुरगो कितलोय श्रीमंत आसूं ताका 

चली दिवपाक आयजूय लोक अनमनतात... 

मागीर, काळ बदलला म्हणटात तो खंय बदलला? 

खरेपणानशीं, बदलूंक जाय आशिल्ल्यो असल्यो कितल्योश्यो गजाली 
समाजांत आयजूय चलतात. आयजूय आमी 'प्रसादांक' देवळांत वतात. आयजूय 
आमी Geel पळोवन चल्या चल्यांचीं लग्ना करतात वा मोडटात. आयजूय 
आमी मंगळ, शनी, गुरू हांचो आमचे वयलो प्रभाव वाडोवपाक वा देंवोवपाक 
तरातरांच्या खड्यांच्यो मुदयो हाताच्या बोटांक घालतात. 

देवा विशिच्यो आमच्यो मान्यतायो आयजूय पांच हजार वर्सा पुर्विल्ल्योच 
उरल्यात. आयजूय आमी धर्माच्या नांवान कितल्योश्यो पिशेपणाच्यो चालि-रिती 
मोट्या भावार्तान चलयत रावल्यात. आयजूय आमी धर्माच्या नांवान एकामेकां 
कडेन झगडीं करीत आसात. | 

तरी आसतना खंय काळ बदलला ! 

बदलला जातलो. पुणून, आमी बदलूंक नात. दोन हजार वर्सा पयलीं 
आशिल्ले तशेच उरल्यात. तितलेच अन्नाडी, तितलेच अंधविस्वासी, तितलेच 
पोरणे. 

ना म्हळ्यार, एक गजाल घडून आयल्या - 

पयलीं हातान फटींगपणां घडली जाल्यार आमकां लज दिसताली. 
लोक शी-थू करतले म्हणपाचो भ॑य दिसतालो. आतां 'सगळेच करतात, तातूंत 
fod?’ अशें म्हणून आमी फटींगपणाचें समर्थन करपाक लागल्यात. पयलीं सोरो 
पियेवप वायट अशें आमी मानताले. सोन्याचें वेसन लागिल्लेय चोरून पियेताले. 
आतां सोरो पियेवप ही फॅशन जावन पडल्या. पियेना ताचो आसपाव 'बाप्पा 
शिवराकां'त जावपाक लागला. सत्ताधिशां मुखार लाचार जावन लेगें लेंगें केलें 
जाल्यार पयलीं घराण्याची अब्रू वताली, नाक कातरतालें. आयज कामां जातात 
जाल्यार कितलेय सकल देंवपाक आमी तयार आसतात. i 

पयलीं आमी नीत, धर्म असल्या गजालींक मानताले, पाळो दिताले. 
आयज ह्या मळार आमी सदळ जाल्यात. असलें आयज चलपाचें ना अशें म्हणून 
त्यो आमी सोडून दिल्यात. 

कोणे कोणाक फटोवंक जायना अशें आमी म्हणटात. पुणून इल्लो-सो 
फायदो जाता आसलो जाल्यार कोणाकूय फटोवपाक आमी आयज तयार 
आसतात. लांच घेवप समा न्हय, अशें आमी म्हणटांत. पुणून लांच घेतले बगर 
कामां करचीं पडलीं जाल्यार आमी फाटींफुडें सरतात. हो 'वर्ल्ड फेनोमेनन' अशें 
म्हणून वयल्यान लांच रिश्वतिचें समर्थन आयज खासा सरकारूय करपाक 
लागता. 

आयज देशांत चारित्र्याक मोल ना, विद्वत्तेक ना, त्यागाक ना, 
तपस्येक ना. तें 'काळ बदलला' म्हूण न्हय. आमी 'पडल्यात' म्हूण ना. आमची 
अवनत जाल्या म्हूण ना. आमचे अवनतिची जापसालदारकी काळाचेर धुकलून 
आमकां साव म्हूण मिरोवंक मेळपाचें ना. 

काळ बदलताच. बदलप हो काळाचो धर्म, पुणून ह्या बदललेल्या 
काळाचे कसवटणेक उतरत हे तरेन आमचीं जिविताचीं मुल्यांय आमी बदलूंक 
जाय. त्या मुल्यांची उपासनाय आमचे कडल्यान घडूंक जाय. आमच्यांत भितर 
आनी आमचे भोंवतणी जें जें कितें peh ure नश्टें दिश्टी पडटा तें हुमटावन 
भायर उडोवपाचो धिरूय आमकां जावंक जाय. | | 

काळाची बदलपाची दिका थरिल्ली आसा. एक तर तो आमकां 'मुखार' 
व्हरतलो, 'वयर' काडटलो वा आमची 'मुखार' वचपाची, वयर चडपाची तयारी 
नासत जाल्यार तो आमकां सकल उडयतलो. एक तर तो आमकां प्रकृतींतल्यान 
संस्कृतीकडेन व्हरतलो वा आमकां सामकेच विकृत करून उडयतलो. काळाक 
तिसरी गती ना. 

काळ बदलला पुणून - 

आमी मात वयर सरपा बदला सकल पडल्यात. विकृत जाल्यात, 
विटकळून गेल्यात. 


१३१. काकासायब जितले गांधीजींचे तितलेच रवीन्द्रनाथांचे भक्त. 

खरेपणानशीं, दोगांयचे आदर्श वेगळे, दोगांयच्यो अभिरुची वेगळ्यो. दोगांभितर 

फरक आकांताचो. तरी 'आसतना काकासायब दोगांतूय साम्य पळेताले. 

गुरूदयाल मल्लिकूय काकासायबां भाशेन दोगांयचे भक्त. गांधी 

सत्यांतल्यान सौंदर्याकडेन वचपी एक कवी; जाल्यार रवीन्द्रनाथ सौदर्यातल्यान 

सत्याकडेन वचपी एक संत आशिल्ले, दोगूय मदीं एकामेकांक 'शिवा' कडेन 

मेळटाले, अशे 'कितेंशें म्हणटाले. हांतुंतूच तांकां दोगां मजगतचें साम्य दिसतालें. 

आचार्य भागवतूय दोगांयचे भक्त. तांकां दोगां मजगतीं साम्य दिसतालें 

तें दोगांयचे उदेत-अस्तमेच्या समन्वयांत मानपी देशभक्तींत. Heel अभिमान 
नाशिल्ले भारत-भक्तींत. 

हांचे देखीन हांवूय गांधी आनी रवीन्द्रनाथां मजगतीं साम्य पळोवंक 

शिकलों. येवरोपेव संस्कृताये मुखार नमूंक जायना, तिची कुड्डी पुजा जावंक 

जायना हो म्हज्यांतलो संस्कार ह्या दोगांनीच घट केला. 

स्वराज्याचो अर्थ ह्या दोगांकूच सारको कळिल्लो अशें हांव मानपाक 
लागलां. 
अशें आसतना, मन केन्ना केन्ना दोगांकूय तर्जूक बसता. तेन्ना गांधी 
म्हाका रवीद्रनाथांपस तेजिश्ट दिसपाक लागतात. स्वराज्याचे चळवळींत 
रवीन्द्रनाथांक कितलेय कोडू अणभव आयिल्ले आसूं, गांधींच्या हातांत स्वराज्याची 
चळवळ गेले उपरांत तांणी चळवळींत पडूंक जाय आशिल्ले, बंदखण भोगूंक जाय 
आशिल्ली . 
रवीन्द्रनाथांच्या गौरवांत म्हाका एकूच तुरो उणो दिसला, तो 
बंदखणिचो . 


१३२. आपूण व्हड जावचो अशें सगळ्यांकूच दिसता. दिसुंकूच जाय. 
वयावयल्या भुरग्याक तर सगळ्यांत चड. जाका व्हड जावपाचो हावेसूच ना, तो 
केन्ना व्हड जावंक पावना. आत्मसंतुश्ट वा अल्पसंतुश्ट केन्नाच व्हड जायना. 
खंयच जावंक ना आनी आपशींच तर मनीस केन्ना व्हड जायना. व्हड जावपाचो 
हावेस जण एकल्याक आसचो आनी व्हड जावपाचो यत्नूय जण एकल्यान करचो. 
जाका हो हावेस आसा, ताका दुशण दिवप समा न्हय. पुणून व्हड जावप 
म्हळ्यार कोणा परस व्हड जावप ? | 

चड-शे सगळेच दुसऱया परस SS जावपाक आंवडेतात. आनी 
थंयच ते पड्टात. मनीस जेन्ना आपणाली सर दुसऱयाकडेन करूंक लागता आनी 
ताचे परस आपूण व्हड जातलों अशें थारावन वावरूंक लागता तेन्ना ताच्यांत 
दुस्वास मत्सरासारके कांय अवगुण वाडीक लागतात. मागीर जाचे कडेन तो 
आपणाली सर करता ताका सकल ओडपाक तो वावरूंक लागता. वेळार, 
अ-वेळार गरज नासतना तो ताचीं कुतांच काडीत रावता आनी मेळत ताचे कडेन 
ताची निदा करता. निंदा केले बगर ताका सुख लागना. 
साहित्यकारां, संगितकारां, कलाकारां भितर असले खूब जाण 
पळोवंक मेळटले. हरशीं, प्रतिभावंत. पुणून मनीस ह्या नात्यान mean, petty 
minded. वा म्हणुंया ba, उणाक. केना Guana व्हड लेखचे नात. They 
suffer by comparison. 
देखून, सगळ्यांत पयलो नेम करूंक जाय तो असो : ' हांव दुसऱया 
कडेन म्हजी सर केन्ना करचों ना. 
मनशान सर करूंक जाय ती खरी आपणाच कडेन. काल हांव 

आशिल्लों ताचे परस आयज हांव व्हड जालां व्हय ? काय तेदोच उरलां ? हे 
एका सारके पळेत रावंक जाय. आपूण भितरल्यान वाडटां काय ना, हाचोच सोद 
घेत रावंक जाय. आनी कालचे परस आयज व्हड जावपाक वावरूंक जाय. ही 
अंतर-मनांतली यात्रा - journey within. संवसारांत जे कोण खर्‍यांनीच व्हड 
जाल्यात ते हेच वाटेन चल्ल्यात. 
कांय जाण आपणालें व्हडपण दुसऱयांचेर थापपाक डिगऱ्यो पदव्यो 
जोडपाचो यत्न करतात. आनी त्यो मेळ्ळ्यो म्हणटकूच आपुण व्हड जालों अशें 
लेखतात. आयचो संवसार स्पर्धेत घुसपला. असल्या संवसारांत डिगर्‍्या-पदव्यांक 
मोलूच ना अशें कशें म्हणूं येत ? डिगऱर्‍यो पदव्यो म्हळ्यार एक पासपोर्ट नोकऱया 
चाकऱ्यांच्या त्या त्या देशांत वचपाचो. बी. ए. जाल्ल्या मनशापरस एम्‌. ए. 
जाल्ल्याक चार पयशे अदीक मेळटात. डिगऱ्यांचें-पदव्यांचें मोल तें हें. इतलोच 
तांचो उपेग. इतलेच खातीर त्यो घेवपाच्यो. 
पुणून जांकां नोकरी-चाकरी करपाची आस्तूच ना असले. लेगीत कांय 
जाण डिगऱ्यो-पदव्यो जोडपाक वावुरतात. तांगेल्यो लटपटी खटपटी पळेल्यो 
म्हणटकूच दिसता : हे लोक मुदलांत आलुमीन निकेला सारक्या धातुंचे 
आसूंक जाय. टांकसाळेत वचून आपणाचेर पांच पयशे, धा पयशे, पन्नास पयशे 
असो छाप मारून घेतले बगर आपणाक समाज मानचो ना, लेखचो ना म्हणपाची 
हांकां खातरी आसूंक "जाय. म्हुण्णूच ते feat पदव्यो जोडपाखातीर लटपटी 
खटपटी करतात जावंक जाय. 
भांगराक आपणाचेर असलो छाप मारून घेवपाची केन्ना गरज भासूंक 
ना. Wel व्हडपण तें भांगराचें. तें मनशांत मुदलांतूच आसूंक जाय. जाच्यांत 
आसता तो 'स्वनामधन्य" आसता. पदव्यांनी तो व्हड जायना आनी त्यो नासल्यो 
म्हूण तो ल्हान जायना. 
लोहिया, जयप्रकाशा सारकेल्यांक कोणें कसल्यो पदव्यो दिल्ल्यो ? 
एक लक्षांत दवरपाचें, जो मुदलांत 'ग्रेट' तोच ‘dex’ वा ''ग्रेटेस्ट' जावंक 
पावता. जो मुदलांत ' स्मॉल' तो कितल्योय पदव्यो घेवं, 'ग्रेट' केन्नाच जावंक 
पावचो ना. तो 'स्मॉलर' आनी 'स्मॉलेस्टूच' जातलो. 
कांय जाणांचो समज : जाचें नांव वर्तमानपत्रांनी गाजता तोच व्हड. 
जो 'प्रसिद्ध' तोच 'प्रतिष्ठित'. बाबड्यांक खबर ना : प्रसिद्धी वेगळी आंनी 
प्रतिष्ठा वेगळी. हालीं प्रसिद्धी कोणाकूय मेळटा. मात्शीं नांवरुपां कर, रोखड़ी 
मेळटली. तोड-फोड कर, चड मेळटली. राजनारायणाक थोडी प्रसिद्धी मेळूंक 
ना. पुणून प्रतिष्ठा मेळ्ळ्या .व्हय ? 
प्रतिष्ठा सपसप कोणाक मेळना. प्रतिष्ठा मेळपाक तपस्येच्या 

उज्यांतल्यान वचचें पडटा. चारित्र्याचे परिक्षेत पास जावचें पडटा. प्रतिष्ठा 
मेळपाक वरसांचीं वरसां लागतात. पुणून एक फावट मेळळे उपरांत मात ती 
केन्ना ना जायना. ती सदांच उरता. इतलेंच न्हय तर तपस्ये वांगडा ती दिशीं 
दिशीं वाडत वता. 

प्रसिद्धी झप्‌ करून मेळटा आनी Hp करून ना जाता. 

प्रतिष्ठा जोडिल्लो केन्ना कोण लिपून उरला व्हय ? 

प्रतिष्ठा म्हळ्यार आमच्या व्हडपणाक मेळिल्ली समाजाची मान्यताय. 
समाजाक व्हड मनीस वळखूंक येना म्हणटात तें खरें न्हय. तो सगळ्यांक सारको 
वळखता. सगळ्यांचे मोलूय बेस बरें आंखता. तुंवें तुजें व्हडपण ताचेर थापलें 
म्हूण तो तें मानून घेतलो अशें ना. He will cut you to your size. तूं खासा 
आपणाक फटयशीत, समाजाक केन्ना फटोवंक पावचो ना. तो जेन्ना कोणाकूय 
मान्यताय दिता तेन्ना ताचे पयलीं ताची खर परिक्षा घेता. उपरांतूच मान्यताय 
दिता. मान्यताय दिले उपरांत तो ताची दीस-रात तुस्त करीत बसतलो अशें ना. 
तो तुस्त करीय ना. तोंडांतल्यान केन्ना उतर लेगीत काडी ना. पुणून जो परिक्षक 
उतरला ताचें व्हडपण तो मोन्यांनी मान्य करता. मनशाचें SSI समाजाक 
'जाणवूंक' जाय. dard तो खरो व्हड. 

तुका वळखतल्यांकूच न्हय, तुगेल्या इश्टांकूच न्हय, तुगेलो दुस्वास 

मत्सर करतल्यांक लेगीत Gu व्हडपण जाणवूंक जाय. इतलेंच न्हय, तर 
तोंडांतल्यान एक उतर लेगीत काडी नासतना तांणी मनांतल्या मनांत हुलपूंक 
जाय. तरूच तूं व्हड. 


१३३. 'वज्जींक हांव ना करून उड़यतलों... सामको HAR करतलों... तांकां 
भिकेक लायतलों...' म्हूण मदीं मदीं अजातशत्रू उसळून म्हणपाक लागिल्लो . 
तो वज्जींचेर खुबिल्लो . 


कित्याक खुबिल्लो ? कोण म्हणटात, वज्जींकडेन एक हती 

आशिल्लो, तो ताका जाय आशिल्लो. वज्जींनी ताका तो दिवंक नाशिल्लो म्हूण 

तो खुबिल्लो. कोण म्हणटात, वज्जीं मजगतच्या एका श्रेष्ठीचे बायलेच्या गळ्यांत 

ताणें एक रत्नांहार पळेल्लो. तो ताणें वज्जींकडेन मागिल्लो. ताका तो आपणाले 

पाटांराणयेक दिवपाचो आशिल्लो. वज्जींनी ताका तो दिवंक नाशिल्लो. म्हूण तो 
तिडिल्लो. 

खरें कारण वेगळेंच आशिल्ले. वज्जींचें राज्य मगधदेशाक तेंकून 


ओथांबे १३७ 


आशिंल्लें आनी तें मगध देशाक जाय तशें न्हय, तर आपणाक जाय तशें स्वतंत्र 
बुद्दीन चलतालें. अजातशत्रूक हेंच उस्तऱ्यां गेल्लें. 

ते मुस्तींतलें राज्यशास्त्रूय म्हणटालें, शेजारच्या राज्याक केन्ना 
इश्ट-राज्य मानचें न्हय, सदां दुस्मानूच लेखचें. तें तुजे पांगेंत उरलेंना जाल्यार 
संद मेळनाफुडें तें खिळखिळे करून आपणाल्या राज्याक दसोवचें. 
राज्यशास्त्राच्या ह्याच नेमाक धरून अजातशत्रू वज्जींक आपूण काबार करतलों, 
ना करतलों, अशें म्हणपाक लागिल्लो. काबार करपाक निमित्त्यूच सोदतालो. हती 
वा रत्नांहार फकत निमित्त्याक कारण जालीं, अशेंच धरूंक जाय. 

मगध देशान हाचे पयलीं भोंवतणचीं कितलींशीं ल्हान-व्हड राज्यां ह्या 
न्हय त्या निमित्त्यान मोडून आपणाल्या राज्याक दसयल्लीं. वज्जींचेंच एक 
दसोवपाचें उरिल्लें. कित्याक लागून उरिल्लें ? वज्जी एकवटीत आशिल्ले. 
आपणाल्या 'संस्थागारां'त एकठांय बसून ते एकामत्तान निर्णय घेताले, एकामेकांक 
सांबाळून एकामेकांच्या आधारान राज्य चलयताले. आयचे भाशेंत सांगचें जाल्यार, 
वज्जी राज्यांत एके तरेची लोकशाय चलताली आनी लोक हे लोकशायेच्या 
वातावरणांत मेकळेपणान जियेताले. राज्य ल्हान आसलें तरूय तें जिखप सोपें 
नाशिल्लें. तें भितरल्यान घट आशिल्ले. 

आपणाल्या एक-तांत्रीक राज्या शेजरा एक लोक-तांत्रीक राज्य चलूंक 
Ras आपणाक म्हारग पडटलें अशें अजातशत्रूक दिसपाक लागिल्लें म्हूण तो 
वज्जींचें राज्य मोडटलों, काबार करतलों, अशें म्हणपाक लागिल्लो. 

कोणें तरी ताका सांगलें, ' येदें व्हड पावल उखलचे पयलीं बुद्धाक 
विचारिल्लें बरें. तुर्ताक तो आमच्याच राज्यांत भोंवता. राजगृहांत येवन रावला...' 

अजातशत्रून वस्सकार नांवाच्या आपणाल्या एका आमात्याक 
बुद्धासरीं धाडून दिलो. वस्सकारान बुद्धाक अजातशत्रूचो बेत सांगलो. 

बुद्धा Aid त्या वेळार तागेलो शिश्य आनंद आशिल्लो. तो 
बुद्धाक वारो घालतालो. बुद्धान वस्सकाराक जाप दिवपा बदला आनन्दाकूच 
कांय प्रस्न विचारले - 

'आनन्दा, वज्जी लोक एकचारान राज्य करतात मू ?' 

'हय'. , आनन्दान जाप दिली, 'सगळीं कामां ते एकामेकांच्या 
आधारान, एकठांय येवन, एक जावन एकामत्तान करतात...' 'बरें, ते एकामत्तान. 
निर्णय घेतात मू ?' 

'हय... ते एकठांय येवन एकामत्तान निर्णय घेतात.' 

'आतां एक सांग, कायद्याक धरून ते चलतात मू ? जे नेम तांणी 
घडयल्यात तांकां ते सारको पाळो दितात मू ? नेम मोडिनात मू ?' 

'ना' आनन्दान जाप दिली. ' ते खंयचोच नेम मोडिनात. कायद्यांक 
धरुनूच सगळो कारभार चलयतात. ' 
"जाणट्यांक ते फाव तो मान दितात मू ? तांची बुद्द घेतात मू ?' 
"जाणट्यांक विचारुनूच ते सगळे निर्णय घेतात...' 
"चलयांचेर आनी बायलांचेर थंय आगळिको जायनात मू ? 
'ना. वज्जींच्या राज्यांत कोणूच खंयचेच बायल-मनशेकडेन वांकडे नदरेन 
पळेना...' 

'बरें, आतां सांग, वज्जींच्या राज्यांत देवळां-बिवळां आसतलीं. वेगळी 
वेगळी धर्म-मत्तां मानपी लोक आसतले... कोणाकूच कसलेच त्रास जायनात मू ? 
सगळ्यांक आपापणाल्या धर्माक पाळो दिवन जियेवपाची मेकळीक ते दितात मू ? 
'हय, ते सगळ्या धर्स-मत्तांचो भौमान करतात ' 

‘ae, आतां निमाणो प्रस्न : वज्जी राज्यांत भायल्यान लोक 
येतात... तांकां त्रास जावचे न्हय म्हूण वज्जी लोक जतनाय घेतात मू ? 

"हय... कोणाक ते त्रास जावंक दिनात. सगळ्यांची बरी सरबराय 
करतात...' 

'आनन्दाच्यो जापो आयकून बुद्धान अजातशत्रूच्या आमात्याक FEA, 
'ह्या साल नेमांक घरून वज्जी लोक चलतले ते मेरेन तांचें कोण कसलेंच 
वाँकडें करूंक पावपाचो ना...' 

वस्सकार समजलो. वज्जी जे मेरेन एकवटीत आसात ते मेरेन तांकां 
जिखूंक येवपाचें ना, इतलें ताका बेस बरें समजलें. ताणें तांचो 'एकवटूच मोड़पाचे 
यत्न सुरू केले. तांच्यांत धोशी घाल्यो आनी एक दीस तांचेर घुरी घालून तांकां 
जिखले. 

राज्यूच न्हय, खंयचीय संस्था, खंयचीय चळवळ, खंयचोय राजकी 
पंगड एकामत्तान - एकामेकांक सांबाळून, एकामेकांच्या आधारान - चलता ते 
मेरेन ताका कसलोच भंय नासता. ज्या दिसा ताच्यांत धोशी सुरू जातात, 
वांगडी एकामेकांचें पांय ओडपाक लागतात त्या दिरा तांची अवनत सुरु जाता 
आनी तांचे दुस्मान एक दीस तांचेर जैत जोडटात. 

घराब्यांक लेगीत होच नेम लागू जाता. 

कितलेशे घराबे भितरल्या धोशींक लागून काबार जाल्यात. 

संस्कृत भाशेंत एक श्लोक आसा - 

'सर्वे महत्वं इच्छन्ति कुलँ तत्‌ अवसीदति। सर्वे यत्र विनेतारः राष्ट्रम्‌ 
तत्‌ नाशम्‌ आप्नुयात।' - ज्या घराब्यांतलीं मनशां आपापणालें म्हत्व वाडोवपा 
खातीर एकामेकांचे पाय ओडपाक लागतात त्या घराब्याचेर अवदिसा येता आनी 

तो घराबो Geer, ना जाता. तशें, जे संस्थेतले, चळवळींतले, वा राज्यांतले नेते 
'हांवूच खरो नेतो' अशें म्हणून एकामेकांचे पांय ओडपाक लागतात त्या वेळार, 
धरून चलचें, ती संस्था, ती चळवळ, तें राज्य ना जावपाचे वाटेक लागलां. 
खंयच्याय खिणाक तें ना जावं येता. 


१३४. विवेकानन्दान म्हळळें - 
ह्या देशांतले चोर आनी वाटमारे लेगीत आपापणाल्या 'धर्मा'क धरून 
चलत आयल्यात. धर्म नाशिल्लो देशांत कोण ना. इतलो हो धर्मग्रस्त देश. 
एक खेपे एक व्यापारी गाडो भरून माल घेवन येतालो. वाटेर 
वाटमाऱ्यांनी ताका धरलो. तागेलो सगळो माल लुटलो. उपरांत वाटमाऱ्यांचो 
मुखेली तरसाद हातांत घेवन AGRA मारपाक मुखार आयलो. 
व्यापारी ताका पांयां पडलो आनी म्हणपाक लागलो, सगळो माल तुमी 
घेवन वचात. पुणून उपकार करून म्हाका मारूं नाकात. म्हाका बायल-भुरगीं 
आसात. हांव मेलों जाल्यार तांकां पळोवपी कोण ना... तुमी म्हजो माल व्हेलो 
जाल्यार हांव कोणाक सांगचों ना. खंयच केस करपाचों ना. माल खुशाल व्हरात. 
पुणून म्हाका जितो सोडात.' 
मुखेल्यान म्हळे, 'आमी Gal माल Sel आनी तुका जितो सोडलो 
जाल्यार आमी चोरी केल्लेवरी जातलें. आमी चोर न्हय. बरें, तुंवें दिल्लें आमी 
घेतलें जाल्यार तें दान घेतिल्ले वरी जातलें. दान घेवपाक आमी ब्राह्मण न्हय. 
आमी वाटमारे. तुका जितो मारुनूच तुजो माल लुट्टले. तुका आमी सोडचो अशें 
तूं म्हणटा जाशीत जाल्यार लुका तुज्या माला सयत आमी सोडून दितले... शरण 
आयिल्ल्याक सोडून दिवप आमच्या धर्मात बसता. तूं तुगेलो माल घेवन सुसेगाद 
वच घरा.' 
जंय वाटमाऱ्यांनी लेगीत आपणालो एक 'धर्म' आसा अशें मानलां थंय 
बाकिचे कितें मानतात जातले ? धर्मा विशिंचें AF obsession संवसाराचे 
फाटीर दुसऱ्या खंयच्याच देशांत पळोवंक Had ना. 
ह्या देशांत इतिहास काळांत कितल्या-श्या वंशांचे, धर्माचे, कितल्या-श्या 
चालीं-रितिंचे, कितल्या-श्या परंपरांचे लोक एका सारके येत रावले. सगळ्यांक - 
कोणाचीच कोणाक बादा जायनासतना - एकठांय बांदून दवरपा खातीर आमच्या 
म्हालगड्यांनी धर्माचो आधार घेतलो. जो प्रजेचें धारण करता - तिका एकठांय 
दवरता - तो धर्म अशी धर्माची व्याख्या केली. - धर्मो धारयते प्रजा. आनी ह्या 

देशाचे आगळे वेगळे संस्कृतायेची बुन्याद घाली. 
आर्य-संस्कृताय द्रवीड संस्कृताय, निषाद-संस्कृताय, आनी किरात 
संस्कृताय ह्यो चार मुखेल संस्कृतायो ह्या देशांत एकठांय - एकीमेकींक 
एकीमेकींच्या आडव्या उब्या धाग्यांनी विणून - सांगतांत उब्यो रावल्यात. तांणीच 
आमचो 'लोक धर्म' जल्मा घाला. ह्या लोक धर्माचोच शेक सगळ्यांचेर चलत 
आयला. 
भायल्यान आयिल्ल्यो इस्लामी आनी ख्रिस्ती ह्यो संस्कृतायो 
लेगीत ह्या लोकधर्मान रंगीत जाल्यात. ह्या लोकधर्माच्यो प्रेरणा सोदून काडले 
बगर आमचो खंयचोच प्रस्न आमकां सोडोवंक येवपाचो ना. 
सुमार तीन तपांचे नियाळणे उपरांत - चिंतन मनन आनी अध्ययना 
उपरांत - हांव एका म्हत्वाच्या निर्णयार पावलां. ह्या देशांत समाजीक, राजकी, 
आर्थीक, सांस्कृतीक, शैक्षणीक, नांवाचे प्रस्न नात. आसा तो एकूच प्रस्न : 
धार्मीक. खंयचोय राजकी, सामाजीक, सांस्कृतीक प्रस्न घेयात, खोलायेंत देंवशात 
जाल्यार मुळांत तो धार्मीक आशिल्ल्याचीच जाणवीक जातली. प्रस्नाचें धार्मीक 
मूळ सोदून ताचेर धार्मीक उपाय केल्यारूच तो सुट्टलो, ना जाल्यार सुटपाचो 
ना. घुस्पत वतलो. 
येवरोपांतल्या विचारवंतांनी थंय एक वैचारिक मंथन घडोवन हाडलें 
आनी धार्मीक आनी ऐहिक (जांतूंत राजकी, सामाजीक बी सगळे प्रस्न येतात) 
अशे जिविताचे दोन वांटे केले. आमी ? असलें वैचारीक मंथन केन्नाच घडोवन 
हाडलें ना. फकत येवरोपेवांची नदर जशाची तशी घेतली - म्हणुंया, येवरोपेवांचें 
ऑक्ल दोळ्यांर चडयलें आनी आमच्या प्रस्नांकडेन येवरोपेवां भाशेन पळोवपाक 
लागले. 
एकूय प्रस्न आमी सोडोवंक पावूंक नात. 
धर्म-बीर्म सगळे 'फकांड' अशें म्हणून आमी ह्या म्हत्वाच्या मळार एक 
'वेक्यूअम्‌' निर्माण केलो. तो आतां जीर्णमतवादी, दकियानुसी, फंडामेन्टलिस्ट 
भरून काडपाक लागल्यात. 
आनी सगळ्यांची न्हीद खळोवपाक लागल्यात. 
फाटल्या शतमानांत ह्या देशाक दोगूच राष्ट्रपुरुष सारके बरे वळखूंक 
पाविल्ले - एक विवेकानन्द, दुसरे गांधी आनी लक्षांत दवरूंक जाय, दोगूय 
'सनातनी हिन्दू' आशिल्ले. सनातनी हिन्दू जाल्ल्यानूच सुधारकांची कार्यावळ 
सुधारकांपरस चड खोलायेन तेच चलणुकेंत हाडूंक पाविल्ले. दोगांयनी खंयच्या 
प्रस्नाक खंयचे उपाय सोदून. काडिल्ले तें बारकायेन पळोवंक जाय. म्हणटकूच 
आमी तथाकथीत 'सेक्युलरिस्ट' सुधारक, प्रोग्रेसीव लोक खंय चुकतात तें 

लक्षांत येतलें. 





१३५. बाकीबाबांक साठ भर जावपाचीं आशिल्लीं. ह्या निमित्यान al 
भोवमान करचो अशें तांगेल्या कांय इश्टांक दिसलें आनी तांणी एक सत्कार 
समिती स्थापन केली. हे सत्कार समितीन हेर कांय गजालीं वांगडा बाकीबाबांक 
एक 'अभिनंदन ग्रंथ! ओंपचौ अशें थारायलें | 

हांव बाकीबाबांगेर आत्र्या-पयऱ्यान वतालों. एक दीस सदचें वरी 
Teel कडेन तांणी म्हाका ह्या अभिनंदन ग्रंथाची खबर सांगली आनी म्हळें, 'लुका 
समितिचें पत्र येतलें... तूं एक लेख बरयता मरे ?' 

हांवें बरयतां म्हळें आनी म्हजें अभिनंदन ग्रंथां विशिचें मत्तूय सांगून 
उडयलें. म्हळें, 'आमी मुदलांत सगळे दांभीक लोक. बरोवंक जाय म्हूण बरयतले. 
पुणून जें बरयतले तें खरें आसतलें अशें म्हणूं नज. 'अभिनंदन ग्रंथा'परस 
'अध्ययन ग्रंथ' बरो. तुमचे कवितेचो जायत्या जाणांनी अभ्यास केला जातलो. 
तांकां लेख बरोवंक सांगचे आनी ते ह्या ग्रंथांत एकठांय करचे. तुमचे कवितेचो 
खोलायेन अभ्यास करूंक सोदतल्यांक तो उंपकरा पडटलो. अध्ययन ग्रंथांत 
दांभिकपणाक सुवात मेळना...' 

'खरें तुजे... हांव ge मत्त समितीक कळयतां ' तांणी म्हळें. खंय 
कोण शिंकलो, खबर ना. अभिनंदन ग्रंथूय आयलो ना, अध्ययन ग्रंथूयं आयलो ना. 
'मांडवी' चो एक आंक उजवाडा आयलो. तांतूंत दोनूय तरांचे लेख आशिल्ले. 

सुचोवणी करून जातकूच हांवें म्हळे, ' बाकीबाब, सदचे वरी भायर 
भितर कांय दवरी नासतना मेकळेपणान विचारतां... तुमचे इश्ट तुमचो भोवमान 
करूंक सोदतात हें, म्हण, बरें आसा. तांणी तो करपाचोच. आनी तुमीय तांकां 
तो नाका म्हणी नासतना करूंक दिवपाचो... हाचे पेल्यान तुमी ada 
जायनाशिल्लें... तुमी सत्काराचे कार्यावळींत खुबूच लक्ष घालतात... अशें जावंक 
जाय, तशें जावंक जाय म्हूण सुचोवण्यो करतात... म्हाका हैं विचित्र दिसता... 
below dignity दिसता...' 

' हो प्रस्न म्हजे तकलेंत आयलो ना अशें तुका दिसता व्हय ?' ताँणीं 
म्हाका विचारलें आनी म्हळे, ' वीस वर्सा पयलीं... हांव चाळिसांचो आशिल्लों तेन्ना 
जाल्ले जाल्यार below dignity maA आशिल्लें. कित्याक, त्या वेळार 
समाजा कडल्यान जो भोवमान म्हाका मेळूंक जाय आशिल्लो, तो Aaa 
नाशिल्लो... म्हाका जाय तितलो तरी मेळूंक नाशिल्लो. पुणून आयज तशें म्हणूंक 

येना. समाजा कडल्यान म्हाका मेळूंक जाय आशिल्लें तें सगछें ह्या वीस वर्सात 
मेळ्ळां... फावतालें ताच्याकूय चड मेळ्ळां म्हळ्यार जाता. तसो हांव एक तृप्त 
मनीस. हे मुखार म्हाका कोणेंच कितेंच दिलें ना म्हूण जें मेळ्ळां तांतलें . कितेंच 
उणें जावपाचें ना, आनी, आनीक चार तुस्त-गितां ome पडलीं म्हूण तांतूंत 
व्हडलिशी भरूय पडपाची ना... हांव कोण कितें कात हें हांव बेस बरें जाणा 
आनी हांव खंय उणो पडटां हेंवूय जाणां. पुणून एक गजाल सांगूंक सोदतां, हांव 
सत्ताधीश न्हय, लक्षाधिशूय न्हय. आयज समाज जांकां वयर वयर करता, 
तांच्यांतलो हांव कोण न्हय. मनीस ह्या नात्यान हांव एक साप किरकोळ मनीस. 
पुणून हांव एक कवी... म्हाका हे गजालिचो मोटो अभिमान. कवीक हांव 
स्मृतिकारां परसूय व्हड मानतां. सत्ताधीश. येतले आनी ade. कवी 
उरतलो ...कविंचो.. भोवमान करूंक जाय. हैं समाजाक कोणेंय तरी शिकोवंक 
जाय... म्हजे परस व्हड कवी हे मुखार येवपाचे आसात. तांची समाजान ' यें $ 
कवी' म्हूण उवेखणी करूंक जायना... तांच्या भोवमानाचें येवजून हांव. म्हज्या 
सत्कारांत लक्ष घालपाक लागलां. म्हाका म्हजी ही लागणूक कशी दिसल्या. 
इतलेंच न्हय, तर ह्या सत्कारांत कितेंच उणें पडूंक फावना म्हूण हांव जतनायूय 
घेवपाक लागलां... तुका आनीक एक गजाल सांगतां, तुजे भाशेनूच भायर भितर 
कांय दवरी नासतना सांगतां - म्हज्या इश्टांक म्हाका साठ वर्सा जावपाचीं 
आसात म्हणपाचें खबर नाशिल्लें जाल्यार हांवूच तांकां ताचो उगडास करून 
दितलों आशिल्लो... म्हजे फाटल्यान जे कवी येवपाचे आसात तांचो भोवमान 
म्हाका राखूंक जाय...' 

म्हाका आनीक एक उगडास जाता - 

हांव आनी मनोहरराय तांकां एक खेपे सांगातान मेळपाक गेल्ले. दोन 
तीन दिसां पयली मनोहररायांची कोणें तरी फ्रेंच भाशेचो प्रोफेसर म्हूण खंय तरी 
वळख करून दिल्ली. सॉर्बोनाक स वर्सा रावन आयला Wad, 'जाणा मनोहर, 
तुका एक सांगूंक सोदतां, 'बाकीबाबान ताका म्हळे,. 'तूं waa प्रोफेसर 
आसशीत... आनीक कोण आसशीत... लोकीक नदरेन आसा ताच्याकूय व्हड 
जाशीत... पुणून तूं एक कवी हें विसरू नाका आं... आपणाली . वळख करून 
दितना ' हांव कवी मनोहरराय सरदेसाय ' म्हूण मोट्या अभिमानान करून दी... 
कळ्ळे ? ह्या प्रोफेसरां बिफेसरां परस कवी खूब व्हडलो... तुका तुज्यांतल्या 
कविचो मान राखूंक येवंक जाय...' 

बाकीबाबाची खूब.याद येता मदीं मदीं म्हाका. 

१३६. आपणांतले अवगूण दिश्टी पडटकूच मनशान खंय ते सुदारपाचो यत्न 
करूक जाय. खरेपणानशीं ते सुदारपाचो यत्न करपाची गरजूच भासूंक जायना. 
ते दिश्टी पडना फुडें आपशींच गळून पडूंक जाय. पुणून त्या कामाक पयलीं ते 
'दिश्टी पडूंक ' जाय. 


१३७. आमी जल्माक येतात. ल्हानाचे व्हड जातात. शिकतात, वेपार 
उद्देग वा चाकरी करतात. लग्न जातात. भुरगीं जल्माक घालतात. तांकां 
ल्हानाचीं व्हड करतात. तांकांय वेपार उद्देगांत वा चाकरेक लायतात आनी एक 
दीस मरतात. हाका जियेवप म्हणूं येत व्हय ? हे तरेचें जिवीत हेरूय जीव 
जियेत आयल्यात. मनशाच्या जिविताची मोख हेर जिवां भाशेन फकत इतलीच 
आसूं नज. 

आयचो कावळो आनी पांच हजार वर्सा पयलिंचो कावळो हांच्यांत 
फरक ना. पांच हजार वर्सा पयलिंच्या कोल्यांत, वागांत, हतयांत, Raia आनी 
आयच्या कोल्यांत, वागांत, हतयां, Raia फरक ना. आयच्या सोरपा वरीच पांच 
हजार वर्सा पयलिंचो सोरोप हुंदीर गिळटालो आनी आयच्या मुंगसा वरी पांच 
हजार वर्सा पयलिंचें मुंगूस सोरोप गिळटालें. सुकणीं-सावदां, जीव-जिवाणीं, मुयो 
हांच्यांत पांच हजार वर्सात कसलोच फरक पडूंक ना. ह्या जिवांक इतिहास ना. 
तांणी आपणाली संस्कृताय रचूंक ना. मनशाक इतिहास आसा. संस्कृताय आसा. 
आयचो मनीस एक न्हय. तें कित्याक, शंबर वर्सा पयलिंचो मनीस आनी आयचो 
मनीस एक न्हय. तांच्यांत भूंय मळबा Ae अंतर पडलां. मनीस बरें वायट येवजूंक 
जाणा. ताच्यांतल्या ह्या येवजुपाच्या गुणाक लागूक तो सैमांतल्या हेर जिवां पसून 
वेगळो सरला. तो प्राकृत अवस्तेंत उरूंक ना. तो सु-संस्कृत जाला वा विकृत 
जाला हें मानलें जाल्यार, जियेवचें Het आनी कित्या खातीर हें सोंपेपणीं आमकां 
कळरटलें. संस्कृतायेचें जें शेत म्हालगड्यांनी रोवन आमकां दायजान दिलां तांतूंत 
वाडोवपा सारके जें आसा ताका उदक सारें दिवपा खातीर आनी ताचे वाडीक 
जें आडखळ हाडटा ते हुमटावन भायर उड़ोवपा खातीर जियेवपाचें, म्हणपाचें 
स्पस्ट जातले. 

मनशान अशे तरेन जियेवंक जाय की मरता आसतना ताका म्हणूंक 
येवंक जाय - 

हांव जलमा आयिल्लों त्या वेळार म्हजो समाज संस्कृतायेच्या ज्या 
पांवड्यार आशिल्लो ताच्याकूय आयज तो खूब वयल्या पांवड्यार पावला आनी 

ताच्या ह्या आरोहणांत म्हजोय थोडो भोव हातभार लागला. 
मरता आसतना जाच्या तोंडातल्यान हे तरेंचीं उतरां संतोसान भायर 
सरतलीं तोच जल्माक येवन सारको जियेलो अशें म्हणूं येतले. 


१३८. जियेवप संस्कृतायेचे वाडी खातीर. संस्कृतायेचीं आंगां दोन. एक 
भायलें. दुसरें भितरलें. वापरून वापरून गुळगुळीत जाल्ले भाशेंत सांगचें जाल्यार 
एक भौतीक. दुसरें आध्यात्मीक. दोनूय आंगां म्हत्वाची. दोनूय गरजेचीं. दोनांकूय 
सारकीच पोसवण मेळत रावूंक जाय. म्हणटकूच, संस्कृतायेची वाड सारकी 
संतुलीत जावंक पावता. | 

पुणून दोनूय आंगां म्हत्वाची आसलीं तरूय एक न्हय. हांतलें 
आध्यात्मीक आंग चड म्हत्वाचें. ताची सुवात भौतीक आंग घेवंक पावना. 

पाश्कालान म्हळां, 'निनेवे लेगीत आयज उरूंक ना.' निनेवे एका 
काळार मध्य Seat आशिया खंडातलें एक व्हडलें शार आशिल्लें. दोळे 
दिपकावपी. ते मुस्तींतल्या संवसारांत तें भौतीक वैभवाच्या तेमकार पाविल्ले. 
आयज ताच्यो खुणो लेगीत खंयच पळोवंक मेळनात. 

भौतीक वैभव दिवकावपी आसले जाल्यारूय तें सासणाचें saa 
पावना. 

TSA, फाल्यां भारताचेर कसलेंय एक संकश्ट कोंसळळें. आनी तांतूंत 
उपनिषदां, गीता, रामायण, महाभारत, भागवत, कालिदास, भवभूती, रवीद्रनाथ 
सगळें ना जालें. जाल्यार भारतवर्ष उरतलो व्हय ? भूंय उरतली, तिचे उत्तरे 
कडलो उत्तुंग हिमालय उरतलो. तिचे तिनूय वसल्यान दर्यो गाजत रावतलो. 
पुणून ज्या कारणाक लागून भारतवर्ष भारतवर्ष जावंक पावला, तो उरपाचो ना. 

हाचे उरफाटें, धरुंया, भारताचेर दोनचार न्यूट्रन बॉम्ब पडले 
(थुमेकाल, अशें उलोवचें न्हय. तरी आसतना, धरुंया, पडले) आनी तांतूंत मुम्बय, 
कलकत्ता, मद्रास सगळ्या शारांचो लासून गोबोर जालो ; फकत उपनिषदां, 
गीता, रामायण, महाभारत, भागवत हीं वा कालिदास, भवभूती, रवींद्रनाथ, गांधी 
हांणी बरयल्लीं पुस्तकांच उरलीं जाल्यार ? भारतवर्ष हो भारतवर्षूच उरतलो . 
हाचो अर्थ, भारतवर्ष तागेल्या सांस्कृतीक दायजाक लागून जावंक 
पावला. भारतवर्षाचो प्राण ह्या.दायजांत आसा. हें दायज ताचो आत्मो. 
आत्मो उरलो जाल्यार तो नवी कूड घेवन जियेवपाक लागतलो. 
भारतवर्षाचें हें दायज हांसोवपी, खेळोवपी न्हय. जिविताक दिका 

दाखोवपी, जिविताक अर्थ जोडून दिवपी, जिवीत घडोवपी दायज हें. | न 5 
जियेवप तें ह्या दायजांत भर घालपा खातीर. 


१३९. वाल्मीकी पसून रवींद्रनाथां मेरेनचें दायज जांच्या वांट्याक आयलां तेच 
संस्कृतायेचे नदरेन भारतीय. ते मागीर खंयूय wd, खंयचीच भास उलोवं, 
खंयच्याय धर्माचे आसूं. ह्या दायजांत भर घालून तें गिरेस्त करप ही जण एकल्या 
भारतियाची लागणूक. भर घालपाक. अनुकूळ अशी एक परिस्थितीय आयज 
आमकां निर्माण जावन मेळ्ळ्य़ा. आयज आमचे संस्कृतायेक नवी परिमाणां, नवी 
डायमेन्शनां, मेळळ्यांत. F 
पांच शेकड्यां पयलीं आमी फकत भारतांत. रावताले.धर्तरेचे फाटीर 
युरोप नांवाचो एक खंड आसा म्हणपाचें ते मुस्तींतले राजा-म्हाराजा लेगीत नकळ 
आशिल्ले. येरादारिचीं साधनां आयचे वरी नाशिल्लीं देखून आमकां भायल्या 
संवसारांतलें चडशें कितेंच खबर नाशिल्लें. 
आयज विमानां आयल्यांत. फांतोडेर भायर सरले, ब्रेकफास्ट काइरोक 
घेतलो, दनपारचें जेवण लंडनांतल्या खंयच्याय रेस्तोरांतांत घेतलें आनी रातचे 
न्हिदपाक न्यूयॉर्काक गेले, हे तरेन .. नित्य नेमान जियेवपी cle आमच्या ह्या 
गरीब देशांत लेगीत आयज कितलेशे मेळटले. 
आयज आमी फकत भारतांत न्हय, पुराय धर्तरेर जियेतात. ' माता 
भूमि पुत्रोऽहं पृथिव्या:' - ..ही धर्तरी म्हजी आवय, हे आबयचो हांव पूत, हो 
आमचो आयज फकत आंवडो उरूंक ना. ती एक वस्तुताय जाल्या. आमी व्हड 
जाल्यात. वाल्मीकी पसून रवीन्द्रनाथा मेरेनचें आमचें दायज हें आमचें दायज 
खरेंच...पुणून ते भायर संवसारभरचें दायज आयज. आमचें दायज जालां, आमचीं 
पाळां मुळां आमचे भुंयेंत खोल रिगोवपाचीं. पुणून बोत,“वारो, पावस संवसारभरचो 
झेलीत रावपाचो. . 
विनोबा. म्हणटाले, आमी अनादी काळाचे. यात्रीक; आमची यात्रा 
आयज लेगीत एका सारकी चलत आसा. असलो यात्रीक खंयच्याच एका देशाचो . 
अभिमानी आसचो ना. तो :खंयच्याच एका धर्मपंथाच्या वा -जातिच्या जाळांत 
आपणाक घुस्पावन दवरचो . ना..संवसारान,सतविचारांचें एक पोरसूं फुलयलां, 
ह्या पोरसांत भोंवप हो ताचो स्वाध्याय आसतलो. आनी वेगळ्या/बेगळ्या मत्तांच्या 
लोकां मजगतीं एकचार घडोवन हाडप ही ताची साधना आसलली . 
आयचें आमचें दायज हें. आयची आमची. दायकीय ही. 

१४०. ताची गत म्हज्यान पळोवं नज. 

काय बरो आशिल्लो ! जाय तितलेंच जोडटालो. सुखी आशिल्लो. 
अवचीत ताका लक्षाधीश जावपाचे दुवाळे लागले. कोट्याधिशां कडेन आपणाली 
सर्त. करपाक लागलो, 'जपानाक हेच कित्याक वतले ? हांवूय वतलों, म्हज्या 
पयशान'. हे जिद्दीन पेटलो. आनी 'बिझनेस' सुरू केलो. 

मनीस 'सक्सेसफूल'. कित्याकूय हात घालूं, तडीक पावोवपी. अपेस 
वळखून लेगीत नकळ. 

आतां पळेतां : रिणां काडटा. हप्ते भरता. हाचीं ताचीं बोल्सां भरता. 
हाका ताका पार्ट्यौ दिता. हांगा फोंड मार, थंयचो पुरय. थंय मार, हांगासल्लो 
ga, असल्या राटावळिंनी -दिसूयभर घुस्पल्लो आसता. वेळार केन्ना जेविल्लो 
पळेलो ना. घरच्या लोकांकडेनेः पोटभर केन्ना उलयलो ना. 

'बिझनेस' म्हळ्यार 'टेन्शन' एके aed, ह्या निर्णयार हांव पावलां 

ताका पळोवन. 

मनीस 'बिझनेस' करपाक मुखार सरता. कित्या खातीर ? जाय तेन्ना 
जाय तें करूंक मेळचें, जाय तें घेवंक मेळचें, जाय थंय वचूंक मेळचें, सुखान 
जियेवंक Aad, हे खातीर मू ? 

सुखान जियेवंक मेळपाक बोल्सांत भरपूर Gg आसूंक जाय. तो 
सोपेपणान हातांत येना. जोडचो पडटा. तो जोडपा खातीर तरांतरांचे उपद्व्याप 
करचे पडटात. 

ह्या उपद्व्यापांचें नांव बिझनेस ! 

बिझनेस सुरू केलो म्हणटकूच कांय दिसांनी लक्षांत येता. सुखाक 
फाट केले बगर, तान भूक विसरून पुराय वेळ बिझनेसाक दिलेबगर बिझनेस 
चलना. म्हळ्यार, सूख जोडपा खातीर जो दुडू जाय तो जोडपाखातीर सगळ्यांत 
पयलीं सुखाचेर उदक Usd पडटा. करतां करतां एकदीस gg जोडपांतूच 
मनशाक एके Rd सूख मेळपाक लागता. सुखा fara ताचे कल्पनेंतूच बदल 
घडून येतात. "जाय तेन्ना जाय तें करूंक मेळचें... जाय तें घेवंक मेळचें' ही ताची 
सुखा विशिची पयलीं कल्पना आशिल्ली. आतां ‘gg जोडप... खूब जोडप' ही 
नवी कल्पना ताचेर आपणालो शेक चलोवंक लागता. आयजवेर eid खंयचोच 
श्रीमंत सुखी पळोवंक ना. कित्याक ? तो पयलीं दुडवांचो धनी जावंक 
सोदतालो. करतां करतां एकदीस दुडूच ताचो धनी जावन बसलो म्हूण मू ? 
जावंक जाय. 

१४१. हालींच एक पुस्तक वाचलें, ' डायेट फॉर न्यू अमेरिका' नांवाचें. | 
अमेरिकेंत ह्या पुस्तकान खंय खवदळ घाला. बरोवपी : जॉन रॉबिन्स. तो 
म्हणटा- 

अमेरिकेतल्या लोकांक खावपाक मास मेळचें म्हूण थंय ज्यो गायो, 
दुकर, कुकडां बी लोक पोसतात, तांकाच खावपा खातीर जें अन्न घालचें पडटा 
तें उपाशीं पडिल्ल्या लोकांक वांटून दिल्लें जाल्यार तें संवसारांतल्या सुमार एक 
अब्ज लोकांचीं पोटां भरतलें आशिल्लें. इतलेंच न्हय, अमेरिकेतल्या लोकांनी मास 
खावपाचें फकत धाव्या वांट्यान उणें केल्लें जाल्यार खंय दर वर्सा सुमार स 
कोटी लोकांक अन्न दिवंक मेळटलें आशिल्लें. इतलें सांगून बरोवपी म्हणटा - 

एक पौंड बीफ तयार करपाक खंय सोळा पौंड अन्न, पंचवीसशें गॅलन 
उदक आंनी एक गॅलन पेट्रोल वापरचें पडटा. ह्या मास दिवपी जनावरांक 
पोसपाक अमेरिका खंडातलें बावीस कोटी ves रान कातरून उड़ोवचें पडलां. 
मेक्सिको, ब्राझील सारक्या देशांतलीं अर्या परस अदीक रानां फकत ह्याच एका 
उद्देशान काबार जाल्यांत. अमेरिकेंत दर वर्सा दिसपट्ट्या उपेगा खातीर 
पेट्रोल, गॅस आनी कोळसो लोक वापरतात ताच्या मोला परस अदीक मोलाचे 'रॉ 
मंटेरियल्स' मासाचें उत्पन्न करपा खातीर लोक वापरतात. हांतले फकत पांच 
प्रतिशत रॉ मॅटेरियल वापरून तितल्याच प्रमाणांत तांदूळ गंव, भाजी पालो आनी 
फळांचें उत्पन्न काडूं येता. 

संवसारांतले 'विकसीत' म्हूण जे कांय देश आसात थंय - म्हळ्यार, 
अमेरिका, इग्लंड, फ्रान्स, जर्मनी, जपान, नेंदर्लेण्डस्‌ ह्या देशांनी संवसारांतले 
शंबरांतले फकत चोविसूच लोक रावतात. पुणून संवसारांतलें अन्न, दूद, लोखण, 
उर्जा कागद बी गजाली सुमार अंयशीं प्रतिशत फकत हेच लोक वापरतात, इतले 
भकारे देश हे. 

आनी अंतराळांत कार्बन डायोक्साइड सत्तर प्रतिशत हेच देश 
सोडटात. 

तिसऱ्या जगांत लोकसंख्या वाडल्या, वाडल्या म्हूण संवसारभर लोक 
बोबो मारतात. लोकसंख्या सुमारा भायर वांडूक जायना. ती वाडूंक पावची न्हय 
म्हूण एक गर्भपात सोडून सगळे तरेचे उपाय dad. नसबंदी जाय जाल्यार . 
सक्तिची करची. तें कित्याक, दोगां वयर जांकां भुरगीं जातात तांचेर जबरदस्त 
CRE जाल्यार बसोवचो. पुणून - 

लोकसंख्या आळाबंदा हाडूंक जाय म्हूण सांगतना विद्वान जें 

सांगतात - अन्न त्या प्रमाणांत पिकना म्हूण - तें माल्शें तर्जून पळोवचें पडटलें. 

'विकसीत' देश जर संवसारांत पिकता तितलेंय खावपाक लागले 

जाल्यार अन्न कोणाक पावतलें ? तांणी आपणालें 'भकारेपण' अर्दान उणें करचें 
आनी हिशोब लावचो - संवसारांत कोण उपाशीं पडटलो ? 

लोकसंख्या आळाबंदा हाडुंकूच जाय. पुणून ताच्याकूय चड ह्या 
''विकसीत' देशांचो वसवस आळाबंदा हाडूंक जाय. 


१४२. सकाळीं राजघाटार समाधी सरीं एकलोच वचून बसलों. 

‘eta गांधीवादी न्हय' म्हूण गांधी शताब्दी वर्साच हांवें जाहीर 
करून उडयल्लें. म्हज्या मापान कोणेंच गांधीक मेजचे न्हय म्हूण. गांधींक ही 
म्हजी सगळ्यांत व्हडली श्रद्धांजली मानल्या हांवें. 

गांधींच्या सांगातांत रावपाचें भाग्य मेळ्ळां तांच्यांतलों हांव न्हय. 
हांवें गांधींक पळेल्यात. लाखांनी कोटींनी लोकांनी पळेल्लो तसो. पुणून बाकिच्या 
परस एके नदरेन हांव भाग्यवंत : गांधीच्या सांगातांत राविल्ल्यांच्या सांगातांत 
रावपाचें भाग्य म्हाका Hoot. काकासायब, विनोबा, किशोरलालभाई, कुमारप्पा, 
कृपालानी लोहिया. हीं जनेलां म्हजीं गांधींकडेन पळोवपाचीं. 

इतल्याय ह्या वर्सात हांव गांधींक एक खीण लेगीत विसरूंक ना. 
खंयच्या ना खंयच्याय निमित्यान म्हाका तांचो उगडास जाला. जशीं जशीं वर्सा 
वतात qÀ तशें तांचें म्हत्व म्हाका चडांत चड जाणवता. ते सांगताले तेच वाटेन 
गेल्यार संवसार बच्याक पावतलो अशें दिशी-दिशीं दिसत रावलां. जितलो 
खोलायेंत देवतां तितलो गांधी म्हाका अदीक पट्टा. 
बुद्धा उपरांतचो हो सगळ्यांत व्हडलो मनीस. संवसारांत आयजवेर 
जितलेय व्हड मनीस जावन गेले तांच्यांतलो सगळ्यांत व्हड मनीस हो. 
कोणूय विचारीत, ‘are खंयची' काय म्हूण. जाल्यार हांव गांधीन 
दाखयल्ले वाटेकडेन बोट दाखोवन म्हणटलों 'ही. फकत हीच,' 
आनी तरी आसतना हांव म्हाका गांधीवादी म्हणिना. 'तूं गांधीवादी 
मरे, मागीर अशें कितें करता ?' अशें कोणूय विचारीत ह्या भंयान न्हय. 
नमळायेनच म्हणटां. 
म्हज्यांत आनी हेरांत फरक आसा तो इतलोच : हांव जाणां, खंयचे 
वाटेन गेल्यार आमी खंय wade तें. बाकिचे नकळत खंयचे वाटेन वचूंक जाय 
तें. 
हांव गांधीवादी न्हय अशें म्हणटां जालों Tea गांधीन दाखयल्ले वाटे 
वेल्यान चलपाचो यत्न करपी एक यात्रीक हांव, हें म्हज्यान न्हय म्हणूंक जावचें 

ना. गांधीवाद हो म्हजो आदर्श, आदर्श सदां पयस आसता. पुणून... . | 
म्हजे मुखार आदर्श तरी आसा. हांचे मुखार तोय ना... आनी म्हाका 
हे गांधीवाद शिकयतात ! 


१४३. गांधी खंय परंपरावादी - कन्झर्वेटिव - आशिल्ले. कित्याक ? तर खंय 
ते सरसमान लोकां भाशेन उलयताले. 3 
ते सरसमान लोकां भाशेन उलयताले ही गजाल खरी. पुणून ते 
भाशेन ते कित्या खातीर उलयताले ? कित्याक, सरसमान लोकां मजगतीं रावन 
ते कामां करताले आनी सरसमान लोकांच्या आधारानूच ते संवसार बदलूंक 
आंवडेताले. 
ते समाज 'बदलूंक' आंवडेताले. समाज आसा त्या पांवड्यार दवरूंक 
ते वावरी नाशिल्ले. | 
ते कन्झर्वेटिव नाशिल्ले. सगळें मुळा थावन बदलूंक जाय अशें म्हणपी 
एक रैंडिकल आशिल्ले. 
रॅडिकलांत रॅडिकल आशिल्ले. 
तांगेली एक तरा आशिल्ली - ते रॅडिकलां भाशेन पोरणें कांयच मोडी 
नाशिल्ले. मोडुंयाय म्हणी नाशिल्ले. पोरण्यांत नवो प्राण फुंकलाले, नवो प्राण 
फुंकतकूच पोरणें पोरणें उरना, नवें जाता आनी नवें जातकूच तें नवी कूड घेवन 
मुखार वता म्हणपाचें तांणी पळेल्लें. भारतीय समाजांत तांणी हेच भाशेन कांय 
बदल घडोवन हाडल्यात. 
बायलांचोच दाखलो घेवंया - 
बायलां आपणाक अबला लेखून युगान युगां दादल्यांच्या आसऱ्या 
खाला जियेत आयिल्लीं. तांगेल्यो 'दासी' जावन राविल्लीं. गांधीन तांचे मुखार 
'अर्धनारी नटेश्वरा'चें चित्र दवरलें आनी म्हळें, बायल हें दादल्या इतलेंच अर्धनारी 
नटेश्वराचें एक म्हत्वाचे आंग. बायलेक घेतले बगर दादलो पूर्ण जायना. 
अर्दकुटोच उरता. आनी दादल्यौच्या सांगातांत रावन वावर केले बगर बायल पूर्ण 
जायना. अर्दकुटी उरता. आयचे अवस्तेंत दोगांय अपंगूळ उरल्यांत. तुमी लग्ना 
वेळार अग्नीक गवाय दवरून 'धर्मेच अर्थेच कामेच नातिचरामि' म्हूण सोपूत 
घेतिल्लो. धर्म अर्थ काम तिनूय मळां वयलीं कर्तुत्वां तुमी सांगतान करूंक पावलीं 
जाल्यार तुमी आयज जीं अर्दकुटीं उरल्यांत तीं पूर्ण जातलीं. बायल अबला 
म्हणटात तें पयलीं तकलेंतलें काडून उडयात. मागीर पळेयात, समाजांत केदो 

बदल घडून येता तो. | 

हेंच सांगून गांधीन बायलांक घरांतल्यान भायर काडलीं. तोफेच्या 
तोंडार उबीं रावपा इतलीं धीट केलीं. आनी तांचे कडल्यान व्हडलीं व्हडलीं कामां 
करून घेतलीं. 

स्वराज्याच्या आमच्या झुजांत बायलां, हाकाच लागून, सदां सगळ्यां 
परस मुखार रावंक पाविल्लीं. 

बायलांक मुखार काडपाचें काम हाचे पयलीं ज्योतिबा फुले, 
अण्णासाहेब कर्वे सारकेल्या जायत्या सुधारकांनी केल्लें. पूण बायलांक ते फकत 
शिक्षणाच्या मळारूच मुखार काडूंक पाविल्ले. नर्सी, डॉक्टरिणी, शिक्षिका, 
प्रोफेसोरणीच फकत करूंक पाविल्ले. तोफेच्या तोंडार उबीं रावपाचे धाडस 
aad फकत गांधीच एकले निर्माण करूंक पाविल्ले 
बांयलां मजगतीं गांधीन घडोवन हाडिल्ली ही निखटी 'सुधारणा' नाशिल्ली. ही 
एक 'क्रान्ती' आशिल्ली. क्रान्ती शिक्षणान घडोवन हाडूंक येना. शिक्षणांत act 
तांक ना. क्रान्ती झुजा मळार घडटा. बायलांक झुजा मळार देंवोवंनूच गांधीन 
तांच्यांत ही क्रान्ती घडोवन हाडिल्ली . 

ही क्रान्ती घडोवन हाडपाक तांणी भास -पोरणीच अर्धनारी नटेश्वराची 
वापरिल्ली. गांधी पोरणीच देख आमचे मुखार दवरतात - पोरणेंच fd सांगतात 
- अशें सगळ्यांक दिशिल्लें. पुणून पोरण्यांत नवो प्राण फुंकतकूच पोरण्यान 
आपणांत पोरणें कितेंच दवरूंक नाशिल्लें. सगळेंच नवें घडोवन हाडिल्लें. 

गांधींच्या वा तांगेल्या विचारांच्या प्रभावांत आयिल्ली खंयचीच 
बायल-मनीस घोवाची दासी उरूंक ना. ताची 'अर्धागिनी' जाल्या. अधिकारांच्या 
आनी लागणुकांच्या मळार ताच्याच पांवड्याची जाल्या. 

देशांत आपूण रामराज्य हाडूंक वावुरतां अशेंय गांधी म्हणटाले. कोणूय 
तांकां रामराज्याची व्याख्या करात म्हूण सांगतालो तेन्ना 'ग' चे पिडेंतल्यान मेकळें 
Ulett ग्रामराज्य आपूण हाडूंक सोदतां अशें म्हणटाले. भास पोरणी. पुणून, ते : 
म्हणटाले, ‘Ge गवर्नमेन्ट इझ॒ बेस्ट वीच्‌ गवर्न्स लिस्ट'. गांधींक सरकारांच्या 
हातांत सत्या केन्द्रीत जाल्ली नाका आशिल्ली. मार्क्साकूय नाका आशिल्ली. 
संवसारांत सगले कडेन साम्यवाद येतकूच want आपशीं विरगळून वतलीं 
(स्टेट विल विदर अवे) अशें तो म्हणटालो. गांधींचें म्हणणें, सरकारां सामकीं ना 
` जावन वचपाचीं नात अशें आशिल्लें. पूणून आमच्यांनी एक करूं येता 
सरकारांच्या हातांत सत्या केन्द्रीत जावची ना हाची जतनाय Wd येता अशें ते 
म्हणटाले. कशी जतनाय घेव येता ? सरकाराच्या हातांत आशिल्लीं कामां 
लोकांनी चडांत चड आपणा हातांत घेवन. म्हणटकूच सत्येचें केन्द्रीकरण जावंक 

पावचेंना. पुणून विकेन्द्रीकरणाची प्रक्रिया सगळ्यांत पयलीं अर्थवेवस्तेंत सुरू 
जावंक जाय. कित्याक, उत्पादनाची साधनां जाच्या हातांत आसतात ताच्याच 
हातांत आयजवेर सत्या आनी संपत केन्द्रीत जाल्या. म्हूण कितें करूंक जाय - 
उत्पादनाचीं साधनां खंयच्याच एका मनशाच्या हातांत उरचीं नात हाची जतनाय 
घेवंक जाय. हाचो अर्थ, उत्पादनाची साधनांय आकारान ल्हान आसूंक जाय आनी 
हीं ल्हान साधनांच चडांत चड लोकांच्या हातांत पावूंक जाय. गांधीचें ग्रामराज्य तें 
हें. अशे तरेन गांव बांदून काडपी राज्य हें की जंय सगळ्यांक कामां आसतलीं 
आनी ज॑य कोणूच कोणाचें शोशण करचो ना. सगळे एकामेकांच्या आधारान 
जियेतले. 

गांधींचे सगळें चिंतन गांव मुखार दवरून चलतालें. तांचे मुस्तींत 
देशांत सात लाख गांव आशिल्ले - सगळे आत्मनिर्भर जावचे, बुन्यादी सावन 
बांदून काडचे म्हूण ते वावरत आशिल्ले. तांगेलो सगळो विधायक कार्यक्रम 
(कन्स्ट्रक्टीव प्रोग्राम) गांवां खातीर तांणी आंखिल्लो. गांवांतल्या सरसमान 
लोकांक कळटा ते भाशेंतूच ते उलयताले. 

तांची भास पोरणी-शी दिसली तरूय ती पोरणी न्हय, saci लक्षांत 
घेवन तांगेले विचार समजून घेवपाचो यत्न करचो. म्हणटकूच गांधी सारको 
क्रान्तिकारी दुसरो कोण जालो ना अशें आमचे आमकांच दिसपाक लागतलें. असो 
एक क्रान्तिकारी जाणें क्रान्तिच्या तंत्रांतूच क्रान्ती घडोवन हाडिल्ली . 


१४४. शिका आमी अचेतन - म्हळ्यार, जीव नाशिल्ली सृष्ट म्हणटात 
तिच्यांतल्यानूच ही सचेतन म्हळ्यार जीव आशिल्ली सृष्ट निर्माण जाल्या मू ? 
जिका आमी चित्‌-शक्ती म्हणटात ती हेच जीव-सुष्टींतल्यान आयल्या मू ? 

तर मागीर म्हणूंक जाय : चित्‌-शक्ती मुदलांतूच जीव-सृष्टींत 
आशिल्ली. फकत ती उकताडा ade नाशिल्ली. आनी जीव-सृष्टी अचेतन 
म्हणटात तेच सृष्टीत लिपिल्ली आशिल्ली. उत्कान्तिची प्रक्रिया चलत रावली 
आनी जें भितर लिपिल्लें आशिल्लें तें ल्हवू ल्हवू उकताडा येत रावले. 

म्हणटकूच आतां प्रस्न उपरासता - 

उत्क्रान्तिची ही प्रक्रिया चित्‌-शक्ती चे उकतावणे वांगडाच सोंपली 
काय कितें ? काय चित-शक्ती पेल्यानची दुसरी एक शक्ती उकताड़ा येवपाची 
उरल्या? 

उरिल्ली आसत जाल्यार तिचे उकतावणेचे प्रक्रियक आतां चित- 

शक्तीन गती दिवंक जाय. 
ईश्वराक सोदपाची, तो ना म्हळ्यारूय आसाच म्हूण मानून ताका 
जोडपाची मनशांत जी एक ओड दिश्टी पडटा ती उत्क्रान्तिचे हे प्रक्रियेक गती 
दिवपी प्रेरणा बी न्हय मू ? 
आसूंक जाय. तिचीं फकांडां मारपा इतलो कुड्डो आमचो बुद्धिवाद 
आसूंक जायना. 
उत्क्रांतिची मोख कितें ? 
धर्तरेचे फाटीर असो एक जीव निर्माण करप, जो पळोवपाक मनशा 
सारकोच दिसतलो. पुणून जाचे मुखार आयचो सगळ्यांत चड सुधारिल्लो मनीस 
लेगीत रानवटी दिसतलो. 


१४५. ती सुंदर. हागेले नदरेंत ती भरली. हो वीर. हाणें तिगेल्या घोवा 
कडेन वळख केली. दाटी वाडयली, आनी एक दीस तिका आपणाल्या जाळांत 
अचळय घुसपावन घेतली. ताच्या पराक्रमाच्यो गजाली पयर एकलो सांगतालो. 
हांवें विचारलें, 'धर, तागेली भयण इतलीच सुंदर आशिल्ली. जाल्यार, तिकाय तो 
हेच भाशेन आपणाल्या जाळांत घुस्पायतलो आशिल्लो ?, ताणें जाप दिली ना. 

'म्हळें, भयण, धूव, आवय, अप्सरे UR आसल्यो जाल्यारूय 
मनीस तांचे कडेन हे नंदरेन केन्ना पळेना'. 

'हय...' ताणें म्हळे. 

'तशे जाल्यार, जिका तूं कुडिची ओड फिझिकल अट्रॅक्शन म्हणटा ती 
कुडिची न्हय, तर मनाची, अशें म्हणचें पडलें ना ? 

igs 

'तशें जाल्यार, पुराय बायलांचे जातिकडेन पळेतना ह्यो आपणाल्यो 
आवयो, भयणी, धुवो, हे नदरेन पळोवंक येवंक जाय मनशाक. मनीस हेर जिवां 
सारको जीव न्हय. तो एक तर वयर सरतलो वा सकल पडटलो. हेर जिवां 
भाशेन आपूण 'प्राकृतीक' अवस्तेंत रावतलो अशें म्हणीत जाल्यार ताका तशें 
रावंक येवपाचें ना. 'प्राकृतीक अवस्ता' मनशाक ना. तो प्राकृतीक अवस्तेंत 
रावंक वतलो त्या खिणा पसून पडूंक लागतलो. विकृत जातलो. दूद काडून 
mapa आमी तें तापोवन दवरतात. कित्याक, धारोश्ण दूद चड वेळ तिगूंक 
पावना, विटकळटा. तापयल्लें 'दुदूय चोवीस वरां वयर उरना. तें एक तर पियेवन 
सोंपोवंक जाय वा तांतूंत म्हेळांय घालूंक जाय. म्हेळांय घालतकूच ताचें ताक 

जातलें ताकांतल्यान लोणी काडूंक येतलें. तें आनीक कांय दीस उरतलें. < 
कडोवन ताचें तूप केलें जाल्यार तें म्हयनो दोन म्हयने उरतलें. दूद सदां दूद 
उरना. दुदाचें तूप जायसर जी प्रक्रिया आमी करतात तिका 'सांस्कृतीक प्रक्रिया' 
म्हणटात. Gar परस चड ती मनशाक लागू जाता. मनीस प्रकृतींतल्यान चडत 
चडत एक तर संस्कृती कडेन वतलो. ना जाल्यार सकल पडून विकृत जातलो. 
(विटकळटलो.) मनीस पशू न्हय, पशूंतल्यान देव जावंक जल्माक आयिल्लो एक 
जीव. मनीस ऊर्ध्वगामी. ताका बरें कितें आनी वायट कितें पारखूंक येता. तांतलें 
fod dad न्हय हें समजता. तांतलें आपणाक जाय तें ताका वेचून. काडूंक 
येता. हो 'विवेक' ताच्यांत आसा तो दुसऱया खंयच्याच जिवांत दिश्टी पड़ना. 
बाकिच्या जिवां भाशेन मनीस भूक लागतकूच जेवता, पुरो जातकूच' न्हिदता, 
संकश्ट येतकूच पळून वता (वा आंगार धांवन वता) हें खरें आसलें तरूय, 
ताच्यांतल्या विवेकाक लागून तो हेर जिवां पसून वेगळो पडटा. मनीस भूक 
लागिल्ली आसतनाय केन्ना जेविना (देखीक : घरांतलो कोणूय मरता तेन्ना) 
आनी भूक नासल्यारूय केन्ना केन्ना जेवपाक ना म्हणिना. (देखीक : पार्टेक 
वता तेन्ना) ताका जागरणांय करूंक येतात. आनी संकश्ट आयलें जाल्यार घिरान 
ताका तोंडूय fede येता. मनशाक 'हुतात्मो' जावंक येता. ताच्यांतले हे गूण 
ताच्यांतल्या "विवेका'क लागून उकताडा आयल्यात. विवेकाक लागुनूच मनीस ' 
'खंयची गजाल आपणाक वयर व्हरतली आनी खंयची सकल उडयतली' हैं 
थारावंक पावता. विवेकाक लागुनूच सकल उडोवपी गजाली मनीस आपूण जावन 
सोडून दिता आनी वयर व्हरपी गजाली आपूण जावनं घेता. भोग आनी संयंम ह्यो 
दोन गजाली ताचेमुखार येवन उब्यो रावल्यो जाल्यार, तों दोनूय गजालींक तर्जून 
म्हणटलो, 'भोग म्हाका सकल उडयतलो. संयम म्हाका वयर व्हरतलो.' आनी 
भोगाची वाट सोडून तो संयमाचे वाटेन चलपाक लागतलो. ताका sea, 
कोणाचोय राग मारलो. जाल्यार, 'राग येवप सभावीक' अशें म्हणून तो रागाभरशीं 
व्हांवन वचचो ना. तो म्हणटलों, ' असो व्हांवन गेलों जाल्यार हांव पडटलों.' 

मनीस सदांच राग, दुस्वास, मत्सर हांचेर जैत जोडूंक वावुरला. 
कित्याक, हें जैत ताका वयर व्हरता म्हणपाचें ताणें अणभवान पळेलां. 

मनीस देव जावंक पावूं वा ना पावूं पुणून ताका पशू म्हूण रावंक 
येवपाचेंच' ना. तो पशुत्वांतल्यान देवत्वा कडेन वतलो वा पशू पास्ट जातलो. 
ताचे यात्रेची दिका थरल्या. 

ताच्या दुबळ्या आंगांक 'सभावीक' मानून तांकां पॉसवण दिवप 

समा न्हय. आनी ताका वयर व्हरपी गजालींक ' ह्यो महात्म्याक सोंबपा सारक्यों' 
अशें म्हणून तांचो उवेख करूंक शिकोवप सारके न्हय. ' वेव्हारीकं' ' सभावीक' 

म्हूण ज्यो गजाली आयज आमी मानूंक लागल्यात त्योच खरेपणानशीं 
अ-वेव्हारीक, अ-सभावीक वा' म्हणुंया : अ-मानुषी. 

ज्या गजालींक आमी 'अती-मानुषी' म्हणटात त्योच खऱ्यो वेव्हारीक 
सभावीक गजाली. दुदांत म्हेळांय घाल्यारूच ताचें ताक जाता. ताक चाळ्ळ्यारूच 
ताचें लोणी जाता. लोणी कडयल्यारुच ताचें तूप जाता. तशें प्रकृतींतल्यान 
संस्कृतिचे दिकेन मनीस चडत गेलो जाल्यारूच तो मनीस जावंक पावता. ना 
जाल्यार, सकल पडून तो विकृत जाता. 

आनी पशू पास्ट जावन पडटा. 


१४६. गोंय मेकळें जावंक नाशिल्लें ते मेरेन दर वर्सा पंदरा ऑगस्ट आयलो 
म्हणटकूच हांव उपास करतालों. म्हजे म्हाकाच उगडास करून दिवपाक, हांव 
अजून स्वतंत्र जावंक ना म्हूण... गोंय स्वतंत्र जायना ते मेरेन हिन्दुस्तानाक 'पूर्ण 
स्वराज्य' मेळळां अशें म्हणूंक Yad ना हाचोय उगडास जावचो म्हूण. 

गोंय मेकळें जालें आनी sid हो उपास सोडलो. 

आतां, वर्सान वर्स पंदरा ऑगस्ट येता. हांव उपास करिना. पुणून 
उपासाच्याच मूडांत उरतां. 

"कंडिशन्ड रिप्लॅक्स' म्हणचो जाय जाल्यार हाका. 

काकासायबांनी एक फावट म्हळळें, ' पंदरा ऑगस्टाचो उत्सव मनयता 
आसतना तीस जानेवारीच्या संदर्भात मनोवचो. म्हळ्यार, त्या दिसा तीस 
जानेवारीचोय उगडास करचो. म्हणटकूच, तकलेंत विचाराच्यो दोन धारो एकाच 
वांगडा व्हांवपाक लागतल्यो : पंदरा ऑगस्टाक देश कित्याक लागून आनी कसो 
स्वतंत्र जालो ही एक धारा. आनी, स्वतंत्र जायना HS स म्हयन्यां भितर ती 
स्वतंत्रताय हाडून दिवपी महात्मा गांधींक आमी कित्याक लागून आनी कसो 
होगडावन बसले ही दुसरी. ह्या दोनूय प्रस्नांच्यो जांपो सोदून काडल्यो जाल्यार 
देशा मुखार आयज जे प्रस्न आसात ते कशे सोडोवंचे हाचो उपाय तुजे तुकाच 
येवजतलो ...' 

हो देश हेर देशां सारको येदो-सो देश न्हय. एका खंडा येदो देश हो. 
संस्कृतायेचे नदरेनूय हो देश कालचो-पयरचो न्हय. सगळ्यांत पोन्नो, पुर्विल्लो देश 
हो. ह्या देशाचे प्रस्न 'वीस कलमी कार्यक्रमा'न सुटपाचे नात. ' विकासा' ची 
गती वाडोवनूय सुटपाचे नातं. आनी कायदे करुनूय सुटपाचे नात. सगळ्यांत 
म्हत्त्वाचें म्हळ्यार, ह्या देशाचे प्रस्न खंयचेंच सरकार सोड़ोवंक पावपाचें ना. 

समाजीक-संस्कृतीक नदर आशिल्लेंच नेतृत्व देशांत वयर Wd पडटलें तेंच 
कितेंय करूंक पावतलें., 
जवाहरलालजींक लेगीत ही सांस्कृतीक-सामाजीक नदर नाशिल्ली. ती 
इन्दिरा गांधी, राजीव गांधी हांकां खंयच्यान येतली ? 
Back to Gandhi हो एकूच उपाय आसा. 
ताणें खंयचे खंयचे प्रस्न हातांत घेतिल्ले आनी ते सोडोवपाक कसले 
कसले उपाय सोदून काडिल्ले, हें खोलायेंत dat समजून घेवंक जाय. एक ' 
'नेशन बिल्डर' ह्या नात्यान गांधी समजून घेवंक जाय. गांधी आयज. फकत 
relevanta न्हय, तर inevitable जावन बसला. जवाहरलालन ताका 
bypass केलो. विनोबान ताका surpass करपाचो यत्न केलो. तागेले खूबशे 
कार्यक्रम 'आयच्या काळांत चलपाचे न्हय' ... 'व्यवहारां'त बसपाचे न्हय...' 
अशें म्हणून ह्या देशान ते भायर उडयले. 
आतां ' हेच कार्यक्रम खरे आशिल्ले...' ' हे उपाय सोडून दुसरे 
उपाय नात' अशें विदेशी विचारवंतांच्या तोंडातल्यान आयकुपाचो प्रसंग येना 
जाल्यार पुरो म्हणटां आमचेर... 


१४७. कावळे मोट्या मोट्यान आड्डताले. हांव वाचपांत गुल्ल आशिल्लों. 
म्हर्जे तांचेर लक्ष वचूंक नाशिल्लें. पुतुलाचें गेलें. तें पिरायेन दोन वरसांचें. 
भोंवतणच्या संवसारांतल्यान नवें नवें कितें शिकत आसता. ताणें 'तात्या... का 
का...' करून म्हजे लक्ष कावळ्यांकडेन वोडलें. 

हांव ताका घेवन भायर गेलों. आमच्या मुखावेल्या दारा सामखार एक 
जायां-मळो आसा, ताचे धडेर, आयले वटेन, एक तेंफळ, एक चांफो आनी एक 
गुलमोहर आसा. तीस चाळीस कावळे एकठांय जावन ह्या तिनूय रुखांचेर 
बशिल्ले. मदीं मदीं काचाबूल जावन का... का... करून उडटाले आनी परते 
येवन बसताले.. म्हळें, मळ्यांत हांगेलो कोणूय तरी दुस्मान आयिल्लो आसूंक 
जाय. ताका पळोवन हे भंयान आङ्डतात जावंक जाय. हांव पुलुलाक हाण्डीर 
घेवन पाऱ्यार उबो रावन पळोवपाक लागलों. एक दिवड वतालो तो दिश्टी 
पडलो. पुतुलाक vid तो दाखयलो. पुणून ताका तो दिश्टी पडना जालो. तें 
ध्यानमग्न जावन कावळ्यांक पळेत Wael. 

दिवड धांवत पयस पावलो तेन्ना कावळे शान्त जावन आपापले वाटेन 
उडून गेले. हांवूय पाऱ्या वयल्यान सकल देंवलो. 

म्हजे मुखार प्रस्न उबो रावलो - 
पुतुल येदो वेळ ध्यानमग्न जावन कितें पळेतालें ? ते किते शिकलें ? 
कांय दिसां पयलिचो एक प्रसंग येवजलो - 
असोच एक दीस FRR किर्ररर करून एक किरकिरो आड्डतालो तो 
पुतुलान आयकलो. तें धांवत म्हजे म्हऱ्यांत आयलें. ताका हो आवाज नवो. तो 
कोणाच्या तोंडांतल्यान येता, ताका समजूंक नाशिल्लें. ed ताका अशेंच आयचे 
वरी भायर _व्हेलें. भायर गुलमोहरार एक किरकिरो बशिल्लो, तो पुतुलाक 
दाखोवन हांवें म्हळें,' हो तो पळे... हो किरकिरो...' 
हांव ताका 'हो किरकिरो' म्हूण जें 'ज्ञान' दितालों ताचे कडेन ताचें 
aga नाशिल्लें. तें किरकिऱ्या कडेन पळेत राविल्लें आनी ताचो THRE किर्रर॑र 
आवाज आयकून ताचें मुखामळ फुलून आयिल्लें. 
म्हाका लज लज जाली, मनांत म्हळें, तें आपूण जावन 'शिकतालें'. 
हांवें ताका 'शिकोवपाची' गरज नाशिल्ली. 
aada दोन इंग्रजी उतरां म्हजे मुखार येवन उबीं रावलीं आनी दोनां 
मदलो फरकूय मनांत स्पस्ट जालो : 
पुतुल जें शिकतालें तें education. 
आनी हांव ताका ‘el किरकिरो' म्हूण दितालों ते instruction. 
दोनांचोय अर्थ एक न्हय. WORLD KONKANI LIBRA 


I 


Acen No: 90854 
१४८. मनीस भायर पडटकूच ताका पावावपाचा cians »« .- घरच्या 


लोकांनी करूंक जायना. कित्याक, मनीस फकत तागेल्या घरांत जल्माक येना. 
तो समाजांत जल्माक आयिल्लो आसता. न्हय, तो 'भूर्भुवस्वं' त जल्माक येता. 
तागेलें Ad फकत तागेल्या घरच्या लोकांकडेनूच आसता, अशें न्हय. घरा 
भायल्या जायत्या जाणांकडेन तो आपणालें नातें जुळोवन जियेत आयिल्लो 
आसता. ताचे कुडिचेर तागेल्या घरच्या लोकांचो जितलो अधिकार आसता 
तितलोच तागेल्या सांगात्यांचो आनी इश्टांचोय आसता. 

ताका पावोवपाक ह्या सगळ्यांक येवपाची संद मेळूंक जाय. 

देखून मर्ण आनी निमाणे संस्कार हांचे मदीं उण्यांत उणो चोवीस 
वरांचो तरी काळ दवरपाचो एक नेम आमी करूंक जाय. खबरे पत्रांतल्यान तो 
गेल्ल्याची खबर दिवची, निमाणे संस्कार खंय आनी केन्ना जातले, हाची 
जाणकारी दिवची. म्हणटकूच, जांकां स्मशानयात्रेक येवपाचें आसा तांकां येवपाक 

जाय तितलो वेळ मेळटलो. j 

'आमकां खबरूच नाशिल्ली' हे तरेचो शीण काडपाक तरी कोणाक 
मेळचो ना. 

दुसरो एक नेम करूंक जाय - 

भायर पडिल्ल्या मनशाचो आनी आमचो सरळ संबंद नासत - ताचे 
फाटल्यान उरतात तांचेच भितरल्या कोणा कडेन आसत - जाल्यार, तो भायर 
पडिल्ल्याची खबर कळनाफुडे घरच्या लोकांक जाप दिवपाक आमच्यांनी वचूं 
येता. पुणून भायर पडिल्ल्या मनशाचों आनी आमचो खंयच्याय रुपान संबंद 
आयिल्लो आसत, जाल्यार एक वेळ ताच्या घरच्यांक आमी जाप दिली ना 
जाल्यार उपकारता; पुणून ताचे स्मशान-यात्रेक वचपाची आमची लागणूक आमी 
चुकोवंक जायना. मर्ण मनशाक एकूच फावट येता आनी जाचे वांगडा आमी 
वावुरिल्ले आसतात ताका निमाणो निरोप दिवपाक आमी तागेल्या निमाण्या 
संस्कारा वेळार स्मशान-भुंयेर हाजीर रावंकूच जाय. | 

हो फकत एक शिष्ठाचार न्हय. एक व्हड लागणूक ही. मर्ण ही एक 
दुखेस्त घडणूक आसली जाल्यारूय ती मनशाच्या जिवितांतली एक भव्य 
घडणूक. हे घडणुकेच्या व्हडपणाक सोब सारकीच आमची चलणूक आसूंक जाय. 

येवरोपेव लोकांकडल्यान आमी. दोन चाली उश्ण्यो घेतल्यात. गेल्ल्या 
मनशाक स्मशान-भुंयेत आर्गा ओपपाची एक, आनी उपरांत शोकसभेंत 'ताच्या 
आत्म्याक थंडाय मेळूं' म्हूण मागपाची दुसरी. 

हांतली आर्गा ओंपपाची चाल सामकीच दांभीक. 

'मेल्ले म्हशीक बारा शेर दूद' ह्या नेमान आर्गा ओंपिल्लीं हांवें 
आयकल्यांत:' GT करची जाल्यार कितली करची, हाचो सुमारूय कांय जाण 
बाळगिनात, तें पळेलां. जाणें आयुश्यभर मेल्ल्या मनशाचो दुस्वास केलो, ताकाच 
स्मशानभुंयेर भळ$ भळ$ करून दुकां व्हांवयतनाय पळेला. 

तुस्त करप म्हळ्यार अतिताय करप न्हय, आनी फट उलोवप तर 
न्हयच न्हय. | 

असल्या दांभीकपणाक निखालूस पोसवण मेळूंक फावना. 

म्हज्या निमाण्या संस्कारां वेळार कोणाकूच आर्गा ओंपूंक fed नाकात- 
'तुमी स्मशानयात्रेक आयले, खूब जालें ' अशे सांगून No funeral orations 
म्हूण सगळ्यांक सांगून उडयात, अशें हांवें म्हज्या घरच्यांक आनी 
इश्टां-सांगत्यांक सगळ्यांक सांगून दवरलां. म्हाका ह्या फ्यूनरल ओरेशनांचो 
अबको. 

मनीस जितो आसतना बरें कांयच उलोवप ना, मरतकूच मात्‌ ताची 

सुमारा भायर तुस्त करप, ही चालूच अबको येवपा सारकी. तिचेर बंदी हाडूंक 
जाय. 

मनीस मरतकूच ताचो आत्मो ताचे कुडी भोंवतणी घुटमळत आसता; 
एक दीस केन्नाय तरी देव असल्या सगळ्या आत्म्यांक आपोवन व्हरता ;तांची 
मनसुबी करता आनी तांगेल्या पातकां-पुण्यांचो हिशोब करून तांकां स्वर्गात वा 
नरकांत धाडून दिता, असो ज्यू लोकांचो समज. किरिस्तांव आनी मुसलमान हे 
दोनूय धर्म ज्यू धर्मातल्यान आयल्यात; तेच परंपरेत वाडल्यात. देखून हो समज 
किरिस्तांव मुसलमानां मजगतींय चलता. ह्या देवाचे मनसुबिच्या दिसाक 'डे ऑफ 
जजमॅन्ट' - "कयामतका दिन' - म्हणपाची तांच्यांत चाल आसा. किरिस्तांव आनी 
मुसलमान प्रेतां पुरतात ते हे खातीर - कयामतिचो दीस उजवाडा येसर त्या त्या 
आत्म्याक ताचे कुडी सरीं Udo मेळचें म्हूण. देखून तो दीस उजवाडा येसर 
ताच्या ' आत्म्याक थंडाय मेळची' म्हूण ते मागतात. 

मुसलमानांचे, म्हणुंया, समजूं येता. कित्याक, ज्ञान विज्ञानाच्या 

मळार ते आयजूय सामकेच फाटीं उरल्यात. कितले तरी शेंकडे फाटीं आसात. 
पुणून, किरिस्तांव - चड करून येवरोपांतले - ज्ञान विज्ञानाच्या मळार कितले-शे 
फुडे गेल्यात. संवसारांतल्या हेर कोणाय परस मुखार आसात. तांणीय 
'कयामति'च्या दिसाची वाट पळेत बसचें, हें अजापूच म्हणूंक जाय. 

पुणून, हिन्दुंनी तांगेली ही चाल कित्याक घेवंक जाय ? हिन्दुंचो 
आत्म्याविशिचो समज वेगळो. मनीस मेले उपरांत तागेलो आत्मो एक तर नवी 
कूड घेवन पर्थून जल्माक येता वा आयुश्यांत खूब पुण्याय केल्ली आसत जाल्यार 
मोक्ष जोडून तो सासणाचो देवासरीं वास करता. म्हुण्णूच हिन्दू मरना फुडे तागेले 






सोयरे ताका अग्निसंस्कार दिवन ताची कूड उज्या सुवादीन करतात. हिन्दुंनी 
मनशाच्या 'आत्म्याक थंडाय मेळची' म्हूण मागप तांच्या तत्वज्ञानांत निखालूस 
बसना. येवरोपेवां कडल्यान घेवपा, MRR जायत्यो गजाली आसात. तांगेल्यो 
चुकिच्योय गजाली घेवपाच्यो न्हय. EF £ 7 म्हणूंक जाय हें 

हिन्दुंनी ही चाल आतां बंद करं ; 

मरणा उपरांतच्या गजालिंचेर क्ष म्हूण आनीक एके 
गजाली संबंदान थोडें सांगूंक सोदतां - 

प्रेत जमनींत पुरचे परस ताचेर अग्निसंस्कार करून तें उज्या 
सुवादीन करप चड विज्ञानीक अशें सगळ्या विचारवंतांचे आतां मत्त जालां. 
जमनिचेर हक आसा तो फकत झाडापेडांचो, ती मनशान आपणाल्या थड्यांनी 
आडावन दवरप समा न्हय. पुणून सगळ्यांनीच. अन्निसंस्काराची चाल सुरू केली 
जाल्यार झाडा पेडांचेर कसली eds येत, सांगूं नज. मनीस कितलोय जाल्यार 

अखेरेक मनीस. कितेंय करीत. आयज तर झाडांपेडां मनशा परसूय चड मोलाचीं 
जावन पडल्यांत. 

देखून एका एका वाटारांत आतां विजेच्यो भट्ट्यो इलेंक्ट्रिकल 
क्रेमेटोरियम चलोवपाची चाल सुरू करूंक जाय. पुणून- 

आमी जे दर्याचे तडे वयल्या वाटारांनी रावतात तांणी आतां एक नवी 
चाल कित्याक सुरू करची न्हय? आमी प्रेतां दर्यात सोडचीं. अग्नीक ओंपपा 
बदला वरूणाक ओंपचीं. दोगूय आर्याचेच देव. दोगूय सारकेच व्हड. इंग्लंडात, 
नावीक दलांत काम करतल्यांचे निमाणे संस्कार हे तरेन करपाची चाल आसा. 
लॉर्ड आनी लेडी मांउटबेटन, दोगांयचे निमाणे संस्कार हे भाशेन जाल्ले. 
इंग्रजांच्यो खंयच्योय चाली निर्बुदृदपणान Aà परस हे तरेच्यो चाली 
सुबुद्‌दपणान घेतिल्ल्यो बऱ्यो. जे लोक आयुश्यभर नुसतें खायत आयल्यात तांणी 
संवसार सोडून वतना आपणाली कूड नुस्त्यांक खावंक दिली, जाल्यार एक 
पुण्यकार्य जातलें आनी दुसरे वाटेन आमचे खातीर एक झाड कातरतलें आशिल्लें 
तें वाटावतलें, देखून आनीक एक पुण्यकार्य पदरांत पडटलें. 

मागीर अस्थिविसर्जनाच्या वेगळ्या विधिची गरज उरची ना. 


१४९. मरणाचें एक बरें : तें तुजी सुवात तुका दाखोवन दिता. जितो आसतना 
yada सुवात तूं आडावन बस, maga तुका waa तीच सुवात तें तुका 
दिता. तूं कोणाक फटोवंक पावना... 

'ओथांबे' वाचतना डाग हेम्मरशोल्डाच्या 
‘markings’ ची याद जाता. मनांत 
आयिल्ले विचार, सुक्ष्म भावना, जीण 
आनी मरण हे विशिचें खोल चिंतन 
हेम्मरशोल्ड mark करुन दवरतालो. तेच 
परी रवीद्रबाबामदलो चिंतक कवीचे 
नदरेंतल्यान ह्या संवसाराकडेन पळयता 
आनी ज्यो गजाली सामान्यतायेन आमचे 
नदरेक दिसनात त्यो अचूक टिपता. 

भारतीय संस्कृताय, इतिहास, समाजशास्त्र, राजकारण आनी जिणेच्या 
सगळ्या आंगांक स्पर्श करपी तत्वगिन्यान रवींद्रबाबाल्या चिंतनाचे विशय. ह्या 
विंगड विंगड विशयांचेर विचार करतना ते खूब खोलायेंत देंवतात आनी तांच्या 
सगळ्या आंगांचेर उजवाड घालतात. महात्मा गांधी आनी रवींद्रनाथ टागोर हीं 
तांगेलीं श्रध्दास्थानां. गांधीचे विचार आनी टागोराची सौंदर्यदृष्टी हांचो सुंदर मेळ 
रवीद्रबाबाल्या बरपांत जाल्लो दिश्टी पडटा. दिसपट्ट्या जिवितांतली एकाद्री 
घडणूक वा एकाद्र्या विचाराचो धागो धरून ते मुखार वतात आनी एक सोबीत 
गोफ विणटात. आमगेल्या रासवळ, राजकी जिवितांतलीं धोंगां पोंगां सरळ 
उतरांनी दाखोवन दितात आनी ताजेर आपल्या विचारांक आनी मनात 
पटपासारकें भाश्य करतात. आपले विचार दुसन्याक पटोवन दिवचेली विलक्षण 
तांक तागेल्या बरपांत आसा. 

'वेळेवयल्यो घुलो' आनी 'सांगाती' ह्या आदल्या दोन पुस्तकांचे जातकुळयेंतलें 
आसलें तरी 'ओथांबे' तांचे परस वेगळे. 'वेळेवयल्यो घुलो', दिसपटयेच्या 
रूपकाराचें. तर 'सांगाती' अणभव आनी विचार हांचो मेळ सादपी. 'ओथांबे' 
म्हळ्यार आनीक एक मुखावेलें पावल म्हणूंक जाय. हातूंत विचार आनी अणभव 
आसाच. ते भायर, लघुनिबंदाचो एक आगळो वेगळो प्रकार रवींद्रबाबान 
केळयला. प्रतिभावंत गायक जसो रागाचें सौदर्य पांच मिनटांचे बंदिशेंत दाखयता 
तेचपरी रवींद्रबाब व्हड ग्रंथाचो आवाट आशिल्लो विशय अचूक वेध घेत एका 
पाना भितर आटोवन हाडटा. उपनिशदांतल्या सुत्रांभशेन ... 





-- माधव बोरकार 


